

AZƏRBAYCAN FOLKLORU

(Məktəblilər üçün seçmələr)

“ŞƏRQ-QƏRB”
BAKİ-2005

*Bu kitab “Azərbaycan şifahi xalq ədəbiyyatı antologiyası.”
(İki kitabda, Bakı, XXI-YNE, 2001) nəşri əsasında
təkrar nəşrə hazırlanmışdır*

Tərtib edəni və
ön sözün müəllifi:

Bəhlul Abdulla

Redaktoru:

İsrafil Abbaslı

398.2 - dc 21

AZE

Azərbaycan folkloru (Məktəblilər üçün seçmələr). Bakı, “Şərq-Qərb”, 2005, 360 səh.


Elimizin tarixən yaratdığı solmaz bədii düşüncə sərvətləri onun ömür kitabının mənalı səhifələrini təşkil edir. Bayatılarımız, nağıllarıımız, dastanlarımız, el sözləri... tükənməz estetik gözəllik xəzinəsidir.

Kitaba daxil edilmiş çoxsaylı örnəklər Azərbaycan folklorunun neçə-neçə janrını əhatə etməkklə qalmayıb, şifahi xalq ədəbiyyatımızın zənginliyini göstərir, milli mənəviyyatımızın, söz sənətimizin hansı qaynaqlar əsasında intişar tapması haqqında aydın təsəvvür yaradır.

Folklor antologiyası səciyyəsi daşıyan bu kitab əsasən, məktəbyaşlı uşaqlar üçün nəzərdə tutulmuşdur.

ISBN 9952-418-40-7

© “ŞƏRQ-QƏRB”, 2005



Azərbaycan Respublikasının Prezidenti
İLHAM ƏLİYEVİN
**“Azərbaycan dilində latin qrafikası
ilə kütləvi nəşrlərin həyata
keçirilməsi haqqında”**
12 yanvar 2004-cü il tarixli sərəncamı
ilə nəşr olunur və ölkə kitabxanalarına
hədiyyə edilir

XALQ TARİXİ

Şifahi ədəbiyyat kitabələr sinəsinə qazılmamış, müddətlər boyu yazıya hopmamış xalq tarixidir. Məkanı xalq sinəsi, xalq könlü olan bu poetik irsdə xalq öz kimliyini, yaşayış tarixini, iş-güçünü, əməl-istəyini, gün-güzərənini, taleyini eks etdirir. Bu üzdən də onun qorunub qalmasına, nəsildən-nəslə çatması ilə yaşamاسına çalışır.

Şifahi ədəbiyyat örnəklərinin yaranıb yayılmasında yurdda, eldə-obada yaşayan, fəaliyyət göstərən, az qala hər fərd, soy, nəsil, ümumilikdə el iştirak edir. Üstündə möhür-damğasını daşıdığı xalqın tarixi taleyinə qovuşaraq zaman-zaman qabağa yollanan şifahi ədəbiyyat həmçinin bu yollanmada cılalana-cılalana, yeni anlamlar qazana-qazana, formalaşa-formalaşa şəkillər, janrlar, növlər qəlibində bitkinləşir, sabitləşir.

Geniş mənənəda eposdan, lirikadan, xalq dramından, epik ənənədən və bu ənənəyə daxil olan əsas növlərin çeşidli birləşmələrindən, qovuşma-uzlaşmalarından ibarət olan poetik xalq yaradıcılığının yaranma çağrı çox əskidir və bəzi hallarda bu əskiliyi ayırd etmek heç asan da deyil. Belə bir çətinliyin ortaya çıxmاسının başlıca səbəbi folklor örnəklərinin yarandığı vaxtlarda ya-zının olmaması ilə bağlıdır. Amma bu, o demək deyil ki, sözü gedən məsələ sükut qurbanında yaşamalıdır. Bu məqamda yenə də elə folklorun özü yardımçı olur. Çünkü eldə olan bir çox şifahi xalq ədəbiyyatı örnəkləri yarandığı zamanın ovqatını, sosial-siyasi, tarixi hadisələrin iz və əlamətlərini qoruyub özündə saxlayır. Bu incə mətləblərin məhz elə tükənməz sərvətlər xəzinəsi olan poetik xalq yaradıcılığı əsasında öyrənilməsi, əslinde xalqın özünün, dilinin, adət-ənənəsinin, ayin-mərasimlərinin, bütövlükdə tarixinin öyrənilməsi deməkdir.

Öz zərifliyi və zərif hissələr qaynağı olması, mənalılılığı ilə hər bir normal insanı duyğulandıran, düşündürən, mənəviyyatımızın ayrılmaz, tərkib hissələrindən olan şifahi ədəbiyyatımız müstəqil dövlətimizin müstəqil şəxsiyyəti, müstəqil vətəndaşı tək yetişəcək körpələrimizin, məktəbli uşaqlarımızın tərbiyəsində, etik, estetik düşüncəsində, saf duyğulara sahib olmasında, doğma yurda, el-obaya, vətənə məhəbbət bəsləməsində, vətənpərvər olaraq böyüməsində milli-əxlaqi dəyərlərimizi, adət-ənənələrimizi mənimseyib dərk etməsində və yaşatmasında, xalqımızın keçdiyi tarixi tale yolunu öyrənilməsində Azərbaycan torpağının, təbiətinin zənginlikləri ilə tanış olmasında, bir

fərd olaraq özünü tanımaq meyllerində xarakter cizgilərinin üzə çıxarılmasında da müstəsna mahiyyət daşıyır.

Şifahi xalq ədəbiyyatı örnəklərini eşidən, dinləyən, oxuyan uşaqlar, yeniyetmələr özlərini bu örnəklərdə təsvir, təqdim olunan obrazlara oxşadır, özlərini bu örnəklərin süjetində cərəyan edən hadisələrin, əhvalatların içində hiss edir. Onlar buradakı aqilanə, iibrətamız fikirlərlə, bir növ, müdrikləşir, qəhrəmanlara qoşulub özünü qəhrəman bilir, buradan hazırlıq cavablıq öyrənir, metanətli, iradəli olur, özündən böyüklerə hörmət qayda-qanunlarını yadında saxlayır. Qəlblərində insanlara, torpağa, təbiətə, ən başlıcası Vətənə sevgiləri, məhəbbətləri artır, çoxalır. Folklor, həmçinin uşaqlar üçün zəngin bilik qaynağı mərtəbəsində durur. Onların nitq inkişafına dəyərli ölçüdə yardım edir, doğma dilin gözəlliyyini, şəhd-şəkərini məhz buradan duyur, öyrənir.

Hər bir folklor janrına daxil olan örnəklərin möxsusi cizgiləri vardır. Misal üçün, insanın həyatında eşitdiyi ilk nəğmələr – laylalar, nazlamalar yalnız körpəni yatrımaq, əyləndirmək vasitəsi deyil. Bu örnəklərdə valideyn məhəbbəti, körpəyə ümid, inam hissəleri daha çox ananın dili ilə bədii şəkildə ifadə olunur. Ana körpəsini gələcəkdə elin ağıllı, igid, qəhrəman övladı tək görmək istəyir:

Nazlasın dilim səni,
Böyütsün elim səni.
Meydanda at oynadan
Bir igid görüm səni.

Layla balam, a layla,
Körpə gülüm, a layla.

Qürbət diyara düşmüş, yadlar arasında öz doğmaları üçün həsrət çəkən ana köksünə sıxıb qoruduğu körpəsinə arxalanır. Onun köməyi ilə darlıqdan qurtaracağına, arzusuna, istəyinə çatacağına inanır. Odur ki, qoynunda uyutmaq istədiyi körpəsinə üz tutub:

A layla, balam layla,
Gözəl, göyçəyim layla.
Qürbət ölkə, yad eldə,
Arxa, köməyim layla –

deyir.

İlkin yaşayış dövrünün insanları dolanacaqlarını sahmana salmaq üçün yollar aramışlar. Suya düşən ağacların batmadığını görəndə ağacı yonub qayıq düzəltmiş və bu qayıqla çayın, gölün dərinliklərinə üzüb balıq tutmuşlar. Küləkdən, tufan və şaxtadan, yırtıcılardan qorunmaq üçün mağaraların timsahında, açıq yerlərdə ağaclardan, daşlardan daldalanacaqlar, komalar tikmişlər. Düzəldikləri xışla əhliləşdirdikləri heyvanların köməyi ilə torpağı şumlayıb əkin əkmişlər. İnsanlar gördükleri bu işlərin ritmini, ahəngini, öz ovqatlarını züzməmələri, melodik səsləri, tek-tek sözləri ilə müşayiət etmişlər. Bu zümzümələr, melodik səslər, sözlər zaman-zaman formalaşmış, mənə qazanmış və beləliklə əmək nəgmələrinə çevrilmişdir. Azərbaycan folklorunda ilk əmək nəgmələrinin ən bitkini əkinçiliklə bağlı cüt nəgmələri – holavarlardır. Bu nəgmələri iş vaxtı, yer sürüləndə xodaqlar, yəni cütçülər avazla oxuyarlar. Holavarların məzmunu əməklə, görülən işlə xodaqın ovqatı ilə, cüto qoşulmuş heyvanların işe həvəsləndirilməsi ilə sıx bağlı olur.

Sayaçı sözləri de əmək nəgmələrinin ən əski növlərindəndir. Bu nəgmələr bilavasitə qoyunçuluq təsərrüfatı ilə bağlı yaranmışdır. Sayaçı nəgmələrinin özündə onların Adəm atadan qalması bildirilir. Dəyərlidir ki, bu nəgmələrdə, hətta tarixi şəxslərin adlarına da tuş gəlmək olur. Misal üçün, bir sayaçı nəgməsində deyilir:

Nənəm, a qızıl qoyun,
Yollara düzül, qoyun.
Şuqayıbdan qalmışan,
Qalasan yüz il, qoyun.

Burada “Şuqayıb”dakı Şu, qaynaqların verdiyi xəbərə görə miladdan qabaq dördüncü yüzillikdə yaşmış və türk tayfası Qayın hökmədarı imiş. Tayfanın adı ilə Şuqayıb çağırılmış. “Qayı” isə o tayfadır ki, “Kitabi-Dədə Qorqud”un lap ilk səhifəsində bu barədə belə deyilir: “Axır zamanda xanlıq geri Qayıya dəgə, kimsə əllərindən almaya, axır zaman olub qiyamət olunca”. Yəni nə tövr olur-olsun, son olaraq hakimiyyət Qayı tayfasının əlində qala-caq. Və bunu da bilməliyik ki, İskəndər Zülqərneyin Türküstana qoşun yetirdiyi vaxt türk hökmədarı həmin bu Şu imiş. Dünyani təlatümə gətirən İskəndər tədbirli Şunu möglüb edə bilmir. Elə əski “Şu” dastanı da bu hadisəni özündə yaşıdadır. “Qurani-Kərim”in “Əl-əraf” surəsinin ayələrində də Şunun adı Şüeyb şəklində çəkilir. Tanrı tərəfindən təyin olunmuş peygəmbərlərdən olan Şüeyb (Şu) yenə elə “Qurani-Kərim”in ayrı-ayrı surələrində qoyun sahibi olduğu, Musa peygəmbərin də onun qoyunlarını

otardığı, qızı ilə evləndiyi, sehrli əsasını da Şüeybin əsaları sırasından seçdiyi bildirilir.

Deməli, biz bu gün çoxsaylı əmək nəğmələrimizi öyrənib bilməklə əcdadlarımızın həm ilkin məşğulliyəti, əmək fəaliyyəti tarixini, həm də hansı soyularla, köklərlə bağlılığını təyin etmiş oluruz.

Atalar sözü və məsəllər folklor sərvətimizin ən dəyərli inci və gövhərlərindəndir. Yığcamlığı, konkret fikir ifadə etməsi ilə xüsusi səciyyə daşıyan bu örnəklərdə xalq dühəsinin, təfəkkür və düşüncəsinin həyatı təcrübəsinin nəticələri ilə yanaşı, tarixdə üzləşdiyi hadisələr də öz əksini tapır. İki örnəyə baxaq:

Ərəb nədi, corab nədi?
Ərəb öldü, qan düşdü.

Vaxtilə ustادımız M.H.Təhmasibin də dediyi tək, isti Ərəbistan çöllərindən istilaçı olaraq gələn bədəvi ərəbin burada üşüyən çı�paq ayağına corab geyməsini görməyənlər, yaxud bir ərəbin cəhənnəmlilik olması ilə yüzlərlə yurddaşımızın qətlinə şahid olmayanlar belə-bələ örnəkləri yarada bilməzdi.

Tarixi hadisələri özündə yaşatmaq baxımından dastanlara sığmayan bir həsrət, bir yanğı hissi ifadə edən

Zülfün suda mar kimi,
Oynar su damar kimi,
Sızıldatdın aşiqi
Yağa su damar kimi –

tək bir örnəyi ilə bu günün yüzlərlə bədii əsərini tərəzinin gözündə özündən yüngül saxlayan bayatılar da baxışı çəkir. Bayatılarda istismarçılara nifrət, qürbətə düşənlərin vətən həsrəti, dostluq, sədaqət, sevgi motivləri, azad, xoşbəxt yaşayış yolunda mübarizə, vuruş hissələri ilə yanaşı, tarixdə doğrudan-doğruya olmuşlar da poetik biçimdə əks olunur. Bu örnəklər qorunub qalmaları ilə ərəblərin, monqolların Azərbaycanda töرətdiklərinə yazılmamış sənəd tək şahidlilik edir:

Ərəb gəldi hay verin,
Nə istəsə pay verin.
Aza duran deyillər,
Götürin tay-tay verin.

Apardı Batı məni,
Qul edib satı məni.
Yollar uzun, mən yorğun,
Doğrayır çatı məni.

Xalqımızın əski çağ tarixi ilə bağlı görüşləri, mifoloji inamları özündə qoruyan arxaik folklor janrı sınamalardır. Sınamalar xalqın düşüncəsini, onun əvrəsindəkilerə münasibətini həyata baxışını, etnoqrafik görüşlərini izləmək baxımından çox yararlıdır. Bəllidir ki, ilkin təfəkkür çağında əvrədəki bir çox məsələlərin mahiyyətində gizlənən suallara cavab tapmaqdə, nəticə çıxarmaqdə insanlar çətinlik çəkmişlər. Onlar həyatda üzləşdikləri çıxılmazlıqların, əngəllərin səbəbini, əsasən, təbiətdə axtarmış, ayrı-ayrı hadisə və nəsnələr arasındaki azacıq bənzəyişə, oxşarlığa daxili bağlılıq tək baxmışlar. Bu üzdən də qarmaqarışq təbiət intəhasızlığına təsir etmək cəhdi, bununla da istəyə qovuşmaq ehtirası gözqoyma, müşahidə nəticəsində yaranan sınamaşların formallaşmasına yol açmışdır. Elə folklorumuzun arxaik janrlarından sayılan alqış, dua, ovsunlarda da insanların arzusunda olduqları istəklərinin həyata keçəcəyinə inam ifadə olunur və bunların hər birinin müfəssəl təhlili, hansı görüşlərlə bağlılıqlarının açımı konkret faktın, tarixi həqiqətin üzə çıxmamasına yol açır.

Ta əskidən üzü bizə sarı daşıqları məna, məzmun xüsusiyyətlərinə görə mərasimlər iki bölgündə təsnif olunmuşdur: təqvim, yəni mövsüm mərasimləri və ailə-məişət mərasimləri.

Hər bir xalqın həyatı anlaması təcrübəsinin bari tək formalanış istər mövsüm, istərsə də ailə-məişət mərasimlərinin bir-birinə uyğun, oxşar çizgileri ilə yanaşı, milli çalarlara bürünən yönəri də çoxdur. Sözsüz, bu da səbəbsiz deyil. Bəlli olduğu üzrə, hər bir mərasim, bu mərasimin ayını, sözü, nəğməsi aid olduğu xalqın həyatını, yaşıyısını, dolanacağını sosial-siyasi görüşlərini, təbiət və cəmiyyətdə qarşılaşıqlarına baxışının, münasibətinin ayrı-ayrı möqamlarını dürüst biçimdə ehtiva edir. Bundan savayı, mərasimlərdə, mərasimlərin ayın nəğmələrində xalqın keçdiyi tarixi yolu, onun poetik təfəkkürü ilə bağlı çox-çox mətləblərin də bir qədər mifik, bir qədər gerçək əlamətləri qorunub qalır.

Mövsüm mərasimləri ilin fəsillərinin konkret çağları ilə ilgili keçirilir. Mərasimlərdə icra olunan ayınlər, nəğmələr yenə də daha çox əməkli, təsərrüfatla bağlı olur. Misal üçün, ehtiyacın ödənilməsi üçün bol su qaynaqlarından hələ gərəyincə istifadə etmək imkanı və səriştəsi olmayan əcdadlarımız çay-göl yaxınlığından uzaqlarda – dəmyə torpaqlarda əkin-biçinlə məşğul

olmaq məcburiyyətində qaldıqda ümidi yağışa bağlamalı olur. İl quraqlıq keçib məhsulun tələf olmaq qorxusu yarandıqda isə adamlar yağış çağırmağa və bu münasibətlə mərasim keçirməyə, ayinlər icra etməyə, nəgmələr oxumağa başlayırlar. Yaxud, çox yağması ilə təsərrüfat üçün artıq fəlakətə çevriləmkdə olan yağışa qarşı mübarizə bəlgəsi tək adamlar Gənəşi köməyə çağırmiş, “Gənəşi dəvət” mərasimi keçirmişlər ki, bu mərasimin də nəgmələri çoxçəsildidir.

Azərbaycanda qışın bitməsi, yazın başlaması ilə ilgili olan mərasimlərin, mərasim nəgmələrinin, mərasim oyunlarının sayı çoxdur. Və onlar məzmunca daha zəngindir. Ümumiyyətdə götürsək əski çağlarda ilin bütün fəsillərinə münasibət belə ifadə olunmuşdur:

Üç bizə yağıdı,
Üçü cənnət bağdı,
Üçü yiğib gətiri,
Üçü vurub dağdı.

Göründüyü kimi, ilin dörd fəslini səciyyələndirən bu örnəkdə qış “yağı”, başqa sözlə, yaz “cənnət bağı”, yay bolluq, firavənlilik, bərəkət gətirən, payız olan-olmazı tükəndirən adlanır. Burada daha deyərli olan odur ki, örnəkdə adamlarımızın aminist təsəvvürlərə inamının tarixi eks olunmuşdur. Bu yön qışın Böyük çilləsinin başlangıcında səməni halvası bişirən zaman oxunulan nəgmədə də özünü qorumuşdur:

Səməni, saxla məni,
İldə göyərdərəm səni.
Səməniyə saldım badam,
Qoymurlar bir barmaq dadam.
Səməni, bezana gəlmışəm,
Uzana-uzana gəlmışəm.

Qış fəslinin Kiçik çilləsi soyuqluğu, boran, tufanı ilə seçilir. Bu çillənin “Xıdır Nəbi” adlanan ilk ongönlüyü nəinki fəslin, ümumiyyətlə, ilin ən sərt, dondurucu çağrı sayılır. Əbəs yerə deyilmir ki, “Xıdır girdi qış girdi, Xıdır çıxdı qış çıxdı”. Kiçik çillənin birinci ongönlüğünün tamamı günü elə bu vaxtin adıyla xalq “Xıdır Nəbi” mərasimi keçirməklə qışdan qorxmadiğini nümayiş etdirir.

Sözsüz, bütün bu ayın və mərasimlər əslində qışın bitməsi, yazın başlanması şərəfinə hər zaman geniş şəkildə qeyd olunan Novruz bayramına

hazırlıqdır. Novruz bayramına qədər qeyd olunan yeddi çərşənbə, xüsusən son dördüncü – “Əzəl çərşənbə”, yaxud “Müjdəçi çərşənbə”, “Kül çərşənbə”, “Gül çərşənbə”, “İllaxır çərşənbə” çoxçəsidi ayinləri ilə seçilir.

Azərbaycan mərasim poeziyasının mühüm bir qismi möişət mərasimləri ilə əlaqədardır. Buraya əsasən insanın dünyaya gəlməsi – doğulması, ailə qurması, dünyasını dəyişməsi daxildir. Bu mərasimlər, mərasim ayinləri, ayinlərdə müraciət olunan poeziya – daha çox bayati şəkilli örnəklər də möişət tariximizin öyrənilməsində xüsusi səciyyə daşıyırlar.

Xalq yaradıcılığının digər növləri ilə tutuşdurmadə təbiət və cəmiyyət hadisələri, dünyanın, insanın yaranması haqqında bir qədər fantastik, bir qədər möcüzəli söz açan mifin tarixi daha qədimdir. Mövzuya görə mifin, əsasən, üç növü vardır: göy səma, səma cisimləri, kainatla bağlı kosmoqonik miflər, cəmiyyətlə, insanlarla bağlı etnoqonik miflər, təqvim mifləri.

Kosmoqonik miflərdə dünyyanın yaranmasından, göy – səma cisimlərindən danışılır. Bu növə aid bir mifdə deyilir ki, lap qədim əyyamlarda Tanrıdan başqa kimsə yox imiş. Hər yan su imiş. Tanrı əvvəl bu suyu lilləndirir. Sonra bu lili qurudub torpaq eləyir. Torpaqdan bitkiləri cürcərdir, palçıq yoğurur, bu palçıqdan insan yaradıb ona can verir.

Cəmiyyətlə, insanla bağlı etnoqonik miflərin kosmoqonik miflərlə six bağlılığı vardır. Bu miflərdə daha çox cəmiyyətin yaranmasından, əmək alətlərinin düzəldilməsindən, adət-ənənələrin, qayda-qanunların meydana gəlməsindən söz açılır. Nuhun tufanı, dirilik suyu, əcdadlar, qəhrəmanlar haqqında olan miflər bu növə aiddir.

Təqvim mifləri də çoxluq təşkil edir. Bu isə səbəbsiz deyil. Çünkü insanların həyatı, dolanacağı, bilavasita təbiətlə, iqlim şəraiti ilə six bağlıdır. Havaların quraqlıq, yoxsa yağıntılı olacağını, qışın müləyim, yoxsa sərt keçəcəyini, ayların, günlərin vaxtını müəyyənləşdirmək və s. haqqında çoxlu miflər vardır. Bunların hamısı təqvim miflərinin tərkibinə daxildir.

Azərbaycan folklorunun epik növləri sırasında sayca ən çox olanı nağıllardır. Haqqın nahaqqası, xeyrin şərə üstün gəlməsi nağıllara məxsus əsas xüsusiyyətlərdəndir. Nağılların mövzusuna görə, əsasən, üç növü var: heyvanlar haqqında nağıllar, sehrli nağıllar, möişət nağılları.

Ən qədim sayılan heyvanlar haqqında nağıllarda, bir qayda olaraq, heyvan və quşlar – öküz, inək, at, ilan, şir, bülbül, göyərçin, balıq və s. insanların köməkçisi, onu çətinlikdən qurtaran obraz olaraq təsvir edilir.

Azərbaycan nağılları sırasında sehrli nağıllar qat-qat çoxdur. İnsanlar bir vaxt təbiət hadisələrinin sırlarını hələ tam qavramamış, vəhşi, yırtıcı varlıqlarla mübarizədə özlərini gücsüz saymışlar. Odur ki, bu varlıqları sehrli

zənn etmiş, mifoloji qüvvələr – əjdaha, div, cin görkəmində düşünmüsələr. Onlarla bağlı qoşulub-düzülən səhbətlər isə nəticədə sehrlı nağılların yaranıb-yayılmasına səbəb olmuşdur.

Nağılların bir qismi də bilavasitə ailə və məişətlə bağlı olur. Digər növ nağıllarda olduğu tək məişət nağılları adı ilə tanınan örnəklərdə də əsas ideya haqsızlığa, zorakılığa qarşı mübarizədir.

Nağıllar kimi folklorun epik növünə daxil olan əfsanələrdə də sehrə, möcüzəli hallara tez-tez tuş golmek olur. Burada da insanlar daşa, bulağa, qayaya, quşa, çıçəyə çevirilir. Nağıllarda bu işləri görən küpəgirən qarlılar, ifritələr, əfsunkarlardır. Amma əfsanələrdə isə belə işlər sözün, alqış-qarğışın yardımı ilə olur.

Əfsanələrin məzmununda vətən sevgisi, yadlara, düşmənlərə, haqsız iş tutanlara el nifrəti, doğma yurda, el-obaya bağlılıq, cavanların saf, sədaqətli məhəbbəti, doğruluq, düzgünlük uğrunda mübarizə motivləri əsas yer tutur. Əfsanə örnəklərində xudbinlik, lovğalıq, acgözlük, zalımlıq pislənilir. Azərbaycan əfsanələrini oxuduqca elə bil doğma torpağımızın, bu torpaqda bitən gülün, çıçəyin ətrini duyursan. Gur çayların şırlıtsını, şir-şir axan sərin bulaqların zümzüməsini eşidirsən. Zümrüd məşələrimizdə cəh-cəh vuran quşların könül açan nəğmələrini dinləyirlər. Ər igidlərin hünərindən vəcdə gəlirsən.

Folklorda tarixi şəxsiyyətlər, əlamətdar hadisələr, coğrafi məkanlar haqqında şifahi şəkildə yaranıb yayılan epik növlərdən biri də rəvayətlərdir. Rəvayətlərdə hər hansı bir tarixi hadisə, qəbilə, tayfa, tanınan məşhur şəxsiyyət, qəhrəman, hal-hazırda da mövcud olan kənd, qala haqqında dəyərli xəbərlər olur. Elə bu səciyyəvi cizgisi ilə rəvayət mif, nağıl, əfsanədən seçilir. Rəvayətlərin, əsasən, iki növü vardır: tarixi şəxsiyyətlərlə bağlı tarixi rəvayətlər, bir də yer adları ilə bağlı toponim rəvayətlər.

Cəmiyyətdə özünü göstərən çatışmazlıqları aşkar demək mümkün olmadıqda və ya tənqidi fikri daha qabarıq nəzərə çatdırmaq istədikdə təmsilə müraciət olunur. Təmsildə insana aid olan xüsusiyyətlər bitkilərin, meyvələrin, quşların, heyvanların üzərinə köçürürlür. Onlara allegorik surətlər deyilir. Təmsildə müqayisə, bənzətmə, əlaməti əsasdır. Burada canavar yırtıcılığı, amansızlığın, vəhşiliyin, tülüklə hıyələrliyin, şir cəngaverliyin, dovşan qorxaqlığının allegorik surəti tək təsvir olunur. Təmsil kiçik süjetli olur və nəsihətli sonluqla bitir. Təmsil örnəklərində allegorik surətlərin danışıığı, dialoqu geniş yer tutur. Təmsil tənqidi məzmun daşıdığından burada bədii gülüşün müxtəlif formaları fikrin əsas ifadə vasitəsinə çevirilir.

Tam bir fikri və ya əhvalatı gülfəsi yolu ilə ifadə edən, yiğcam süjet xətti olan lətifələr hədəfi düzgün nişan alması ilə folklorun digər janrlarından

seçilir. Lətifələrdə satira, humor, istehza güclü olar. Lətifələr vasitəsilə xalq, ictimai həyatda və möşətdəki yaramaz, gülünc hadisələri, yenilik və köhnəlik arasındaki qarşılaşmanı, ziddiyyətləri ince bir humor, müdrik bir kəlam, kəskin bir ironiya ilə ləkonik şəkildə əks etdirir.

Kitaba daxil edilmiş çoxsaylı örnəklərin hamisindan bu kiçik yazıda, lap yiğcam şəkildə olsa belə, sözsüz ki, danışmaq çötindir. Bununla belə, gəlin razılışaq ki, ele bu deyilənlər də ümumilikdə örnəklərin səciyyəvi cizgiləri, ifadə yönələri haqqında müəyyən təsəvvür yaradır. Burada neçə-neçə janrı əhatə edən nümunələr bir yandan folklorumuzun zənginliyini açıb göstərir, o biri yandan mənəviyyatımızın, xüsusən yazılı ədəbiyyatımızın hansı qaynaqlar əsasında inkişaf etməsi, formalaşması haqqında təsəvvür yaradır. Bu zəngin xəlqiyyatımızda biz həmçinin tariximizin mühüm səhifələri ilə tanış olmaq imkanı qazanırıq. Ən çox dəyərli olanı da budur.

Bəhlul Abdulla

əməkdar elm xadimi

Laylalar

Layla dedim yat bala,
Yuxuna şəkər qat bala,
Ümidim bircə sənsən,
Boya-başa çat, bala.

Layla dedim ağlama,
Ürəyimi dağlama,
Böyü bir qoç igid ol,
Mənə ümid bağlama.

Bağçamızda miyana,
Gül sünbülə dayana.
Oxu, bülbülüm, oxu,
Bəlkə balam oyana.

Bir gül əkdir boyunca,
İyləmədim doyunca,
Ömrüm, günüm uzansın,
Bu balamın toyunca.

E vində, eşiyində,
Yat quzum beşiyində,
Dan ulduzu, bir də mən,
Durmuşuq keşiyində.

Qurban aran, dağ sənə,
Güllü bağça, bağ sənə.
A layla, oğlum, layla,
Tutmuşam qaymaq sənə.

Layla çaldım həmişə,
Karvan enər enişə,

Yastığında gül bitsin,
Döşeyində bənövşə.

Boya-buxuna dol, gəz,
Boynuma dola qol, gəz,
Cavanlar sırmində,
Sən də bir igid ol, gəz.

Oxşasın dilim səni,
Böyütsün elim səni,
Meydanda at oynadan
Bir igid bilim səni.

A layla, yenə layla,
Can deyim, sənə layla,
Sənə gələn dərd-bəla
Qoy gəlsin mənə layla.

A layla, balam, layla,
Alınmaz qalam layla.
Sənə kəc baxanları,
Yandırsın naləm layla.

A layla, bəyim, layla,
Gözəl-göyçəyim layla,
Qürbət ölkə, yad eldə,
Arxa, köməyim layla.

Layla, beşiyim layla,
Evim, eşiyim layla,
Sən yat şirin yuxuda,
Çəkim keşiyin layla.

Layla maralım layla,
Gəlmir qərarım layla.
Böyü bir qoç igid ol,
Sənə yar alım layla.

A layla, quzum, layla,
Ayım, ulduzum, layla,
Sən hasılə çatınca
Hər dərdə dözüm, layla.

Layla, bülbülüm, layla,
Sarı sünbülm layla,
Bağçalarda gül çoxdur,
Bir qızılgülüm layla.

A layla, gülüm layla,
Gülüm, sünbülm layla.
Böyü, sənin sayəndə
Mən də bir gülüm, layla.

Layla balam, can balam,
Mən sənə qurban balam,
Ağlayıban könlümü
Gəl eyləmə qan, balam.

Layla balam, gül balam,
Sən mənim sünbülm balam,
Laylayıma yatasan,
Oyatsın bülbül, balam.

Layla dedim, can dedim,
Yuxudan oyan dedim,
Sən yuxudan durunca,
Canımı qurban dedim.

Layla dedim, yat dedim,
Yastiğa baş at dedim,
Bala, çəkim nazını,
Boya-başa çat dedim.

Mən sənə qalam deyim,
Gül deyim, lalam deyim.
Yat, incitmə ananı,
Sağ olsun balam deyim.

Laylayım, sözüm qurban,
Qoç qurban, quzu qurban.
Hər səhər üzün görsəm,
Kəsərəm quzu qurban.

Layla dedim yatasan,
Qızılgülə batasan,
Qızılgülün içində,
Şirin yuxu tapasan.

Balamı tanıram mən,
Hər sözün qanıram mən,
Yuxuda ah çəkəndə,
Od tutub yanıram mən.

Xırdacasan, məzəsən,
Sən hər güldən təzəsən,
Qurban olum o günə,
Ayaq tutub gəzəsən.

Layla dedim biləsən,
Düşməyəsən dile sən,
Boya-buxuna çatıb,
Oynayasan, güləsən.

Məni oyaq qoyan sən,
Qızılgülə boyan sən,
Öpüm qara gözündən,
Bəsdir yatdır, oyan sən.

İgid qalasın istər,
Dağın lalasın istər,
Mən balamı istərəm,
Balam, balasın istər.

Qoxusu güldən gəlir,
Güldən, bülbüldən gəlir,
Balamın gül beşikdə
Yuxusu birdən gəlir.

Nazlamalar

Balama qurban inəklər,
Balam haçan iməklər.

Balama qurban ilanlar,
Balam haçan dil anlar.

Balama qurban sərçələr,
Balam nə vaxt əl çalar.

Balama qurban ağ atlar,
Balam haçan çay atlar.

Balama qurban xalası,
Balam qızıl parası.

Balama qurban meyvələr,
Balam haçan evlənər.

Balama qurban daylaqlar,
Balam haçan oynaqlar.

Dağda darılar,
Sünbülü sarılar.
Qoca qarılar
Bu balama qurban.

Dağdakı atlar,
Quyruğun qatlar,
Göyçək arvadlar
Bu balama qurban.

Çaydakı qazlar,
Tükün tarazlar,

Nişanlı qızlar
Bu balama qurban.

Bir bölüm atlar,
Çəməndə otlar,
Ərsiz arvadlar
Bu balama qurban.

A dağdağanlar,
Bülbül boğanlar,
Oğlan doğanlar
Bu balama qurban.

Dağda meşəlik,
Gül, bənövşəlik.
Mən həmişəlik
Bu balama qurban.

Ağardı başım,
Yoxdu sirdaşım,
Qohum-qardaşım
Bu balama qurban.

Dağda inəklər,
Otlar, iməklər,
Xonçalı bəylər
Bu balama qurban.

Göydə ulduzlar,
Şaxtalı buzlar,
Cehizsiz qızlar
Bu balama qurban.

Çəkdim cəfasın,
Gördüm vəfasın,
Böyüdüm onu
Sürüm səfasın.

Tükəndi ahım,
Yoxdur günahım,
Balam böyüsün
Odur pənahım.

Gördüm nalasın,
Çəkdim bəlasın,
Balam da istər
Körpə balasın.

Oğul ürəkdir,
Qızıl dirəkdir,
Götürün saxlayın
Qıza gərəkdir.

Qız bir maraldır,
Gözdə qaraldır,
Həsrət çəkənin
Rəngin saraldır.

Badam badamı,
Oğlan adamı,
Qoy elçi gəlsin
Alsın qadami.

Ay qız adamı,
Sındır badamı,
Elçiyə çay ver
Alım qadanı.

Güzgündə düymə,
Tozunu silmə,
Xonçada tirmə
Gələr qızımçün.

Nübar yanağı,
Gəzər oynağı,

Bir cüt qolbağı
Gələr qızımcün.

Altında xalça,
Çalır kamança,
On dənə xonça
Gələr qızımcün.

Ağmaya əllər,
Belində kəmər,
Qızıl düymələr
Gələr qızımcün.

Əlində var dəf,
Üstündə sədəf,
Bir zərli örpək
Gələr qızımcün.

Göydə gedən qaz,
Dimdiyi almaz,
Bir dənə naz-naz
Gələr qızımcün.

Yolun gedir dolama,
Gəlir bizə salama,
Obalar qurban olsun
Mənim bircə balama.

Dağların lalasına.
Gözlərin qarasına,
Analar qurban olsun
Öz körpə balasına.

Atım-tutum mən səni,
Şəkərə qatım mən səni,
Dədən evə gələndə,
Qabağa tutum mən səni.

Balamin əl yaylığı,
Ortası zər yaylığı,
Hərə bir dəfə desin
Balama can sağlığı.

Əlində var hanası,
Qulağında tanası,
Bir toyunu görəydim,
Olaydım bəy anası.

Tuluq səni asaydım,
Yağın tasa basaydım,
Oğlum böyük olanda
Qulplu qazan asaydım.

Çalxan-çalxan yağı olsun,
Balam yeyib sağ olsun.
Qızılıgül bağım olsun,
Bağlar oylağım olsun.
Tanrıdan arzum budur.
At minən çağın olsun.

Şan bağlayan arılar,
Qonar gülə, sarılar,
Balama qurban olsun
Yaşı ötmüş qarilar.

Öldüm ahunun dərdindən,
Əncir qaxının dərdindən.
Arvadlar oğlan doğur
Mənim qızımın dərdindən.

Göydəki quşlar, bu balama qurban,
Yağan yağışlar, bu balama qurban,
Kişnəyən atlar, bu balama qurban,
Sonsuz arvadlar, bu balama qurban,
Həyətdə itlər, bu balama qurban.
Meşədə quşlar, bu balama qurban.

Ay Allah, bundan üç dənə ver,
Üç dənə vermə, beş dənə ver,
Həsrətin çəkmişlərə ver,
Alı-gülü solmuşlara ver.

Çapan çalan əlləri,
Ağrıməsin qolları,
Ağrisa da ağrısın,
Özgələrin əlləri.

A Tanrı, bundan beş dənə ver,
Göydən uçan quşlara ver,
Qarımış, qocalmışlara ver,
Evində qalmışlara ver.

Sanamalar

ÇƏK ƏLİN

Əl-ələ əlpənə,
Sən çalginən çəpənə,
Əldən çıxdi kəpənə.
Şah, şux, şaha bacı
Molla dedi, çək əlin.

SƏN ÇIX

Razi, ha balam, razi,
Tikib donunu dərzi.
Abbası verim xərclə,
Toyu təzədən başla.
Qarğɑ qur,
Sən çıx
Sən yerində dur.

ƏMİM OĞLU

Əmim oğlu,
Uzun buglu,
Haldirim dedi,
Huldurum dedi.
Göyə bir ağaç atdı,
Kərki sapi,
Gül budağı.

BARMAQLAR

Baş barmaq,
Başala barmaq.
Uzun hacı
Qıl turacı,
Xırdaca bacı.
Bu vurdu,
Bu tutdu
Bu bişirdi,
Bu yedi
Vay, bəbəyə qalmadı.

İYNƏ, İYNƏ

İynə, iynə
Ucu düymə.
Bal ballıca
Ballı keçi.
Şam ağacı,
Şatır keçi.
Qoz ağacı,
Qotur keçi,
Hoppan, huppan,
Yırıl, yırtıl,
Su iç, qurtul.

BƏLİ, BƏLİ

Bəli, bəli bətir keçi,
Qoz ağacı, qotur keçi,
Haldırın dedim, huldurun dedim,
Happan, huppan, dağdan hoppan,
Yırıl, yırtıl, su iç, qurtul.

MOTAL-MOTAL

Motal-motal,
Tərsə motal.
Yağ atar,
Qaymaq tutar.
Ağ quşum,
Ağ arçınim.
Göy quşum,
Göyərçinim.
Qarğa qara,
Durna çala.
Çilmə çilik,
Bircə əmlik.
Qəmbər çarıq
Biz də varıq.
Əmrə qulu,
Yoxdu pulu.
Vur nağara,
Çıx qırğı.

HOP-HOP HOPPAN

Qızıl tap.
Kimsədə yox,
Məndə çox.
Mənsə bu gün,
Sünbüllə gəldim.
Sünbüllər açmış,
Zər-zəncəfil,
Dinqir, dinqir.
Sənsə çıraqır.

BİR, İKİ

Bir, iki,
Bizimki,
Üç, dörd,
Qapını ört.
Beş, altı,
Daşaltı.
Altıda alma,
Yeddiđə bölmə,
Səkkizdə sərçə,
Doqquzda dolça,
Ona oraq,
On birə qonaq.
Pəppə qağa
Gəldi bizə.
Təpiknən vurdum
Dombalaq uçdu.

MIRT, MIRT

Mırt, mırt.
Adın nə?
– Balqabaq.
Evlənsənə?
– Gələn yox.
Dillənsənə?
– Qoyan yox.
İstəsənə?
– Verən yox.
Oynasana?
– Çalan yox.
– Yerin hara?
– Samanlıq.
– Saman yeginən.

- Qarnım tox.
- Onda çəkil,
- Gendən bax.

ƏKİL-BƏKİL

Əkil-bəkil quş idi,
Ağaca qonmuş idi.
Getdim onu tutmağa,
O məni tutmuş idi,
Meydana salmış idi.
Meydanın ağacları,
Dən gətirir quşları.
Çəpər çəkdir, yol açdım,
Qızılgülə dolaşdım.
Bir dəstə gül dərməmiş,
Nənəsi gəldi, mən qaçıdım.

İKİ DƏNƏ, HA İKİ DƏNƏ

İki dənə, ha iki dənə,
İki dənə bir quş idi.
Ağaca qonmuş idi,
Bəy oğlu görmüş idi,
Oxuya vurmuş idi.
Oxundan mən bezaram,
Kətan köynək yazaram.
Kətan köynək mil-mili,
Mil-mili urum dili.
Uruman gələn atlar,
Ağzında ilan çatlar,
Çatını verdim quşa,
Quş mənə qanad verdi.
Qanadlandım uçmağa,
Haqq qapısın açmağa.

SIRADAN ÇIX

Şap-şapım şappıldadı,
Atlar qaçıb tappıldadı.
Qoyunlarım qapıdadı.
Olma qotur,
Sən otur.
Kürəyinə vurum mix,
Tez ol, sən sıradan çıx.

BİRƏ – BİRƏ

Birə – birə,
İkiyə – iynə.
Üçə – üzük,
Dördə – dösək,
Beşə – beşik,
Altıya – alma,
Yeddiyə – yemiş,
Səkkizə – sərçə,
Doqquza – dolça,
Ona – oraq.
Yanına qonaq,
Gəlin gedək,
Həsən bəyin
Evin yaraq.


BİRİ BİZDƏ

Biri bizdə,
İkisi sizdə.
Üçü üzdə,
Dördü düzdə.
Beşi bəstə,
Altısı asta.

Yeddisi yüzdə,
Səkkizi səsdə.
Doqquzu dəstə,
Onu – sonu.
Başa vur çəkil,
Dur burdan əkil!

ƏL, ƏL, ƏPƏNƏK

Əl, əl, əpənək,
Əldən çıxdı kəpənək.
Kəpənəyin yarısı,
Yumurtanın sarısı.
Yumurtalar hindədi,
Əldə durmaz gündədi.
Kündə təndir içində,
Təndir kəndir içində.
Kəndiri ver çərçiyə,
Çərçi satsın çəpiyə.
Çəpik çalan darğadı,
Burda duran qarğadı.



Düzgülər, oyun nəğmələri

ÜŞÜDÜM HA, ÜŞÜDÜM

Üşüdüm ha, üşüdüm,
Dağdan alma daşdım.
Almacığımı aldılar,
Mənə cürüm verdilər.
Mən cürümdən bezaram,
Dərin quyu qazaram.
Dərin quyu beş keçi,
Hanı bunun erkəci?
Erkək qaya başında,
Hay elədim gəlmədi.
Çiyid verdim yemədi.
Çiyid qazanda qaynar,
Qənbər bucaqda oynar,
Qənbər getdi oduna,
Qarğı batdı buduna.
Qarğı deyil, qamışdı,
Beş barmağım gümüşdü.
Gümüşü verdim tata,
Tat mənə dari verdi,
Darını səpdim quşa,
Quş mənə qanad verdi.
Qanadlandım uçmağa,
Haqq qapısın açmağa.
Qapıcı qapı toxur,
İçində bülbü'l oxur.

ÜŞÜDÜM HA, ÜŞÜDÜM

Cənubi Azərbaycan variantı

Üşüdüm hay, üşüdüm,
Dağdan alma daşdım.
Almacığımı aldılar,
Məni zülmə saldılar.
Mən zülüm dən bezaram,
Dərin quyu qazaram.
Dərin quyu beş keçi,
Hani bunun erkəci?
Erkək qazanda qaynar,
Qənbər yanında oynar,
Qənbər getdi oduna,
Qarğı batdı buduna.
Qarğı deyil, qamışmış,
Beş barmağı gümüşmüş.
Gümüşü verdim tata,
Tat mənə dari verdi.
Darını səpdim quşa,
Quş mənə qanad verdi.
Qanadlandım uçmağa,
Haqq qapısın açmağa.
Haqq qapısı kilidli,
Kilidi dəvə boynunda,
Dəvə Gilan yolunda.
Gilan yolu suludu,
Suda balıq doludu.
Gilan yolu sərbəsər,
İçində meymun gəzər.
Meymunun balaları
Məni görcək ağladı,
Ürəyimi dağladı.

A TEŞTİ

A teşti, teşti, teşti,
Vurdum Gilanı keçdi.
İki xoruz dalaşdı,
Biri qana bulaşdı.
Qan getdi çaya düştü,
Çaydan göyərçin uşdu.
Göyərçin alabaxta,
Yuvası, qəlbü taxta.
Görüm onu kim vursa,
Qan qussun laxta-laxta.

A VƏLLİ-VƏLLİ-VƏLLİ

A vəlli-vəlli-vəlli,
Naxır gəlir dörd əlli.
Nənəm sağar götürər.
Pişik başın batırar,
Pişik kimin pişiyi,
Xan evinin pişiyi.
Xan evinin nəyi var,
Çala-cuxur çayı var.
Dağa çıxan atı var,
Göy muncuqlu iti var,
Qoyunlarda südü var,
Altı batman əti var.
Xan kızı kilim toxur,
İçində bülbül oxur.
Ondan böyük qardaşı,
Ustad kalamın oxur.

A TEŞTİ-TEŞTİ

A teşti, teşti, teşti,
Ağacdan alma düşdü.
Almanın yanı zədə,
Zədəni yeməz gədə.
Çoban çöldə gəzirdi,
Davarların düzürdü.
Çoban qoyuna gedər,
Köpəyi adam didər.
Qabağında üç keçi,
Hani bunun erkəci.
Erkəc qazanda qaynar,
Qənbər bucaqda oynar.
Qənbər getdi oduna,
Qarğı batdı buduna.
Qarğı demə, qamışdı,
Beş barmağım gümüşdü.
Gümüşü verdim tata.
Tat mənə dari verdi,
Darını səpdim yerə,
Darı bitib göyərə.
Yerdən dari göyərdi,
Biçinçi gəldi dərdi.
Biçinçi Həzrətqulu,
Cibində vardı pulu.
Həzrətqulu bənnadı,
Arvadını dannadı.
Arvadı Cahanbəni,
Bunun çarşabı hani?
Çarşabı cırılıbdı,
Qolbağı qırılıbdı.
Çarşabını yamama,
Cahan gedib hamama.
Hamamin suyu isti,
İsti su da nə pisdi.

Telpəri onun qızı,
Paltarları qırmızı.
Oğlunun adı Xıdır,
Əlindəki dəhrədir.
Xıdır bəyin dəhrəsi,
Telpərinin cəhrəsi.
Cəhrə demə, əsasdı,
Dəhrə demə, almasdı.
Telpəri yunu darar,
Xıdır bəy odun yarar.

TURŞULU AŞ İÇMƏRƏM

Turşulu aş içmərəm,
Darvazadan keçmərəm.
Darvaza mənim olsun,
Qırmızı donum olsun.
Geyim gedim Təbrizə,
Təbrizdə toyum olsun.
Qızlar gəlsin toyuma,
Qurban olsun boyuma.

HAVALAN HA, HAVALAN

Havalan ha, havalan,
Havalandıq uçmağa.
Haqq qapısın açmağa.
Qanadımız üzüldü,
El yaylağa düzüldü.
El yaylaqdan gəlincə,
Buğdaları dərincə,
Qoca başı kəsdilər,
Qındırqandan asdilar.
Qındırğa qılıq yağı,
İçində qurd-quş yağı.

Qurd-quş yağı dərmandı,
Canım sənə qurbanı.
Yoldaşlar hamı getdi,
Oyunlar burda bitdi.

BU MEŞƏ BAŞDAN-BAŞA

Bu meşə başdan-başa findiği meşə,
Od yanar, dəmir qizar, ördək üzər.
Ördəyi bağlamağa ipək gərək,
Yar ilə oynamağa ürək gərək.
Yar mənə alma verib almamışam,
Atımı çöl-dərədə bağlamışam.
Çöl-dərədən bir qız çıxdı,
Əlində polad qayçı, məxmər biçir.
Bu hərəm kiminkidir?
– Həsən bəyin.
Atına arpa verin, kişnəməsin,
İtinə sümük verin, dişləməsin.

USUBDU

Usubdu, ha usubdu,
O kişi mənim dostumdu.
Getdi Gilana, gəlmədi,
Yaylığım aldı, vermədi.
Yaylığimin ucu qara,
Yolladım İmamyara.
İmamyarı öldürdülər,
Ağ şala geydirilər.
Ağ şalın saçaqları,
Zil qara bucaqları.
Vurdum, sandıq açıldı,
İnci, mərcan saçıldı.
İnci, mərcan fil-fili,

Yəl, oxu bizim dili.
Bizim dil Urmı dili.
Urumdan gələn atlar,
Ağzında yüyən çatlar.
Heyvanın ağacları,
Bar gətirməz başları,
Vurdum başı üzüldü,
El yaylağa düzüldü.
El yaylaqdan gəlinçə,
Yarı canım üzüldü.

KƏSİBDİ

Əlimi bıçaq kəsibdi,
Dəstə bıçaq kəsibdi;
Yağ gətirin, yağlayaq,
Bal gətirin, ballayaq,
Dəsmal gətirin, bağlayaq.
Dəsmal dəvə boynunda,
Dəvə Şirvan yolunda.
Şirvan yolu lil bağlar,
Dəstə-dəstə gül bağlar.
O gülün birisin üzəydim,
Tellərimə düzəydim,
Qardaşımın toyunda
Oturub-durub sözəydim.
Çay daşıbdır, sel gəlir,
Dəstə-dəstə gül gəlir.
O gülün birin üzəydim,
Saç bağıma düzəydim.
Saç bağım qatar-qatar,
Üstündə qardaş yatar.
Qardaşın əl yaylığı,
Ucları zər yaylığı,
Hərə bir ağız desin,
Qardaşa can sağlığı.

Hop-hopun olsun, qardaş!
Gül topun olsun, qardaş!
Dəyirman üstü çiçək,
Oraq gətir, gəl biçək.
Qardaş, nişanlıñ gördüm,
Uzunboy, qarabırçək.

HAMAM HAMAM İÇİNDƏ

Hamam hamam içində,
Xəlbir saman içində.
Dəvə dəlləklik elər,
Köhnə hamam içində.
Qarışqa şıllaq atdı,
Dəvənin budu batdı.
Hamamçının taşı yox,
Baltaçının baltası yox.
Orda bir tazı gördüm,
Onun da xaltası yox.
Günlərin bir gündündə,
Məmmədnəsir tinində,
Göytəpənin belində.
Şah Abbas cənnətməkan,
Tərəziyə vurdu təkan,
İki qoz, bir girdəkan.
Milçək mindik, çay keçdik,
Yabaynan dovğa içdik.

TÜLKÜ, TÜLKÜ

Tülkü, tülkü, tünbəki
Quyruq üstə lünbəki.
Aslan ala ağamız,
Qaplan qara qağamız,
Xoruz bizim mollamız,

Çaqqal bizim çavuşumuz.
Ala qarğı carçımız,
Sağsağan xəbərçimiz,
Toyuq bizim çərçimiz,
İlan bizim qəmçimiz.
Sarıbabada gəzərsən,
Sarı bığların burarsan,
Bir çomaq vurram ölürsən.
Tülkü, tülkü, tülkü səni,
Öldürərlər bil ki, səni.
Tülkü, tülkü, tünbəki,
Quyruq üstə lünbəki.
Ayı axmaq, donuz toxmaq.
Qurd ulavuş,
Çaqqal çavuş.
İlan qamçı,
Tısbağı çanaq,
Biz ona qonaq.

OXUTDU

Atam məni oxutdu,
Qara saçım toxutdu.
Qara saçımın şeyvəsi.
Qızıldandır düyməsi.
Qızılları itirdim,
Var-yoxumu bitirdim.

QONŞU QIZI PÜSTƏDİ

Qonşu kızı Püstədi,
Gümüş kəmər istədi.
Gümüş kəmər Gilanda,
Filan oğlu filanda.

Filanı ətəklədim,
Bal verib pətəklədim.
Pətək dolu arıymış,
Qanadları sarıymış.
Qanadlanıb uçdular,
Qap-bacamı açdırılar.
Qap-bacalar qızılı,
Gümüş kəmər düzülü.
Düzülüdən götürdüm,
Qonşu qızı gətirdim.
Qonşu qızı Püstədi.
Əmri gözüm üstədi.

BACADAN BAXAN

Bacadan baxan dəvərə göz,
Biri kəhər, biri boz.
Mindim bozun belinə,
Çıxdım Urum yoluna.
Urum yolu azandı,
Mövlam yazı yazındı.
Yazı mələyin işi,
Külli-küləyin işi.
Külli-külək minaya,
Ucu ərşə dayana.
Dayanmasın neynəsin,
Saqqız alıb çeynəsin.
Saqqız satan çərçidi,
Çərçi nə çərənçidi!
Çərənçilər yiğilsin.
Axça verək, dağılsın!

PİRİK

Şir əl çəkib belimə,
Kim yapışar əlimə,
Arxam yerə qoyulmaz,
Dərim bərkdi soyulmaz.
Yüklər üstü yaylağım.
Sobaaltı qışlağım.
Gəlin verir qaymağı,
Qarı çalır quymağı.
Çöldə gəzmək bılırəm,
Suda üzmək bılırəm.
Mən muncuğu götürərəm,
Tez Yanığa yetirrəm.

GƏL SƏNƏ HANNAN DEYİM...

Gəl sənə hannan deyim.
Köhnə zamannan deyim.
Xəlbir samannan deyim,
Saman sandıq məkanı,
Yanı baqqal dükanı.
Dükan demə, yatırdı.
Müştərisi qatırdı.
Qatır qamış ottuyur,
Dörd qızını qattiyır.
Qıç demə, nizə kimi,
Burdan Təbrizə kimi!
Təbriz deyil, Sərabdı,
Sərəbin hampaları
Tamam başdan xarabdı!



Oyunlar

QƏLƏNDAR

Qələndar oyununa hazır olan uşaqlar bir nəfəri oyun başçısı seçirlər. Oyun başçısı seçiləndən sonra uşaqları sıraya düzür və bir turna başda durana verirlər.

Özü nisbətən uca yerə çıxıb nəzərdə tutmuş bir quşu, ya bir heyvanı hərəkətləri ilə uşaqlara nişan verib söyləyir:

Bir quşum var buxartana,
Qələndar, ay qələndar.
Dimdiyi var buxartana,
Qələndar, ay qələndar.
Su içər buxartana,
Qələndar, ay qələndar.
Gözləri var buxartana,
Qələndar, ay qələndar.
Qanadları buxartana,
Qələndar, ay qələndar.

Başı mənim, ayağı sizin tapın görək. Uşaqlar növbə ilə cavab verməlidirlər. Hər kəs öz ağılına gələn bir şeyə oxşadar və deyər. Düz demeyən şəxs turnanı yanındakına verməlidir.

Hər kəs düz desə oyunun başçısı deyər: “palan”

O vaxt tapan turna ilə o biri uşaqları döyər. Əgər başçı desə “yalan” uşaqlar çalışırlar turnanı tapandan alırlar və onu tutsunlar. O da çalışır ki, başçının yanına özünü çatdırırsın. O, başçının yanına çatan- dan sonra oyunun dövrəsi qurtarır, təzədən oyun başlanır.

USTA ŞAGİRD

Bu oyunda on-on beş nəfər uşaq iştirak edir. Onlardan biri usta olur. Usta uşaqlardan birini çağırıb əliyər gözünü bağlayır və bir nəfərə deyir, gəlib onun dalından vursun.

Uşaq gəlib vurandan sonra astaca geri çəkilər. Sonra usta soruşar:

– Ay canım şagird, ay gözüm Şakir, səni kim vurdu, kim gördü?

Şakir cavab verər:

– Ay canım usta, ay gözüm usta, məni o vurdu, siz gördüz.

Əgər düz desə usta deyər:

– Ay bərəkallah, yüz bərəkallah! Səni o vurdu, biz gördük. Sonra özgə bir uşağın gözlərini bağlar. Əgər düz deməsə usta deyər:

– Ay kor olasan səni. Bu vurdu, biz gördük. Sonra özgə bir uşağın gözlərini bağlar. Əgər düz deməsə usta deyər:

– Ay kor olasan, vay kor olasan səni. Bu vurdu, biz gördük. Bu sözləri bütün uşaqlar təkrar edərlər və oyun saatlarla davam edər.

İYNƏ-İYNƏ

Bir neçə uşaq çəm olub özlərinə başçı seçirlər.

Uşaqlar əllərini açıb üzüstə yerə qoyurlar. Sonra başçı aşağıdakı sözləri deyir və hər barmağın üstünə bir kəlmə ilə işarə edir:

Bər, bər inci,
Bər kəşinci,
Şam ağaçı,
Şatr keçi,
Qoz ağaçı,
Qotur keçi,
Happan,
Hoppan,
Yırıl,
Yırtıl,
Su iç,
Qurtul.

Hansı barmağa “qurtul” gəlməsi düşsə, o barmaq sahibi cərgədən çıxar. Bu iş bütün barmaqların aradan çıxmamasına qədər davam edir.

Başçı axıra qalmış uşağın qulağından tutub deyir:

Razi, ha balam razi,
Tikib donunu dərzi.
Abbası verim xərclə,
Oyunu təzədən başla.
Qarğɑ qur,
Qarğɑ istəyirsən, quş?

Uşaq qarğɑ, ya quşdan birin istər.

Uşağın istədiyi göydən uçana qədər başçı uşağın qulağını çəkər və bununla toplanmış uşaqlar oyunu davam etdirirlər.

Bəzi yerlərdə əlləri yerə qoyandan sonra başçı aşağıdakı sözləri deyər:

Əl-əl-əlpənə.
Sən çalginən çəpənə,
Əldən çıxdı kəpənə.
Şah şux, şaha bacı,
Molla dedi, çək əlin.

BARMAQ

Əl barmaqların düz tutub kiçik barmaqdan başlayaraq deyirlər:

Gəlin gedək oğurluğa.

İkinci barmaq deyər:

Hani nərdivan?

Üçüncü barmaq deyər:

Məndən uca nərdivan?

Dördüncü barmaq deyər:

Yaxşı iş deyil: insaf var, mürvət var.

Beşinci barmaq dördüncü barmağın ağızını əyərək deyər:

Yi-yi-yi.

ÇIRTI, ÇIRTI

Uşaqlardan biri başçı seçilir. Başçı ortada dayanır, qalan uşaqlar isə dairəvi düzülürler. Başçı əlində çubuq oyuna başlayır. Əvvəl-əvvəl sağ tərəfdə olan uşaqlara deyir:

– Çırtı, çırtı!

Sağdakı uşaqlar cavab verir:

– Can çırtı!

Soldakı uşaqlar deyir:

– Bizim çırtı sizin çırtiya yalan dedi.

Sağdakı uşaqlar deyir:

– Kimin saqqalına yaraşır?

Soldakı uşaqlar deyir:

– Hər kəs ayağını çəp qoysa, onun saqqalına yaraşır.

Bütün cərgədə olan uşaqlar soldan sağa bir-bir ayaqlarını irəli çıxarırlar. Başçıya çatana qədər irəliləyirlər. Başçı yenə əvvəlki sözləri təkrar edir; sol ayağını sağ ayağının barmaqları üzərinə qoyub, iki dəfə fırlanır. Uşaqlar əvvəlki qaydada geri çəkilirlər.

Başçı sağ əlini ayağının çəçələ barmağının üstünə qoyur. Hami başçı kimi edir, baş barmaqlarının ucu ilə başçının yanına gəlirlər. Başçı əl baş barmağını burnunun ucuna qoyub deyir:

– Çırtı, çırtı!

Uşaqlar ona cavab verirlər:

– Can çırtı!

Uşaqlar yenə geri çəkilirlər. Bu dəfə başçı sol əlinin baş barmağını qulağına vurur. Uşaqlar onun kimi edib başçıya yaxınlaşırlar. Başçı deyir:

– Çırtı, çırtı!

Sağ tərəfdəki uşaqlar ona cavab verirlər:

– Can çırtı!

Başçı deyir:

– Bizim çırtı sizin çırtiya yalan dedi.

Sağdakı uşaqlar deyirlər:

– Kimin saqqalına yaraşır?

Başçı deyir:

– Hər kəs tez qaçmasa, onun saqqalına yaraşır.

Hamı nişan qoyulmuş yerə qaçır. Kim geridə qalsa ona deyirlər:

Tisbağa tıs, boynunu qıs!

Oyun axıra çatınca heç kəsin ixtiyarı yoxdur özü istədiyi kimi hərəkət etsin. Qaydani pozanlar töhmətlənib oyundan çıxarılır. Hamı başçının əmri ilə hərəkət edir, nizam-intizama tabe olur.

MƏRƏ

Uşaqlar halay gəlmək şərti ilə iki dəstəyə ayrırlırlar. Oyun işti-rakçıları özlərinə gizli ad qoyub iki-iki gəlib başçıların qarşısında du-rurlar:

– Halay, halay!

Başçılar deyərlər:

– Haldix, qıldix.

Uşaqlardan biri deyir:

– Kimə çaylar qurudan, kimə dağlar dağıdan.

Başçılardan biri cavab verər:

– Mənə dağlar dağıdan.

Özünə şərti olaraq “dağlar dağıdan” adı qoyan uşaq bir başçıya, “çaylar qurudan” da o birisinə düşür.

Bu minvalla uşaqlar iki yerə ayrırlırlar. Uzaqda bir daş nişan qoyular. Hər dəstədən biri qaçır. Kim tez gedib əlini daşa vurar və başçısının yanına tez qayıdarsa qələbə çalar. Kim geri qalsa, itələnib sıradan çıxarılır.

YOLDAŞ, SƏNİ KİM APARDI?

Halay-halay getmək yolu ilə uşaqlar başçılar arasında iki dəstəyə ayrırlırlar. Sıra ilə dal-dala düzülürlər. Geridə düzülmüş dəstədən bir uşaq gelir, onlardan birinin arxasından irəli itələyib aparır. Aparılan uşaq geri baxmamalı, ancaq himlə onu aparan uşağı tanımlıdır.

Yoldaşlarından biri aparılan uşağa bərkdən deyir:

Yoldaş, səni kim apardı?

Uşaq aparanı tapa bilsə, onu da götürüb öz yoldaşlarının içində qayıdır, dəstədə bir nəfər artır. Yox, uşaq tapa bilməsə, aparan uşaq onu götürüb öz dəstəsinə qayıdır. Bu qayda ilə oyunda uşaqların hamısı iştirak edir. Hansı dəstənin uşaqlarının hamısı o biri dəstəyə keçsə, o dəstə uduzmuş olur.

BEŞDAŞ

Bu oyunu iki və ya dörd uşaq oynayır. Hər uşaq beş balaca daş hazırlayıır. Qürrə (çöp) atıb oyuna başlayırlar. Oyuna başlayan daşın birini əlində saxlamalıdır ki, buna saqqa deyərlər. Saqqanı göyə tulla-yıb ovcunun içinde olan dadları yerə tökməli, saqqanı göydə tutmalıdır. Əvvəl saqqanı yuxarı tullamaqla daşları bir-bir ovcuna yiğmalıdır. Əsas şərt ondan ibarətdir ki, daş götürülərkən nə başqa daşa dəyməli, nə də saqqa yerə düşməlidir. İki əllə götürmək və saqqanı tutmaq olmaz.

Daşları bir-bir götürüb qurtarandan sonra yerə tökməli, yuxarıdakı şərtlərə əməl etmədən daşları yerdən iki-iiki, sonra üçünü birdən, birini tək, sonra dördünü də birdən götürülməlidir.

Bunlar qurtarandan sonra daşları bir-bir iki barmağın arasından keçirməli və barmaq arasından keçirilmiş daşların hamısını bir yerdə götürməlidir.

Sonra daşlar barmaqların hamısının arasından bir-bir keçirilməlidir. Bu şərti də bitirib daşları bir qarış məsafədə bir-birindən aralıqoyurlar. Saqqanı yuxarı atmaqla yerdəki daşları sürüsdürülüb birdən götürülməlidir.

Saqqadan başqa bir daş ovucda saxlanılır. Saqqanı yuxarı atıb tutmaqla daşın birini ovucdan yerə salıb, cəld o birini yerdən götürməlidir ki, buna yumurtlamaq deyərlər. İki-iiki və üç-üç daşı yerə salıb birini götürmək lazımdır. Bundan sonra şaqqıldıma gəlir. Yəni daşları yerdən bir-bir ovuca yiğirlər. Axırda o yoldaşlardan biri bir daşı itdaş təyin edir. O daş əl dəyilməmiş qalır. Bu itdaşı birdəfəliyə barmaqların arasından keçirmək lazımdır. Bunların hamısını səhvəsiz, birdəfəyə oy-naya bilən qalibiyyət qazanır. Daşı yerdən götürə, barmaq arasından keçirə bilməyən, saqqanı yerə salan və daşı götürərkən əlini başqa daşa vuran uduzmuş olur.

MOZU-MOZU

Bu oyunda üç nəfər iştirak edir. Uşaqların bir yumru, bir yasti daşı olur. Onlar bir-bir yasti daşla yumru daşı vururlar. Yumru daş vuru-landa nə qədər gedərsə o məsafəni addımla ölçürlər. Şərt qoyulan məsafəyə kim qabaqcə daşı vurub apararsa o, oyunda udmuş olur.

BƏNÖVŞƏ

Uşaqlar özlərinə iki başçı seçirlər. "Halay-halay" gəlməklə iki dəstəyə ayrırlar. Dəstələr bir-birindən yüz addım aralı əl-ələ tutub dayanırlar. Başılardan biri o birisinə deyir:

– Bənövşə!

O birisi cavab verir:

– Bəndə düşə!

Əvvəlki başçı deyir:

– Bizdən sizə kim düşə?

O biri başçı uşaqların birinin adını çəkib deyir:

– Əli, yaxud Qəmər düşə!

Əli, ya Qəmər cərgədən ayrılib yüyürə-yüyürə əl-ələ tutulmuş uşaqların səfini yarmalıdır. Burada güclülük əsas şərtlərdəndir. Əgər oyuncularlardan biri güc verib əl-ələ tutmuş uşaqların əlini bir-birindən ayırsa, o biri tərəfə keçə bilsə, bir uşaq da götürüb yenə öz əvvəlki yerinə qayıdır. Yox, əgər keçə bilməsə, orada qalmalı, o dəstəyə qoşulmalıdır. Hansı tərəf uşaqların hamısını öz tərəfində saxlaya bilsə, o dəstə oyunda qalib gəlir.

ARTIRMA

Uşaqlar iki dəstəyə ayrırlar. Püşk (çöp) atırlar. Püşk hansı dəstəyə düşsə, o dəstə aşağı əyilir. O biri uşaqlar bir-bir onların üstündən atılır, axıra çatan uşaq yerə əyilir. Bu minvalla sira əvvəldən artır, axırdan azalır. Məsələn, uşaqların hər dəstəsində on uşaq olarsa, onu da aşağı əyilir. İkinci dəstənin üzvləri bir-bir onların üstündən hoppanıb özü onların sırasında aşağı əyilir. Hami atılıb qurtarandan sonra aşağıya əyilmiş yeni bir dəstə yaranır. Birinci dəstənin uşaqları bir-biraya qalxıb aşağı əyilən uşaqların üstündən hoppanırlar. Bu minvalla oyun davam edir.

GÖZBAĞLICA

Uşaqlar yenə də iki dəstəyə ayrırlılar. Başçılar növbə ilə uşaqların gözlərini möhkəm bağlayıb meydana buraxırlar. Bir uşaq daş çapqıl-dadır və ya səs çıxarıb qaçır. Gözübağlı uşaq çox əziyyətlə səs çıxaranı tutur, gözübağlılıqdan azad olur. Tutduğu uşağın gözünü bağlayırlar. Belə-belə oyun davam edir.

SİCAN-PIŞİK

Uşaqlar dairəvi əl-ələ tuturlar. Başçı oyunçularдан birini pişik, birini də siçan adlandırır. Siçan qaçır, pişik qovur. Əl-ələ tutanlar siçana imkan vermirler ki, içəri girsin. Pişiyə isə yollar açıqdır. Siçan uşaqların qollarının arasından soxulub içəri girir, yenə bayira çıxır. Nəhayət, pişik siçanı tutur. İndi də digər iki uşağın biri siçan, digəri pişik olur. Oyun davam edir.

Bu oyunun başqa variantında uşaqlar siçanı dövrənin içərisinə buraxmamalıdır. Siçan hansı uşağın qolunun altından dövrənin içərisinə girə bilsə, o siçan olur. Pişik isə başçı tərəfindən dəyişdirilir. Bu variantda cəza siçan olmaqdır.

DİRƏDÖYMƏ

Uşaqlar iki yerə ayrılib, bir dairəvi cızıq çəkir və püşk atrılar. Püşk hansı dəstəyə düşsə o dəstə mətəyə-dairəyə girir. Uşaqlar hərəsi ayağının altına bir toqqa qoyur. Dairədən kənardə qalanlar toqqanı götürməyə çalışırlar. Dairədəkilər isə ayaqla vurur, toqqaları götürməyə yol vermirler. Dairənin içərisində olanlar kənardakılardan birini ayaqla vursa, dairədəki uşaqlar kənarə çıxır, kənardakılar dairəyə girirlər. Kənardakı oyunçu içəridəkilərdən birini əli ilə tutub dairədən çıxara bilsə, onu bir nəfərə həvalə edib saxladır və yiyəsiz qalmış toqqanı götürməyə cəhd edir. Bu zaman içəridəkilər hem öz toqqalarını, hem də çöldəki yoldaşlarının toqqasını qorunmalı olurlar. Yaxud, əksinə, içəridəkilər çöldəkilərdən birini fəndlə tutub dairəyə salsalar, dəstə-

lər yerlərini dəyişməli olur. Dairədən kənardakı uşaqların biri toqqanı ələ keçirəsə, dairənin içərisində olan uşaqları toqqa ilə vurur, ayaqları altındakı toqqaları kənara çıxarıb götürməyə çalışırlar. Hansı dəstə toqqaları tamam ələ keçirəsə, qələbə qazanır. Dairədən kənardakılar içəridəkiləri toqqa ilə döyürlər.

MƏRƏKÖÇDÜ

Bu oyunu iki və ya dörd uşaq oynayır. Dairə şəklində hər uşağa üç mərə (çala) düzəldirlər. Hərə 21 balaca daş götürür, daşları iki-iki saymaqla mərə-mərə paylayıb yiğir. Say aşağıdakı kimidir:

– Dana, dana, qır dana, iki öküz, bir dana.

Hər mərəyə yeddi daş yiğirlər. Qürrə atıb oyuna başlayırlar. Püşk düşən uşaq daşlardan mərənin içində birini saxlayır. Qalanlarını mərələrə paylayır. Adamın sayına görə daş udmaq olar. Müqabil tərefin mərələrində bir və ya üç daş varsa, paylanan adamın daşı da bir və ya üç daşlı mərələrdə qurtarır, deməli, daşlar cütləşirsə o, həmin daşları udmuş olur. İlk udulmuş daşa mertik deyirlər. Hansı uşaq başqa bir uşaqdan yeddi və ya çox daş udsa, daşlar onun olur, o birinin mərəsi və daşları azalır. Belə-belə hər kəsin bütün mərələri boşaldıqda o, sıradan çıxır.

DƏSMALALDI, QAC

Uşaqlar dairəvi şəkildə yerə oturub, ortada dayanan başçıya baxırlar. Bir uşaq dairə boyunca qaçır və dəsmalını oyunçularдан birinin arxasında yerə qoyur. Başçı uşaqlardan soruşur:

– Dəsmal kimin arxasındadır?

Uşaq dəsmalın öz arxasında qoyulduğunu bilməsə onu ortaya salır, bir-birinin üstünə itələyirlər. Döyüldən uşaq başqa birisinin üstünə yixila bilsə onu azad eləyir, üstünə yixildiği oyunçunu onun yerinə ortaya çıxarıb itələməyə başlayırlar. Belə-belə uşaqlar hamısı ortaya çıxmali olur. Özünü möhkəm müdafiə edib ortaya çıxmayan qalib gəlir.

GİZLƏNQAC

Uşaqlar iki dəstəyə ayrılırlar. Bir dəstədə olanların gözlərini bağlayırlar. O biri dəstədəki gözüaçıq uşaqlar qaçib gizləndikdən sonra onların gözlerini açırlar. Bu oyunçular gizlənənləri axtarmalı, həm də başçının yanını, mərəni nəzərdən qaçırmamalıdır. Qaçib gizlənən uşaqlar onların gözlərinə görünmədən özlərini başçının yanına, mərəyə salsalar, oyunda qalibiyyət qazanır, o biriləri töhmətlənirlər. Qaçib başçının yanına gəlmədən yaxalansalar məğlub olur və beləcə oyun davam edir.

LALDİNMƏZ

Uşaqlar oyunu idarə etmək üçün özlərinə başçı seçirlər. Oyunçular cərgəyə düzülür. Burada danışmamaq əsas şərtidir. Gülüb danışan və səs çıxaran uduzmuş olur. Uşaqları danışdırmaq və güldürmək üçün başçı hər vasitəyə əl atır. Çubuğu yerə vurub deyir:

– Bu yer qoruqdur, qoruqdur. Heç kəsin bura gəlməyə ixtiyarı yoxdur.

Heç kəs dinmir. Başçı bir az dayanır. Gülməli, məzeli hərəkətlər edir. Meymun kimi mayallaq aşır, ağız-gözünü büzür. Uşaqlardan biri özünü saxlaya bilməyib gülür. Səs çıxaran uşağı yamsılayan başçı çubuqla onu vurur. Başqa uşaqlar da başçının sözünü təkrar edib, danışan və ya güləni çubuqla vururlar. Uşaqlardan biri nə səs çıxarsa, yaxud hansı sözü ağzından qaçırsa, başçı da eynən təkrar edib onu vuracaq. Qalan oyunçular da bunu təkrar etməlidir. Susub bitərəf dayanan olsa, onu da araya çəkib döyürlər. Başqa bir uşaq danışanda əvvəl döyüleni azad edib, onu döyməyə başlayırlar.

Bu qayda ilə oyun çox fəal və şən keçir.

SAY SAYMAQ

Uşaqlar oyuna başçı seçirlər. Başçı uşaqları cərgəyə düzür, müəy-yən say rəqəmi seçilir. Əsasən 15, 25, 35, 45, 55, 65, 75, 85, 95 rəqəm-

lərini götürür. Uşaqlardan bir-bir bu rəqəmləri tez-tez söyləməyi tələb edir.

Çaşana hamı bir yerdə: “Maymaq, a maymaq” – deyir, onu utan-dırırlar.

HOFBANA HOFBAN

Uşaqlar çöpatma və ya sayma qaydası ilə oyun başçısı seçirlər. Başçı uşaqları iki dəstəyə ayırır. Sağdakı uşaqlardan birinə bir şey uzadıb deyir:

– Al bunu!

Soldakı uşaqlardan biri soruşur:

– O nədir?

Sağdakı uşaqlardan biri deyir:

– Hofbana hofbandı. Kim hofbana hofban deyə bilməsə, hofba hofba, ver yoldaşına, hofbana hofban eləsin, bu sözləri desin.

Yuxarıdakı sözləri uşaqlar dövrə vurub bir-bir deyir, başçının yanına yürürlər. Başçının yanına çatınca hər kəs həmin sözləri söyləyə bilməsə, hərə ona lopux vurur.

TURNAVURDU

Bu oyunu həm qızlar, həm də oğlanlar oynayırlar. Uşaqlar iki bərabər dəstəyə ayrırlırlar. Hər dəstənin bir başçısı olur. Dairəvi cızıq çəkirlər. Dəstələrdən birindəki adamların sayı qədər turna eşirlər. (Dəsmalı eşib ucuna kəndir bağlamaq.) Başçılardan biri ovcuna bir şey alır, əllərini bərk yumub o biri başçıya uzadır. Başçı şeyin hansı əldə olduğunu tapsa qalib gəlir; əlini yuman başçının dəstəsi turna çəkilən dairəvi cızığa girir. Kənarda qalan qalib dəstə cızıqdakı turnaları götürməyə çalışır. Götürə bilməsələr onları turna ilə vururlar. İçəridəkilər kənara çıxır, kənardakılar cızığın içərisinə girirlər. Burada oyun turnanı ələ keçirmək uğrunda mübarizədən ibarətdir. Turnanı ələ keçirənlər qalib gəlir.

ÇÖMÇƏBAŞI BƏZƏMƏ

Uşaqlar iki dəstəyə ayrılırlar. Hər dəstənin bir başçısı olur. Adı bir çömçənin başını bəzəyirlər. Püşk atırlar. Püşk hansı dəstəyə düşərsə, oyunu o dəstə başlayır.

Oyunçuların növbə ilə gözlərini bağlayırlar. Digər dəstədən bir nəfər çömçəni əlinə alır. Çömçənin başına zinqirov salırlar. Əlində çömçə olan uşaq ağacla dairə içərisində o tərəfə bu tərəfə qaçıır, çömçəni tərpədərək zinqirovu səslədir. Gözübağlı elə cəld hərəkət etməlidir ki, zinqirovun səsi çıxan kimi həmin oyunçunu tutsun. Zinqirov on dəfə səslənməlidir. Bu on dəfədə heç kəsi tutu bilməsə gözünü açıb, ona lopux vururlar. Əgər tutu bilsə, çömçəgəzdirənə 10 lopux vurub çömçə götürməkdən məhrum edirlər.

Uşaqların hamısı bu əməliyyatı edir. Hansı dəstənin uşaqları zinqirov çalanlardan az tutubsa, o dəstənin başçısını töhmətleyib çıxarırlar, yerinə başqa başçı qoyurlar. Bu oyun 5 dəfə təkrar edilir.

DƏYİRMAN

Uşaqlar dairəvi əyləşirlər. Başçı əlində çubuq, başı papaqsız ortada dayanır. Qalan uşaqların başında papaq olur. Başçı çubuğu yerə vurub uşaqları qorxudur. Hamı əl çala-çala deyir:

– Tağı-tağı, tağbatağ...

Bu sözləri 4-5 dəfə təkrar edəndən sonra başçı sağdan bir uşağın papağını götürüb öz başına qoyur. Papağı götürülən uşaq da yanında olan uşağın papağını götürüb öz başına qoyur. Bu hərəkət dairənin sonuna qədər gedir. Bu minvalla papaqgötürmə 4-5 dəfə dövrə vurur. Papaqlar tez-tez hərlənir, uşaqlar əl vurub “Tağı-tağı, tağbatağ” deyirlər. Oyun qızışır. Papağın hərlənməsi bir növ dəyirman daşının hərlənməsinə bənzəyir. Oyunun şiddətli yerində başçı əlini başına qoyub çağırır.

– Dağğa... dağğ...

Bu zaman hər kəs başındakı papağı bərk saxlamalıdır. Başıaçıq qalana hərə bir çubuq vurur. Başçı çubuğu nə cür vurursa, qalan uşaqlar da elə vurmalıdırlar.

OYUN – TAPMACA

Dəstə başçıları bir quşu müəyyən edib, əl hərəkəti ilə uşaqlara deyirlər:

- Bir nəfər: – Bir quşum var bir belə.
Hami: – Lov gələ ha, lov gələ.
Bir nəfər: – Dimdiyi var bir belə.
Hami: – Lov gələ ha, lov gələ.
Bir nəfər: – Quyruğu var bir belə.
Hami: – Lov gələ ha, lov gələ.
Bir nəfər: – Qanadı var bir belə.
Hami: – Lov gələ ha, lov gələ.
Bir nəfər: – Ayaqları bir belə.
Hami: – Lov gələ ha, lov gələ.
Bir nəfər: – Başı var bir belə.
Hami: – Lov gələ ha, lov gələ.
Bir nəfər: – Gözləri var bir belə.
Hami: – Lov gələ ha, lov gələ.
Bir nəfər: – Kəkili var bir belə.
Hami: – Lov gələ ha, lov gələ.
Bir nəfər: – Boynu var bir belə.
Hami: – Lov gələ ha, lov gələ.
Bir nəfər: – Tapsa kim bu heyvanı,
Alacaq o, meydanı.

Dəstəyə bölünən uşaqların hansı söylənən quşu taparsa o, oyunda qalib gəlir.

YAMANAM HA, YAMANAM

Bir uşaq ilin axır çərşənbəsində nənəsinə bayram sovqatı aparır-mış. Gecədən qar yağış kükçə-bacanı sürüşkən etmişdi. Uşaq evdən çıxanda anası deyir:

- Ehtiyatlı ol, ay bala, buz yaman olur, səni yıxar.

Uşaq deyir:

– Qorxma, ay ana, buz nədi ki, məni yıxsın?

Mən yamanam, mən yaman, – mahnisını oxuya-oxuya küçəyə çıxır.

Uşaq küçədə buzun üstündə ehtiyatla yeriyir ki, sürüşüb yıxılmasın. Amma birdən ayağının altında buz parçası qalıb onu yıxır. Əlin-dəki sovqatı da dağılır. Pərt olmuş uşaq ayağa qalxıb deyir:

– Sən nə yamansan, ay buz, adam yıxansan, ay buz.

Buz deyir:

– Yaman olsaydım günəş məni əritməzdi.

– Sən nə yamansan, ay Günəş?

Günəş deyir:

– Yaman olsaydım, bulud üstümü almazdı.

– Sən nə yamansan, ay bulud?

Bulud deyir:

– Yaman olsaydım, yel məni qovmazdı.

– Sən nə yamansan, ay yel?

Yel deyir:

– Yaman olsaydım, yağış məni yatırmazdı.

– Sən nə yamansan, ay yağış?

Yağış deyir:

– Yaman olsaydım, ot məndən bitməzdi.

– Sən nə yamansan, ay ot?

Ot deyir:

– Yaman olsaydım, qoyun məni yeməzdi.

– Sən nə yamansan, ay qoyun?

Qoyun deyir:

– Yaman olsaydım, qurd məni yeməzdi.

– Sən nə yamansan, ay qurd?

Qurd deyir:

– Yaman olsaydım, köpək məni boğmazdı.

– Sən nə yamansan, ay köpək?

Köpək deyir:

– Yaman olsaydım, çoban məni döyməzdi.

– Sən nə yamansan, ay çoban?

Çoban deyir:

– Yaman olsaydım, xanım məni söyməzdi.

– Sən nə yamansan, ay xanım?

Xanım deyir:

– Yaman olsaydım, siçan torbamı dağıtmazdı.

– Sən nə yamansan, ay siçan?

Siçan deyir:

– Yaman olsaydım, məstan məni yeməzdi.

– Sən nə yamansan, ay məstan?

Yamanam, ha yamanam,

Bığlarımı buraram,

Yük üstündə duraram,

Xanım qapıdan gəlsə,

Mən bacadan qaçaram.

Siçanları tutaram,

Pələng kimi udaram.

Yamanam, ha yamanam.



Cırnatmalar

Daş-daşa
Dirnaq daşa,
Siz savaşa
Biz tamaşa.

Süm əkə, süm əkə,
Sünbülüm əkə,
Nallı xoruz,
Çullu təkə.

Ali, ali
Dimdım Ali,
Saqqalına mindim Ali,
Bazara getdim, bazar yox,
Şəhərə getdim, şəhər yox,
Çömçə itib, qazan yox.

Bu gələn arıxdımı,
Əynindəki çarıxdımı,
Altında qotur yabı,
Böyründə nöyüt qabı.
Nə minibən çərrəmişi,
Baldırın qırıxdımı.

Göydə nə var?
Göy muncuğu
Yerdə nə var?
Yer muncuğu.
Anan nə bişirib?
Halvacıq.
Götür məni dalacıq.

Hədiydi, hüdüydü,
Sənin yerin gədiydi.
Ala başına, kül başına
Əttaxtasın vur başına.
Gəl gedək bağa
Mən də, mən də
Çıxaq budağa,
Mən də, mən də.
Şaftalı yıqaq,
Mən də, mən də.
Bağban gəlsin,
Mən də, mən də.
İtə qışqırsın,
Mən də, mən də.
İt mənə hürsün,
Mən də, mən də.

Nərgizə bax, nərgizə,
Qurd gəlib boynun üzə.
Götürə qaça Təbrizə.
Təbrizin ağacları,
Bar gətirməz başları,
Ağa dayımın quşları,
Tökülüb qabaq dişləri.

Bizə üç ad bəllidi,
Şəkərlidi, ballıdı.
Əli, Vəli, Pirvəli,
Üçü ondan irəli,
Pambıqatan, qozsatən,
Rəhmətlik sənin atan,
Bir də bu köndələn yatan.

Fatma, Zibeydə,
İkisi bir boyda.
Fatma dalaşdı,

Zibeydə qaşdı,
Barıdan aşdı,
Çarxa dolaşdı,
Təndirə düşdü.

Fatma təndirdə,
Əl-ayağı kəndirdə.
Fatma biçində,
Qan tər içində,
Cırıqdır donu,
Neynirəm onu.
Zibeydə çöldə,
Ayağı göldə.
Başı dumansı,
Köhnə tumanlı.
Əli süpürgəli,
Saçı sirkəli.
Yanı itdi,
Yaxası bitdi.
Fənadı sonu,
Neynirəm onu.

Tükəzban yatır,
Qız demə, qatır.
Xor-xor xoruldar,
Qur-qur quruldar.
Gözləri müş-mişı,
Yanağı bişmişı.

Əlləri fətir,
İstəyir xətir.
Ayağı kəndir,
Nəfəsi təndir.
Dili bir ərşin,
Burnu bir sajin.
Ömrü axırdı,

Axırı naxırdı.

Belə söylərəm,

Onu neylərəm.

Keçəl, keçəl, daz keçəl,

Hər yanda pərvaz keçəl.

Qış gəlib qurtarmışan,

Budu gəlir yaz, keçəl.

Keçəl, keçəl, mərəndi,

Qolları düymələndi,

Eşitdi saçlı gəlir,

Başına kül ələndi.

Keçəl, keçəl, noxudu keçəl,

Başı-gözü qoxulu keçəl.

Keçəl, keçəl, mərəndə,

Arpa, buğda sərəndə.

Bir arpanı beş eylər,

Yeddi qazan aş eylər.

Gəlin, yiğilaq başına,

Zəhər qataq aşına.

Keçəl, başın şışibdi,

Noxudların bişibdi.

On iki keçəl bir yerdə,

Xorta-xorta düşübdü.

Keçəlin xondu başı,

Eşşəyə mindi başı.

O yanda dava düşdü,

Bu yanda sindi başı.

Saat birin yarısı,

Yumurtanın sarısı.

– Əmi, hara gedirsən?

– Qarabağa gedirəm.
– Qarabağda nöyin var?
– Bir oğlum, bir qızım var.
– Oğluna nə almışan?
– Oğluma at almışam.
– Qızına nə almışan?
– Qızıma sap almışam.

Tağı, Tağı,
İtirib bağlı.
Hey axtarır,
Yağ çırığı.

Ay Tağı, Tağı,
Tapginən sağı,
Çek çarığı
Qırılsın bağlı.

Əli əlimdən gəlir,
Əlimin içindən gəlir.
İçinin içindən gəlir,
İçində də bir noxud
Onun içindən gəlir.

Ay Zərbəli, Zərbəli,
İti boşla gəl bəri.

Həsəndi, ha Həsəndi,
Başı yerindən əsəndi.
Yolları su basıbdı
İndi qapı kəsəndi.
Keçəl, keçəl baniya,
Mindi quleybaniya,
Sürdü divanxaniya.
Keçəl deyər, vay başım,
Qazanda qaynar aşım.

Aşımı içen olmadı,
Başımı biçen olmadı.

Keçəl, keçəl, daz keçəl,
İşləri nasaz keçəl.
Keçəl mindi daniya,
Sürdü divanxaniya.
Divanxana bağlıdı,
Keçəlin başı yağlıdı.

Dəmək nəğmələri

HOLAVARLAR

Qara öküz aranda,
Çıxar gün qızaranda.
Xodaq murada çatar,
Torpaqdan bar alanda.

Qaşqa kəlim boz, ala,
Tarlaya saldım yola.
Tay öküzlə iş aşmaz,
Öküz gərək cüt ola.

Dağ döşündə yatana,
Gün gedər ay batana.
Qara öküz qarğıyar,
Cütün maçın tutana.

Gün düşdü qar üstünə,
Bağçada bar üstünə.
Tənbəl yatan öküzün,
Quşlar qonar üstünə.

Qara kəl gedər işə,
Qorxum var bağıri bişə.
Nola bir bulud kələ
Yağış yağa, nəm düşə.

Öküz, öküz, xan öküz,
Boynu qızılqan öküz,
Çək çayırı çəməndən,
Sənə can qurban, öküz.

Öküzlər qoşa getdi,
Güç vurdu daşa getdi.
Cütün macı qırıldı,
Zəhmətim boşa getdi.

Qızıl öküzüm yeri,
Qoyma şum qala geri.
İti tərpən, maralım,
Düşmənlər baxır bəri.

Gözlə xoruz banını,
Kəllər işdə sanını.
Cütə getməyən öküz
Yerisindən tanını.

Öküz qıyar canını,
Bilməz qamçı sayını,
Qayış çəkən qaşqa kəl
İş üstündə tanını.

Qara kəl, ilim barı,
De dərdin bilim barı.
Məni mağmin eyləmə,
Açılsın dilim barı.

Kotanın hodaqları,
Partlayıb dodaqları.
Qarğayın kotan sinsin,
Dincəlsin hodaqları.

Boynunu mən yağlaram,
Yaman közü dağlaram.
Tez çək, maral öküzüm,
Geri qalsan ağlaram.

Öküzüm birdi mənim,
Taleyim kürdü mənim.

İki oldu öküzüm
Qara çuxam durdu mənim.

Başına mən dolanım,
Mən dönüm, mən dolanım.
Ölmə, ölmə yazığam
Kölgəndə mən dolanım.

Öküz qayıtdı qaşdan,
Ay Allah, saxla daşdan,
Bədnəzər qabaqdadı,
Yolunu sal bu başdan.

Dağların enisi var,
Diki var, enisi var.
Cütə gedən öküzün,
Özünün yerişi var.

Axşamlar, ay axşamlar,
Axşamlar yanar şamlar.
Hərə evinə gedər,
Xodaq harda axşamlar.

Qara kəl asta gedər,
Dolanar, dosta gedər.
Ay qaranlıq gecədə,
Hastabahasta gedər.

Öküzlərim naz eylər,
Quyruq bular, toz eylər.
Hər axşam gün batanda,
Kövşəndə pərvaz eylər.

İşlək malı öyəllər,
Tənbəlini söyəllər.
Öküz cütə getməsə,
Qaşqasına döyəllər.

Qara kəlim san gedir,
Öküzlərdən yan gedir.
Gecə-gündüz işləyir,
Dırnağından qan gedir.

Qara kotan ağırdır,
Öküzlərim yağırdır.
Qarmax tellim çəkməyir,
Xınalım da sağırdır.

Qurd sürüdən pay salır,
Çoban dağa hay salır.
Öküz ax-vay deməkdən,
Boyunduruq vay salır.

Çəkən öküz mərd olur,
Çəkməyənə dərd olur.
Tənbəl öküz yiyesi,
Xəcıl olur, pərt olur.

Hola dedim düşdü qac,
Köydə oynadı qırmanc.
Öküzlər ota getdi,
Qara kəlim qaldı ac.

HEYVANLARIN BƏHSİ

Qoyun deyər:

Mən heç otdan doymaram,
Payız oldu çörün-çöpün qoymaram,
Hər evi mən yunum ilə bəzərəm,
Allı-güllü xalçalarım var mənim!

Kəç i deyər:

Adım Əbdülkərimdi,
Qavalə çəkilən mənim dərimdi,
Üç ay qışı ölməm Allah kərimdi.
Şeytan-şeytan balalarım var mənim,
Qəlbi-qəlbi qayalarım var mənim!

Camış deyər:

Payız olcaq samanlığı doldurun,
Yaz olanda boyunduruğu yondurun,
Cütə getməsəm, vurun məni öldürün.
Dolu-dolu mərəklərim var mənim,
Buz qatığım, ağ-ağ kərəm var mənim!

Öküz deyər:

Mən iyiyəmə nökərəm,
Üç ay qışı tövləsində bikaram,
Yaz olanda çayır-çəmən sökərəm,
Ağlı-qırmızılı buğda ekərəm.
Dolu-dolu xırmanlarım var mənim,
Uca-uca tayalarım var mənim!

İnək deyər:

Mən doğanda mələrəm,
Ahım ilə dağı-daşı dələrəm,
Qurudumu kündə-kündə sərərəm.
Dadlı-dadlı kərələrim var mənim,
Gözəl-gözəl balalarım var mənim!

At deyər:

Yel kimi göydə uçaram,
Yollar keçib dağdan-dağa aşaram,

İgidlərlə bir məqamda yaşaram.
Pəhləvanlar kimi iyiyəm var mənim,
Saraylara oxşar dəyəm var mənim!

Eşək deyər:

Mən hamidan fağıram,
Palçığa düşəndə dağdan ağıram,
Çöldə qalsam mən iyiyəmi çağırram.
Kərənaydan yoğun səsim var mənim,
Atlarınan böyük bəhsim var mənim!

Dəvə deyər:

Heç heyvan götürməz mənim yükümü,
İgid oğlan gərək çəkə ipimi,
Ərəbistan içər mənim südümü.
Uzaq-uzaq mənzillərim var mənim,
Dizləri bərk nəsillərim var mənim!

Qoyun deyər:

Qarnımı doydur, qara quyla məni.

Keçi deyər:

Qarnımı doydur, qora quyla məni.

ƏKİNÇİ İLƏ ÖKÜZ

Əkinçi:

Sarı öküz, səndən budu diləyim,
Bir günlüyü tamam gərək əkəsən.
İstəmirəm axşamadək çəkəsən,
El töhmətin üstümüzə tökəsən.

Öküz:

Sən havaxtda mənim gördün işimi,
Qoymayırsan dinc saxlayım başımı.
Qoyundan, keçidən ver yoldaşımı,
Gör mən onlar ilə necə çəkərəm.

Əkinçi:

Yaxşı olsan yiyyən səni satmazdı,
Yarımçıq zəmidə işi yatmazdı.
Həftədə üç günü mala qatmazdı,
Hər il yarım kəvəz toxum əkəsən.

Öküz:

Öküzin yiyyəsi olmasın naşı,
Payızda işlədib saxlasın qış.
Belimə minməsə arvadla kişi,
Boyunduruq altda quş tək səkərəm.

Əkinçi:

Gücə düşüb axır durarsan üzə,
Ay balalı, hardan tuş oldun bize?
Nə deyim biqeyrət, tənbəl öküzə,
Ölüb qurtarasan bizdən bəlkə sən.

Öküz:

Tənbələm, hər nəyəm, günahımdan keç,
Yenə də yaxşını yamanından seç.
Payız əkdiyimi gedib yayda biç,
İndən belə şuma qan-tər tökərəm.

SARI SÜNBÜLÜM

Tarlada tər tökərəm,
Hər yaz səni əkərəm.
Hər nazını çəkərəm,
Sarı sünbülüm, sarı,
Sarı sünbülüm, sarı.

Eli, günü bəzərsən,
Gözlər üstə gəzərsən.
Hər gözəldən gözəlsən.
Sarı sünbülüm, sarı,
Sarı sünbülüm, sarı.

DƏRİN NANƏNİ, DƏRİN

Dərin nanəni, dərin,
Sərin nanəni, sərin,
Quruyub gəlsin haya,
Dönüb getməsin zaya.

Nanəni düzdüm yerə,
Tayalar güldü üzə.
Yara namə göndərdim,
Doldurdum cama göndərdim.

Xırmanda vurdum taya,
Kölğəsi düşdü çaya.
Neçə aylıq zəhmətim,
Qoymaram getsin zaya.

Dərin nanəni, dərin,
Sərin nanəni, sərin,
Quruyub gəlsin haya,
Dönüb getməsin zaya.

ƏKİN ÇƏLTİYİ, ƏKİN

Ağ çəltiyin iki başı,
Darı onun yoldası.
Şitili bir-bir düzün,
Arada yoxdu naşı.
Əkin çəltiyi, əkin,
Çəltiyə çəpər çəkin!

Biçini biçər gələr,
Dağ suyu içər gələr.
Hər il biçin vədəsi
Biçini uçar gələr
Əkin çəltiyi, əkin,
Çəltiyə çəpər çəkin!

Cütçü gəldi biçinə,
Sarı sünbül içində.
Bir gün onu tutaydım
Təzə geyim-kecimə.
Əkin çəltiyi, əkin,
Çəltiyə çəpər çəkin!

SAYAÇI SÖZLƏRİ

Salaməleyk say bəylər,
Bir-birindən yey bəylər!
Saya gəldi gördünüz,
Salam verdi aldınız.
Alnı təpəl qoç, quzu,
Sayaçıya verdiniz.
Siz sayadan qorxmursuz,
Səfa yurda qonmursuz,
Səfa olsun yurdunuz!
Ulamasın qurdunuz!
Aç getsin avanınız,

Tox gəlsin çobanınız.
Bu saya yaxşı saya,
Həm çeşməyə, həm çaya.
Həm ülkərə, həm aya,
Həm yoxsula, həm baya.

Bu saya kimdən qaldı?
Adəm atadan qaldı.
Adəm ata gələndə,
Qızıl öküz duranda,
Qızıl buğda bitəndə,
Dünya binnət olanda.
Musa çoban olanda
Şişliyimiz erkəçdi.
Onun dördü uludu,
Aşıqlığı qurudu.
Uçası qiymətlidi,
Qabırğası dadlıdı.
Qabırğa içi pərdə,
Salmaz adamı dərdə.
Pərdəsi iki rəngdi,
Böyrək ona dirəkdi,
Altmış arşın bağırsaq,
Bir-birinə ulğasıq.
Qoyun baxar dağlara,
Sel tək axar dağlara.
Arandan dönən sürü
Yayda çıxar dağlara.
Gözəl keçsin halınız,
Artsın qara malınız.
Avanız yox olsun
Tox gəlsin çobanınız.

Qoyunun üzü gəldi,
Dolandı düzü gəldi.
Çobanın qucağında
Bircə cüt quzu gəldi.

Qoyunun üçü gəldi,
Dolandı köçü gəldi.
Sürünün qabağında,
Bir ala keçi gəldi.

Nənəm qoyunun kəlini,
Avşara gəlməz yelini.
Onu sağan gəlinin
Xinalayım əlini.

Tut qoyunun belini,
Ələ gəlmir yelini.
Bir doyunca görəydim
Onu sağan gəlini.

Dağları, dərələri,
Daşları, bərələri.
Oturun, qoyun sağın
Bol olsun, kərələri.

Nənəm o xallı keçi.
Məməsi ballı keçi.
Uca qaya başında
Tutubdu yallı keçi.

Nənəm o qatar keçi,
Qayada yatar keçi.
Qış soyuq gələndə
Balanı atar keçi.

Nənəm qoyunun ağı,
Dolandı gəldi dağlı.
Çobana çariq bağı,
Qızlara cehiz ağı.

Canım qoyunun ağı,
Gedib dolanar dağlı.

Otlar qara qiyağı,
İçər sərin bulağı.
Acı olar dırnağı,
Şirin olar qaymağı.
Qarılar tutar yağı
Gəlin yeyər qaymağı.
Qızlara cehiz olar
Çobana çarıq bağı,
Uşağa bələk bağı.

Saya yaxşı sayadı,
Yeri-yurdu qayadı.
Onun gözəl sözləri
Yatanları oyadı.

Bayrama day nə qaldı,
Nə qaldı, nə qalmadı?
Bir əllicə gün qaldı.
Əlli günü say ötür,
Qarmala quzu götür.
Əlli günü, gecəsi,
Sağmal subay seçəsi.
Sayan yağış yağası
Sarmaşiq ot bitəsi.
Quzu təlkə tutası
Çəpiş irtmək atası.

Ellərin xan çobanı,
Sürünün yan çobanı,
Qoyun arxacda qalsa
Oyadar ban çobanı.
Gəlinin dodağı bal,
Durub qabağında lal.
Gəlin tez ol, pay gətir,
Sayaçını yola sal!

Altı bulaq içərəm,
Üstü zəmi biçərəm.

Bir şışøyin yolunda
Candan-başdan keçərəm.

Açdım yazılar gördüm,
Nə tamarzılar gördüm.
Çoban dağdan enəndə
Çoxlu quzular gördüm.

Qoyunlu evlər gördüm,
Qurulu yaya bənzər.
Qoyunsuz evlər gördüm,
Qurumuş çaya bənzər.

Yerin dağ olsun, çoban.
Kefin çağ olsun, çoban.
Sürünü yaxşı saxla,
Üzün ağ olsun, çoban.

Saya-saya sayadan,
Qoyun gəlir qayadan.
Sayaçıya pay verin,
Damazlığı mayadan.

Saya, saya sayadan,
Damazlığı mayadan.
Sürülər dağdan gəlir,
Keçi gəlir qayadan.

Kərəsindən, ağından,
Öldürmüsüz sağından.
Qoyun nədən hasıldı?
Kimya yarpağından.
Bir bizə də gətirin
Şişliyindən, yağından,
Bir bala qab sağından.

Qoyunu qoyun getsin,
Dərisin soyun getsin,

Balası çox mələyir,
Anasın qoyun getsin.

Sürüdə var az qoyun,
Kef-damağı saz qoyun.
Çoban qurddan çəkinsə,
Çölə çıxammas qoyun.

Nənəm boz-ala qoyun,
Yolda ovcala qoyun.
Yiyən sənin sayanda
Gedib qız ala qoyun.
Çoban, ağına düzlərə,
Qoyma az ola qoyun.

Nənəm o qaşqa qoyun,
Minibsən eşqə qoyun.
Yiyən sənin sayanda,
Çıxibdı köskə qoyun.

Canım o saçaq qoyun,
Bərədən qaçaq qoyun.
Sənə əyri baxanın
Gözünə bıçaq qoyun.

Nənəm qarala qoyun,
Bənzər marala qoyun.
Çoban yununu qırxbı,
Basar xarala, qoyun.

Nənəm o nazlı qoyun,
Qırqovul gözlü qoyun.
Pendiri kəsmə-kəsmə,
Qatığı üzlü qoyun.

Nənəm o xallı qoyun,
Məməsi ballı qoyun.

Sürü dağdan enəndə,
Tutarıq yallı, qoyun.

Nənəm o şışək qoyun,
Yunu bir döşək qoyun.
Bulamanı tez yetir,
Ağlaşır uşaq, qoyun.

Canım o səkil qoyun,
Belində kəkil qoyun.
Qaranlıq gecələrdə,
Arxaca çəkil, qoyun.

Nənəm o dəli qoyun,
Dolanıb gəli qoyun.
Gəlinlər güzəmindən
Toxuyar xali, qoyun.

Nənəm o kəlin qoyun,
Gətirər yelin qoyun.
Arxacda səni sağar,
Bir gözəl gəlin, qoyun.

Nənəm qaraqaş qoyun,
Qarlı dağlar aş qoyun.
Ay qaranlıq gecədə,
Çobana qardaş qoyun.

Nənəm a narış qoyun,
Yunu bir qarış qoyun.
Çoban səndən küsübdü,
Südü ver barış, qoyun.

Nənəm yad alı qoyun,
Qanlı-qadali qoyun,
Yiyən sənin ucundan,
Böyük ad alı qoyun.

Nənəm a sarı qoyun,
Ayaqla qarı qoyun.
Qapımda bol eləsin,
Nəslini tarı, qoyun.

Canım o kəlin qoyun,
Qovzana telin qoyun.
Yiyən sənin ucundan,
Gətirib gəlin, qoyun.

Sürünün gözü qoyun,
Dolan gəl düzü qoyun.
İldə bir əkiz gətir
Sevindir bizi, qoyun.

Təkəm, təkəm üç qoyun,
Bizim bağlı keç qoyun.
Sürünü sal otlağa
Birin elə beş, qoyun.

Kərəsini qoyunun,
Kürəsini qoyunun.
Aclıqdan biz gəzərik
Dövrəsini qoyunun.

Qoyun gəlir yol olsun,
Yolun sağrı sol olsun.
Yaxşı otar sürünü
Südü, yağı bol olsun.

Toğlu kəssən ət olar,
Çobana fürsət olar.
Sürübən ayrı düşən
Boz qurda qismət olar.

Qoyun var kərə gəzər,
Qoyun var kürə gəzər,

Gedər dağları otlar,
Gələr evləri bəzər.

Ağ qoyun aya bənzər,
Dağ aşar çaya bənzər.
Qoyunlu evlər gördüm,
Qurulmuş yaya bənzər.

Qoyun gələr, naz gələr,
Sürü nədən az gələr?
Ağartısı bol olsa,
Elin günü saz gələr.

Yeyər-yeyər gərnəşər,
Ayağıyla yer eşər.
Gəzər dağlar döşünü,
Buynuz vurar döyüşər.

Nənəm qoyunun uzunu,
Döşündə bəslər quzunu.
Soluna yatar bozdar,
Sağına baxıb gözlər.
Əli çanaqlı qızlar
Qoyunun yolun gözlər.
Çoban qoyun götürəsi,
Onu bərəyə yetirəsi.
Ağ biləkli gəlinlər,
Sağım-sağım deyəsi.
Ağ birçəkli qarılars,
Biliğim-biliğim deyəsi.
Bu oğlumun deyəsi,
Bu qızımın deyəsi.
Sarı suyu qalanda
Boz köpəyə tökəsi.
Ucu yaniq kösöv ilə
Boz köpəyi döyəsi,
Yeri qoyuna deyəsi.

Can quzu, canım quzu,
Tükü çalır qırmızı.
Əbrişim telli quzu,
Qonurdu onun gözü.
Artıb çoxalsın sayı
Biri gəlinin olsun,
Biri çobanın payı.
Eşit sayaçı sözünü:
Ərsəyə çatdır quzunu.
Qoyunu yaxşı saxla,
Ağ elə öz üzünü.

TƏKƏ

Təkəm, təkəm, axta təkəm,
Boynunda var noxta təkəm.
Tükləri biz-biz olub
Qışda yeyib şaxta təkəm.
Təkəm bir oyun eylər,
Quzunu qoyun eylər.
Yığar Gilanın düyüsün,
Çəpiş bəyin toyun eylər.
Təkəm getdi xanlığa,
Üz qoydu yamanlığa.
Təkəmi öldürdülər,
Atdlar samanlığa.
Təkəm getdi Mərəndə,
Tamaşadı gələndə,
Yaxşı insan çox yaşar,
Vay pisədi öləndə.
Bu təkə axta təkə,
Boynunda var noxta təkə.
Yayda qul olar satılar,
Qışda çıxar taxta təkə.
Bu təkə yarış təkə,
Gərdəni bir qarış təkə.

Keçi ilə küsüşmüş,
Çəpiş ilə barış təkə.
Saya, saya sayadan,
Təkəmə gəlir qayadan.
Təkəmə arxalıq ver,
Xanım evin abadan.
Təkəmə bir pay gətir,
Tüklərini say gətir.
Təkəmi tez yola sal,
Özünə bir tay gətir.
Bu təkə arıq təkə,
Ay dabanı yarıq təkə.
Yığar qoyun-quzunu
Bayramı pişvaz eylər.

YOXLAMA VƏ CÜTLƏMƏ

Ala kərə, tayın gördüm,
Sarı kürə, tayın görmək gərək!
Qara kərə, tayın gördüm,
Qumral şışək, tayın görmək gərək!
Qara kürə, tayın gördüm,
Özünü görmək gərək!
Sarı kərə, tayın gördüm,
Qumral kərə, tayın görmək gərək!
Ala kərə, tayın gördüm,
Özünü görmək gərək.
Qumral qoç, özünü gördüm,
Tayını görmək gərək.
Qara gəlin tayın gördüm,
Özünü görmək gərək.
Qaraxallı tayın gördüm,
Səni görmək gərək.
Ağ heriyin tayı gəldi,
Balvazın tayı gəlmədi.
Tayın gəlsin, qumral kərə,

Sarı kərə tayın tapaq gərək.
Cüt əkə,
Cütmək əkə,
Qumral qoça
Saqqal təkə.

SAĞIN

Dutum, dutum,
Nənəm dutum,
Səni sağan,
Dutum, dutum,
Mənəm dutum!
Dutum, dutum,
Bağım dutum.

EYDİRMƏLƏR

Maral, maral inəyim,
Qarnı xaral inəyim.
Qatığın bıçaq kəsməz,
Südü yarar inəyim...
Anam ay inəyim,
Sonam ay inəyim.

Dağlar qoynu meşədi,
Nərgizdi, bənövşədi.
Yelinin ay parçası,
Əmcəklərin şüşədi,
Bacım ay inəyim,
Cijim ay inəyim.

Naxırın gözü Maral,
Dilimin sözü Maral.
Çöldə gəlin yerişli,

Qapıda quzu Maral.
Canım ay inəyim,
Gülüm ay inəyim.

Balası göyçəyim Maral,
Mayası çiçəyim Maral.
Əllərim sığal çəkər,
Ağrımız əmcəyin Maral.
Balım ay inəyim,
Gülüm ay inəyim.
Nənəm ay tutey,
Tutey, başına dönnəm.
Körpə balalı nənəm.
Teli xinalı nənəm.
Dönnəm, başına dönnəm.
Dolu məmə, başına dönnəm,
Körpə bala, başına dönnəm.
Dolu məməli, ay tutey,
Bajım ay tutey,
Körpə balalı nənəm, ay tutey,
Bajım ay tutey.
Maralım irahatdı,
Nənəm, ay tutey.
Balası farağatdı,
Gülüm, ay tutey.
Nənəm, başına dönnəm,
Dönnəm, başına dönnəm.
Tutey, ay tutey...

ÇOBAN VƏ BƏNƏK

Haramı gəldi,
Qoyunu basdı.
Bənək ha, a bənək ha,
Bənək ha, a bənək ha.

Səhər ertə yel əsdi,
O yel səbrimi kəsdi.
Bənək ha, a bənək ha,
Bənək ha, a bənək ha.

Suyun bulaqda qaldı,
Yalın yaylaqda qaldı.
Bənək ha, a bənək ha,
Bənək ha, a bənək ha.

Ellər arana köçdü,
Harayladı gəlmədin.
Çoban yaylaqda qaldı,
Bənək ha, a bənək ha,

Bənək ha, a bənək ha.
Bənək ha, a bənək ha,
Bənək yoldan azıbdı,
Bənək qurdu basıbdı.

ÇOBAN

Göydəki göy buludlar,
Yorğanıdı çobanın.
Yastı-yastı təpələr
Yastiğidi çobanın.
Yumru-yumru qayalar
Yumruğudu çobanın.
Əlindəki dəyənək.
Qalxanıdı çobanın.
Yanındakı boz köpək
Yoldaşdı çobanın.
Ağzı qara canavar
Düşmənidı çobanın.



Mövsüm mərasim nəğmələri

YEL BABA

Heyva, narın iyi gəlir,
Əs, ey gilavar, gilavar.
Güldən xarın iyi gəlir,
Əs, ey gilavar, gilavar.
Səndən yarın iyi gəlir,
Əs, ey gilavar, gilavar
Ay xoş gilavar, gilavar.

A Yel baba, Yel baba,
Qurban sənə, gəl, baba.
Taxilimiz yerdə qaldı,
Yaxamız əldə qaldı.
A Yel baba, Yel baba,
Qurban sənə, gəl, baba.
A Yel baba, gəl baba,
Saman sənin, dən mənim.

Yel baba əsdi neynim,
Dolunu kəsdi neynim.
Çəkirəm yar qüssəsin,
Falım da nəsdi neynim.

Mən aşiq qolu güclü,
Kəsibdi yolu güclü.
Yel əssin, bulud getsin
Yağmasın dolu güclü.

YATDI DƏYİRMAN DAŞIM

Yelli babam
Yel babam,
Telli babam
Tel babam.

Təknədə qaldı aşım,
Yatdı dəyirman daşım,
Elim-günüm batdı gəl,
Çərpələngim yatdı gəl.
Yelli babam
Yel babam,
Telli babam
Tel babam.

Gülpərinin arpası,
Xanmuradın yarması,
Novatda dalda qaldı...
Uşaqlar darda qaldı,
Çiynimə düşdü başım,
Yatdı dəyirman daşım.

Yelli babam, yel babam,
Güllü bəbam, gül babam,
Dərdimi gəl bil, bəbam,
Gəl bəbam, ay gəl bəbam.
Güllü tutdu savaşım,
Təknədə qaldı aşım.
Yatdı dəyirman daşım
Yelli bəbam,
Yel bəbam,
Gəl bəbam, ay,
Gəl bəbam.

ƏS KÜLƏYİM

Yan süpürgə
Yel gəti, gəl!
Süpürgə yandı,
Yandı, oddandı.
Yanmağa tələs,
Əs, küləyim, əs!

HEYDƏR, HEYDƏR, ƏSƏ, GƏL

Heydər, Heydər, əsə, gəl!
Yeddi xırman basa gəl!
Qırıldı oğul-uşaq,
Dəsmal götür, yasa gəl!

Çətir-çətir bulud, gəl!
Uşaqları ovut, gəl!
Xırman sovurur baba,
Arpa, buğda, noxud, gəl!

Heydər, əsdi su gətir!
Uşağa yuxu gətir.
Keçib çəmən-çiçəkdən,
Ətirli qoxu gətir.

Heydər gəl, ha, Heydər gəl!
Çiçəkləri hey, dər gəl!
Qardaşımın toyuna,
Ellər səni heylər, gəl!

Heydər gəl, sən haya gəl,
İsti, qızmar, yaya gəl.
Sərin çınar altında,
Kəndimizə toya gəl.

Heydər, Heydər, əs gətir,
Yarpaqlara səs gətir!
Qız bacımın toyuna
Yeddi toğlu kəs, gətir!

Heydər, Heydər, çörək ver!
Kişilərə ürək ver.
Xırmanları yiğmağa
Sərin-sərin külək ver!

YAĞIŞ ÇAĞIRMAQ

Göydən, göydən nə gələr?
Damla-damla yağmur gələr.
Anbarlar dolu-dolu,
Sənəklər sulu-sulu.

Bizdən hərəkət,
Yerdən bərəkət,
Göydən yağmur,
Ver Tanrımlı, ver.

Yağmur, yağmur nə istər?
Yağmur bollu yağ istər,
Qaşiq-qasıq bal istər,
Qonur göz qurban istər,
Göbəkli xırman istər.

Bizdən hərəkət,
Yerdən bərəkət,
Göydən yağmur,
Ver Tanrımlı, ver.

Göy, göy, göy olsun,
Arpa-buğda bol olsun,
Alagöz qurban olsun.

Boynumuzda boyunduruq
Dura-dura yorulduq
Acımızdan qırıldıq.

Bizdən hərəkət,
Yerdən bərəkət,
Göydən yağmur,
Ver Tanrıım, ver.

YAĞMA YAĞIŞ

Yağma yağış,
Bitmə qamış.
Babam çöldədi,
Yapıncısı öydədi,
Çomağı çiynindədi,
Köynəyi əynindədi,
Dəsmalı cibindədi,
Ağacın dibindədi,
Yağma yağış,
Bitmə qamış.

ÇÖMÇƏXATUN

Uşaqlar bir yerə toplanır. Bir-birindən yapışırlar, guya ki, quzudurlar. Quraqlıq keçəndə taxta çömçə götürürlər, üstünə qara salırlar, bir-bir qapıları döyürlər. Kim qapıdan çıxırsa, ondan pay istəyib, həmin qapıda bu nəğməni oxuyurlar:

Çömçəxatun nə istər?
Tanrıdan yağış istər,
Qoyunlara ot istər,
Quzulara süd istər, mə-ə-ə.

Çömçəxatun nə istər?
Tanrıdan bol su istər,

Ağaclarla bar-bəhər,
Çobana quzu istər, mə-ə-ə.

Əlincənin buludu,
Yetimlərin umudu,
Tanrı, bir yağış yetir,
Demilərim qurudu, mə-ə-ə.

Çömçəxatun nə istər?
Göylərə bulud istər,
Mal-qaraya çoxlu süd,
Dağlarda bol istər, mə-ə-ə.

Uşaqlar mələyir. Bu zaman pay gətirirlər. Çömçəxatuna pay gəti-rib deyillər:

Çömçəxatun nə istər?
Quzulara pay istər,
Çobanlara bolca ot,
Cavanlara toy istər, mə-ə-ə.

Çömçəxatun pay istər,
Dolu-dolu çay istər.
Quzusu bol çobanlar
Pəniri lay-lay istər, mə-ə-ə.

Çömçəxatun duz istər,
Çiçək dolu düz istər.
Havaları buluddu,
Bol yağışlı yaz istər, mə-ə-ə.

DUMAN

Duman, qaç, qaç, qaç,
Pərdəni aç, aç, aç.
Səni qayadan asarlar,
Buduna damğa basarlar.

GÜNƏŞİ ÇAĞIRMAQ

Gün çıx, çıx, çıx,
Kəhər atı min çıx.
Oğlun qayadan uçdu,
Qızın təndirə düşdü.
Keçəl qızı qoy evdə
Saçlı qızı götür çıx.

Gün getdi su içməyə,
Qırmızı don biçməyə,
Gün özünü yetirəcək
Qarı tez götürəcək
Keçəl qızı aparacaq
Saçlı qızı gətirəcək.

Gün getdi dağ başına,
Örtüb duvaq başına.
Könlü şamama istəyən
Dolansın tağ başına.

GÜN ÇIX!

Birən birən,
İkən ikən,
Qəmzə başı,
Qara tikən.
Əvvəl altı,
Saymadığım,
Doğrucuğum,
Baharcığım,
Gün çıx!

QODU-QODU

Qodu-qodunu gördünmü?
Qoduya salam verdinmi?
Qodu burdan ötəndə
Qırmızı gün gördünmü?
Yağ verin yağlamağa,
Bal verin ballamağa,
Qodu gülmək isteyir,
Qoymayın ağlamağa.

Qoduya qaymaq gərək,
Qablara yaymaq gərək,
Qodu gün çıxarmasa,
Gözlərin oymaq gərək.
Yağ verin yağlamağa,
Bal verin ballamağa,
Qodu gülmək isteyir,
Qoymayın ağlamağa.

Getmişdim Goyçəliyə,
Yoldaşım endi çəliyə,
Baldırın it daladı,
Hönkür-hönkür ağladı.

Yağ verin yağlamağa,
Bal verin ballamağa,
Qodu gülmək isteyir,
Qoymayın ağlamağa.

ARANLA DAĞIN BƏHSİ

Aran deyər:

Yaylaq, çox da saxlama,
Göndər gəlsin, ağır ellər mənimdi.
Yerin göbəyiyyəm, dizin dirəyi,
Mali-mülki süleymanlar mənimdi.

Yaylaq deyər:

Çıxma dindən-imandan,
Süsəndən, sünbüldən, həm gülşəndən,
Həkimlik, logmanlıq qalıbdı məndən,
Həzaran dərdlərə dərman məndədi.

Dağ deyər:

Yazın əvvəlindən suların qızar,
Qızdırma uşağın ürəyin üzər,
Gözəllər, məhbublar sinəmdə gəzər,
Xırda-xırda aşan yollar məndədi.

Aran deyər:

Süsənli, sünbülli, güllü bağlarım,
Şan içində şölə çəkir yağlarım,
Bostandakı ala-bəzək tağlarım,
Qarpız, xiyar, dürlü nubar məndədi.

Dağ deyər:

Səfali yaylağam başdan-binadan,
Sinəmdə bitibdi çox gül-xəndən
Məndən dərs alıbdı neçə min logman,
Dürlü-dürlü gözəl hallar məndədi.

Aran deyər:

Mənə həsrət çəkər buzlu qayalar,
Səndən dad eləyən məndən hay alar,
Baş-başa çatılı sarı qayalar,
Xırmandan çevrilən vəllər məndədi.

Dağ deyər:

İstərəm kütah edim bəhsimi,
Sənə baxıb ötürmərəm köksümü,
Dostum, həmdəmimdi yazın mövsümü,
Şux sənəmlər, incə bellər məndədi.

ARANLA YAYLAĞIN BƏHSİ

Aran deyər:

Yaylaq, çox da saxlama,
Göndər gəlsin, ağır ellər mənimdi.
Yerin göbəyiyyəm, dizin dirəyi,
Mali-mülki Süleymanlar mənimdi.

Yaylaq deyər:

Çıxma dindən, imandan,
Süsəndən, sünbüldən, hər gülşəndən,
Həkimlik, loğmanlıq, qalıbdı məndən,
Həzaran dərdlərə dərman mənimdi.

Aran deyər:

Bağça mənim, bar mənim,
Gecə-gündüz qulluq edər bağbanım,
Geymək üçün yaşıl mənim, al mənim,
Süsən-sünbüllük gülşadlar mənimdi.

Yaylaq deyər:

Mənəm çeşmələr başı,
Axar, heç qurumaz didəmin yaşı,
Pələnglər yatağı, ovçu sirdəsi,
Köksü ala qarlı dağlar mənimdi.

Aran deyər:

Qaldım dağ arasında,
Piltə tək qurudum yağ arasında,
Qırırm, qırırm olmuş tağ arasında,
Tutma, ala qarız, tağlar mənimdi.

Yaylaq deyər:

Mənəm xalqın göyçəyi,
Məndə yatar aranların qaçağı,

Lalə, çəmən, dürlü-dürlü çıçəyi,
Pətəkdə kəsilən, ballar mənimdi.

Aran deyər:

Məndə bulunar maya,
İnsini, cinsini yetirrəm vaya,
Payızın fəslində qurular taya,
Xırmando çevrilən vəllər mənimdi.

KOSA-KOSA

Ay kosa-kosa gəlsənə,
Gəlib salam versənə,
Çömçəni doldursana,
Kosanı yola salsana.

Ay uyruğu-uyruğu,
Saqqalı it quyruğu,
Kosam bir oyun eylər,
Quzunu qoyun eylər,
Yığar bayram xonçasın,
Hər yerdə düyüñ eylər.

Novruz-novruz bahara,
Güllər-güllər nübara,
Bağçamızda gül olsun,
Gül olsun, bülbül olsun,
Bal olmasın, yar olsun,
Evdəkilər sağ olsun,
Xanım dursun ayağa,
Kosaya pay versin ağə.

Mərmər hovuzun dörd qıraqında,
Bülbüller oxur şax budağında,

Hər nə istəsəm xudadan allam,
Dəllək dükanın yadına sallam,
Dəllək dükanı tamam çıraqban,
Nağara çalıb kəsirik qurban.

– Kosa, hardan gəlirsən?

– Dərbənddən.

– Nə gətirmisən?

– Alma.

– Almanı neylədin?

– Satdım.

– Pulunu neylədin?

– Öküz aldım.

– Öküzü neylədin?

– Vurdum öldü.

Başın sağ olsun kosa,

Ərşin uzun, bez qısa,

Kəfənsiz ölməz kosa.

Ay kosa-kosa gəlsənə,
Gəlmisən meydana sən,
Almayınca payını,
Çəkilmə bir yana sən.
Beş yumurta payındı,
Olmaya almayasan.

Mənim kosam oynayır,

Gör necə dingildəyir,

Ona qulaq asanın,

Qulağı cingildəyir.

Mənim kosam canlıdı,

Qolları mərcanlıdı,

Kosama əl vurmayıñ,

Kosam ikicanlıdı.

Əmiri börk başında,

Qələm oynar qaşında,

Yüz əlli beş yaşında,

Lap, lap cavandı kosam!

XİDIR NƏBİ

Xıdır, Xıdır, xıd gətir,
Var dərədən od gətir.
Mən Xıdırın nəyi yəm,
Bircə belə dayıyam,
Ayağının naliyam,
Başının torbasıyam.
Xıdırə Xıdır deyərlər,
Xıdırə çırq qoyarlar,
Xıdır Nəbi, Xıdır İlyas,
Bitdi çiçək, bitdi yaz.
Mən Xıdırın quluyam,
Boz atının çuluyam.
Xıdır getdi hayınan,
Bir qulança dayınan.
Dayı palçığa batdı,
Xıdır yanında yatdı.
Xıdır Nəbi, Xıdır İlyas,
Bitdi çiçək, oldu yaz.
Xanım, ayağa dursana,
Yük dibinə varsana,
Boşqabı doldursana,
Xıdırı yola salsana.
Qısa-qısa gələnin,
Qısınacağı dar olsun.
Basa-basa gələnin,
Basmacağı var olsun.

Çatma, çatma, çatmaya,
Çatma yerə batmaya.
Xıdır payın kəsənin,
Ayağı yerə çatmaya.
Gecə evində yatmaya.

SƏMƏNİ

Səməni, ay səməni,
Göyərdərəm mən səni.
Sən gələndə yaz olur
Yaz olur, avaz olur.
Xoşdur dədənin sazı,
Yazda ötkəm avazı.
Səməni, can səməni,
Göyərdərəm mən səni.
Səndən mən can istərəm
Damara qan istərəm.
Qanım təmiz gərək,
Dosta sanım gərək.
Sənsiz qanım olmaz,
Cansız sanım olmaz.
İllətimin loğmanı,
Yamanlığın amanı,
Səməni, ay səməni,
Göyərdərəm mən səni.

Yazda könül şad olur,
Damağında dad olur,
Qada, illət yad olur,
Səməni, ay səməni,
Göyərdərəm mən səni.

Başım, dişim ağrımاسın،
Ağrılarım yarımasın،
Düşmənlərim qarimasın،
Cancıgazım üzülməsin،
Gözlərimə süzülməsin.
Səməni, ay səməni,
Göyərdərəm mən səni.
Səməni, can səməni,
Gözlərimə işiq ver،

İşiq ver, yaraşıq ver.
Dizimə taqət gəlsin,
Qoluma qüvvət gəlsin.

Səməni, ay səməni,
Sən gələndə yaz olur,
Saz olur, avaz olur.
Səməni, saxla məni,
Səməni, can səməni,
Göyərdərəm mən səni.

SƏMƏNI

Səməni, saxla məni,
İldə göyərdərəm səni.
Səməniyə saldım badam,
Qoymurlar bir barmaq dadam.
Səməni, bezana gəlmışəm,
Uzana-uzana gəlmışəm.

AĞIRLIĞIM-UGURLUĞUM

Ağırlığım-uğurluğum odlara,
Yazda mənlə hoppanmayan yadlara.
Ağırlığım od olsun,
Odda yanın yad olsun.
Yaddan yad olar,
Qohumdan dad olar.
Qohum-qohumdur
Yamanı da canımdır
Aydan arı camalam,
Sudan duru camalam.
Alovdan atlanmaq gərək,
Cəfaya qatlanmaq gərək,
Oddan aman olmaz,

Yaddan qanan olmaz.
Ağırlığım-uğurluğum odlara,
Yazda mənlə hoppanmayan yadlara.
Dədəm gəlsin, saz gəlsin,
Oymağımıza yaz gəlsin.
Qoşqu deyib heyləsin,
Bahar sözü söyləsin.
Bahara avaz gərək,
Avaza yaz gərək.
Taxılsın saza novruzgülü,
Kəsilsin yamanın dili.
Anlamazı dədəm andırsın,
Doğru yolu qandırsın.
Ağ saqqalım işıqdır,
Bahara yaraşıqdır.
Ağırlığım-uğurluğum odlara,
Yazda mənlə hoppanmayan yadlara.

BAYRAM GƏLİR

Obaya bayram gəlir,
Elimizə, günümüzə.
Babaları yad edərlər,
Dostlara qonaq gedərlər.
Yumurtanı yeddi rəng
Boyarlar,
Gəlinlərin süfrəsinə
Qoyarlar.

Sarvanım ay sarvanım,
Dəvə dolu karvanım,
İlk karvanım yol gedər,
Son karvanım pay verər.

Səməni göyərtmişəm,
Səməni saralıbdır.

Üzərliyi atmışam,
Çatır-çatır yanıbdı.
Bir xəbər gətirəydiz,
Balam yolda qalıbdı.

Üzərliyim, ünnüyüm,
Ümidim düyünlüyüm,
Nənəm sənə tapşırıdı
Qızdığım, gəlinliyim.
Paxlava, şəkərbura,
Ləbləbi, innab, xurma,
Papaqları doldurun
Qoy aparsın, saxlama.

XONÇALI NOVRUZ GƏLİR

Xonçalı Novruz gəlir,
Xonçalı Novruz gəlir.
Sürmə çəkin qaşına,
Noğul səpin başına.
Tonqalları odlayın,
Tüfəngləri addayın,
Xonçalı Novruz gəlir.
Xonçalı Novruz gəlir.

QARI İLƏ MARTIN DEYİŞMƏSİ

Qar1:

Ay oğlağım, oğlağım,
Çıxdı yaza oğlağım.
Payız üstü beş oldu,
Yaz gəldi on beş oldu,
Buynuzu beş-beş oldu,

Qılları şeş-şeş oldu,
Mart gözüvə barmağım.
Yaza çıxdı oğlağım.
Gəldi keçdi zamanın,
Ötdü ömrü samanın,
Mart gözüvə barmağım,
Yaza çıktı oğlağım.

Mart:

Buynuzu beşdi-beşdi,
Qılları şeşdi-şeşdi,
Dünən onbeşdi,
Bu gün beşdi-beşdi.
Apreldən borc almışam,
Nənəmə qonaq qalmışam,
Bığlarimdı buz-buz.
Çəkdim yer üstə buzu,
Qirdim ondan çox quzu,
Buynuzu beşdi-beşdi.
Nənəmə çormu keçdi...

Qarı:

Əldən aldın yorğanım,
Düşdü dərdə oğlağım.
Borca getdim samana,
Pislik qaldı yamana.
Mart gözüvə barmağım.
Yaza çıktı oğlağım.
Payız üstü beş oldu,
Yaz gəldi on beş oldu,
Quyruğu beş-beş oldu,
Qılları şeş-şeş oldu.
Mart gözüvə barmağım.
Yaza çıktı oğlağım...

KÜSÜLÜLƏRİ BARIŞDIRIN

İşıqları alışdırın,
Küsülüləri barışdırın!
Küsülülərim nə düz gəlir,
Şənlik gəlir, şuxluq gəlir.
Bahar gəlir, nəfəs gəlir,
Oxumağa həvəs gəlir.

Dövrə vuraq hal eyləyək.
Küsülülərə yol eyləyək,
Öyüdləri bol eyləyək.
Küsülülərim nə düz gəlir,
Şənlik gəlir, şuxluq gəlir,
Bahar gəlir, nəfəs gəlir,
Oxumağa həvəs gəlir.
Küsülülər gəldi peymana,
Dədə də gəlsin meydana.
Meydanda tavar saz olsun,
Avazlarımızı bir görək,
Küsülülər öpüşün görək,
Küsülülərim nə düz gəlir,
Şənlik gəlir, şuxluq gəlir,
Bahar gəlir, nəfəs gəlir,
Oxumağa həvəs gəlir.



Məşət mərasim nəğmələri

VƏSFİ-HALLAR

Gülü tökdüm tabağa,
Qoydum qala sabaha,
Yar məni mehman eylər,
Qönçə düzər qabağa.

Dağ başını qar alanda,
Gül dibini xar alanda,
Günüm ah-vayla keçər,
Yar yada yar olanda.

Dağda payız olanda,
Sarı sünbül solanda,
Yara nişan göndərin,
On beş yaşa dolanda.

Əzizim arı şanda,
Beçələr arı şanda,
Mələklər şadlıq eylər,
İki yar barışanda.

Durma qapı dalında,
Gözüm qaldı xalında,
Gedim deyim anama,
Gəlim qalım yanında.

Sərraf sözdən söz ala,
Sözün gərək düz ala,
Bir nazlı yar görmüşəm,
Buxaq büllur, göz ala.

Əzizim dağda lala,
Oxşur gül üzdə xala,
Dərdi qəmi azalar,
Kim yetişsə vüsala.

Mən aşiq gül əndama,
Çıxıbdır gülən dama,
Olam bir atlas köynək,
Yaraşam gül əndama.

Mən aşiq günbatana,
Ay gedir günbatana,
Gözləyirəm yolunu,
Dolan gəl günbatana.

Gün qalxar öz vaxtına,
Gedər çıxar taxtına,
Niyyətin hər nə olsa,
Qismət olar baxtına,

Gün getdi dağ başına,
Yar örtüb ağ başına,
Oğlan şamama istər,
Dolanar tağ başına.

İynə sancdim divara,
Elçi göndərdim yara,
Elçiyə zaval olmaz,
Özüm elçiyəm yara.

Əziziyəm yar-yara,
Qara bağrum yar yara,
O gün bayramın eylər,
Qismət olsa yar yara.

Narınca bax narınca,
Saxlaram saralınca,

Şama döndü ürəyim,
Səndən cavab alınca.

Mixək əkdirim ləyəndə,
Mixək boyun əyəndə,
Bir cüt qurban demişəm,
Əlim əlinə dəyəndə.

Bir qız gördüm biçimdə,
Sarı sünbül içində,
Burda bir toy olacaq,
Gələn ayın içində.

Gülü atdım dənizə,
Batdı, çıxmadı üzə,
Nola bizim bağçada,
Yar gələ bir gün gəzə.

Qızıl üzük firuzə,
Gedin deyin xoruza,
Bu gecə banlamasın,
Yar gələcəkdir bizə.

Bitibdir dağda lalə,
Oxşur gül üzdə xalə,
Sidqinən sevən ürək,
Axır çatar vüsələ.

Dağların başı lalə,
Əlində var piyalə,
Mən səninəm, ay oğlan,
Düşmə özgə xəyalə.

Tanrı, məni quş eylə,
Qanadı gümüş eylə,
Dar yolda, dar küçədə,
Yarı mənə tuş eylə.

Girdim bağa üzümə,
Tikan batdı dizimə,
Öyildim çıxartmağa,
Yar göründü gözümə.

Əl yaylığı açılmaz,
Saçaqları saçılmaz,
Bu mənim sönmüş könlüm,
Yar görməsə açılmaz.

Zülfün qarara yetməz,
Dərdin sinəmdən getməz,
Səni görən gözlərim,
Özgəyə nəzər etməz.

Dağdan gəldik ikimiz,
Zərli yorğan yükümüz,
Tanrı mətləbin versin,
Bir görüşək ikimiz.

Göydə ulduz bəllidi,
Gah yüzdü, gah əllidi,
Mən yarımı görmüşəm,
Şəvə qara tellidi.

Alma atdım nar geldi,
Kətan köynək dar geldi,
Qapıya kölgə düşdü,
Elə bildim yar geldi.

Göy at, yallaram səni,
Gümüş nallaram səni,
Məni yara yetirsən,
Məxmər çullaram səni.

Dolayı gəl dolayı,
Süpürmişəm sarayı,

Toyumuza az qalıb,
Gözlərəm təzə ayı.

Qızıl üzük miyani,
Durmaz barmağın qanı,
Bu gün sabah gələcək,
Məhləmizin sultani.

Mis qazanın paxırı,
Oğlan, qaytar naxırı,
Qəm çəkmə, gözəl igid,
Qız sənindir axırı.

Əlində nağarası,
Dolaşır bağ arası,
Könül sevən gözelin,
Nə ağı, nə qarası.

Bağçalarda sarı gül,
Yarı qönçə, yarı gül,
Nişanlın sabah gəlir,
Barı sevin, barı gül.

Ay deyiləm, ulduzam,
Gəlin deyiləm, qızam,
Qapıda duran oğlan,
Gəl yanımı, yalqızam.

Qara atın nalıyam,
Göycək qızın xaliyam,
Məni bir oğlan sevir,
Çoxdandır ki, halıyam.

Kəşmirin, şanın ollam,
Üzündə xalın ollam,
İlqarın düzgün olsa,
Vəfəli yarın ollam.

Bənövşəyəm, mən tərəm,
Kol dibində bitərəm,
Gözləyərəm, gəlməsən,
Boynu əyri bitərəm.

Al yaşıl geyinmişəm,
Dağdan düzə enmişəm,
Qohum-qardaş, var olsun,
Yarı mən bəyənmişəm.

Arxalığı biçmişəm,
Üstündə and içmişəm,
Yüz gözəlin içinde,
Təkcə səni seçmişəm.

Əllərim aldım oğlan,
Qoynuma saldım oğlan,
Vədə verdin gəlmədin,
İntizar qaldım oğlan.

Ay qız, kimin qızısan?
Almadan qırmızısan,
Atan-anan bəsləmiş,
Bəxtimin ulduzusan.

Ağ at gəlir enişdən,
Sinəbəndi gümüşdən,
Bizə də qismət olsun,
Heybədəki yemişdən.

Əlində badya gəlin,
Durubdu çayda gəlin,
Tanrı mətləbin versin,
Bu gələn ayda gəlin.

Aşıq gəlir sazı var,
Qəmzəsi var, nazi var,

Hər baharın bir qışı,
Hər qışın bir yazı var.

Söyü gözdən alan var,
Zülfün üzə salan var,
Gözəl oğlan tez böyü,
Gözü yolda qalan var.

Üzər göldə sonalar,
Sonam, gələr can alar,
Əhd-peyman bağlayaq,
Qoy sevinsin analar.

Arı güldən bal ovlar,
Ovçular maral ovlar,
Gözün gözümə dəydi,
Cana saldı yalovlar.

Dəryada çıraq yanar,
Baxdıqca iraq yanar,
Yar yarına qovuşsa,
Dost gülər, qıraq yanar.

HAXİŞTALAR

Araz qıraqı çiçək, haxışta,
Oraq götür gəl biçək, haxışta.
Qardaş, nişanlıñ gördüm, haxışta,
Üzündə yumru birçək, haxışta.

Ağ sənək ağızı burma, haxışta,
Doldurub dalda durma, haxışta.
Qardaş, nişanlıñ gördüm, haxışta,
Ağzında dili xurma, haxışta.

Aşığam ələmim var, haxışta,
Qızıldan qələmim var, haxışta.

Yaxın gələ bilmirəm, haxışta,
Uzaqdan salamım var, haxışta.

Alma atdım nar gəldi, haxışta,
Kətan köynək dar gəldi, haxışta,
Qapıya kölgə düşdü, haxışta,
Elə bildim yar gəldi, haxışta.

Armud ağacı haça, haxışta,
Əlim dolaşdı saça, haxışta.
Qardaşa qurban olum, haxışta,
O gəlir qaça-qaça, haxışta.

Ağ dəvə düzdə qaldı, haxışta,
Yükü Təbrizdə qaldı, haxışta.
Oğlanı dərd apardı, haxışta,
Dərmanı qızda qaldı, haxışta.

Araqçının haşımı, haxışta,
Hara qoyum başımı, haxışta,
Səni mənə verməzlər, haxışta,
Tökmə gözün yaşını, haxışta.

Ağ alma, qızıl alma, haxışta,
Yol boyu düzül alma, haxışta.
Ya mənim muradım ver, haxışta,
Ya məndən üzül, alma, haxışta.

Bu dərə, uzun dərə, haxışta,
Getdikcə uzun dərə, haxışta.
Burda bir bağ salmışam, haxışta,
Dost gələ üzüm dərə, haxışta.

Bağımızda göy xiyar, haxışta,
Boyun boyuma uyar, haxışta.
İkimiz bir cut sona, haxışta,
Ayırmağa kim qıyar, haxışta.

Qardaş, atın beş olsun, haxışta,
Əlin tərlan quş olsun, haxışta.
Hər hayana gedəndə, haxışta,
İman yoldaşın olsun, haxışta.

Qapımızda qələmə, haxışta,
Quzu təki mələmə, haxışta.
Məni sənə verməzlər, haxışta,
Özün həlak eləmə, haxışta.

Qapımızda cüt qalaq, haxışta,
Qızın birin biz alaq haxışta.
Qardaşına demişik haxışta,
Anasına yalvaraq, haxışta.

Qızılgül oyum-oyum, haxışta,
Dərim qoynuma qoyum, haxışta.
Yağış yağar yer doymaz, haxışta,
Mən səndən necə doyum, haxışta.

Qab-qacağım rəfdədi, haxışta,
Hərə bir tərəfdədi, haxışta.
Hər gün gördüyüm yarı, haxışta,
Görmürəm bir həftədi, haxışta.

Qardaşın ağ atı var, haxışta,
Cibində manatı var, haxışta.
Qardaşa qurban olum, haxışta,
Hər yerdə hörməti var, haxışta.

Qızıl iynənin sapı, haxışta,
Görünür bizim qapı, haxışta.
Yarı yordan eyləyən, haxışta,
Dolansın qapı-qapı, haxışta.

Qızıl üzük laxladı, haxışta,
Verdim anam saxladı, haxışta.

Əziz gün, əziz gecə, haxışta,
Yar məni qabaqladı, haxışta.

Dağları gəzdim gəldim, haxışta,
Daşını düzdüm gəldim, haxışta.
Yarı bivəfa gördüm, haxışta,
Əlimi üzdüm gəldim, haxışta.

Evləri dağa gedir, haxışta,
Qar yağa-yağa gedir, haxışta.
Əlində güllü dəsmal, haxışta,
Gül yişa-yişa gedir, haxışta.

Evimiz yol üstüdü, haxışta,
Ordan çıxan tüstüdü, haxışta.
Bir səhər gəl, bir axşam, haxışta,
Görən desin dostudu, haxışta.

Əmim oğlu elinə, haxışta,
Şal yarışır belinə, haxışta.
Əmisi qızı qurban, haxışta,
Qələm tutan əlinə, haxışta.

İstəkanı noxudu, haxışta,
Evdə qonaq çoxudu, haxışta.
Qonaqların içində, haxışta,
Bircə qardaş yoxudu, haxışta.

Köynəyi tikən ölsün, haxışta,
Qəddini bükən ölsün, haxışta.
Mən sənə göz dikmişdim, haxışta,
Sənə göz dikən ölsün, haxışta.

Məktubu saldım yola, haxışta,
Gözlərim dola-dola, haxışta.
Dolma gözlərim, dolma, haxışta,
O gələn qardaş ola, haxışta.

O tayda yatan oğlan, haxışta,
Köynəyi kətan oğlan, haxışta.
Nişanlın apardılar, haxışta,
Bixəbər yatan oğlan, haxışta.

AĞILAR

Əziziyəm, bu dağa,
Ellər köçər bu dağa,
Elə ki mən dözürəm,
Kimsə dözməz bu dağa.

Əzizim, yanar oda,
Pərvanə yanar oda,
Dərdimi dağa desəm,
Od tutar yanar o da.

Baharsız daşdı dünya,
Çürük ağacdı dünya,
Kimə deyim dərdimi,
Bütün qan-yaşdı dünya.

Mən aşiqəm yad ola,
Ya tökülə, ya dola,
Qorxuram düşəm ölüm,
Ağlayanım yad ola.

Dedim sonam ağlama,
Qara çarqat bağlama,
Öz dərdim mənə bəsdi,
Sən ürəyimi dağlama.

Gedərəm Ərzuruma,
Dözərəm hər zülümə,
Yazaram göz yaşımıla,
Gedərəm, ərzə Ruma.

Çıxdım dağlar başına,
Yazı yazdım daşına,
Gələn-gedən oxusun,
Nələr gəldi başıma.

Aşıq itkin diyara,
Xalın itkindi yara.
Səni məndən edəni,
Düşsün itkin diyara.

Əzizim, qala yerdə,
Bürc yerdə, qala yerdə,
Qorxuram düşüb ölüm
Cənazəm qala yerdə.

Ovçular duran yerdə,
Yay-oxun quran yerdə,
Görüm əlin qurusun,
Mənə ox vuran yerdə.

Xoruz ban verən yerdə,
Yaram qan verən yerdə,
Ana gəlsin yetişsin,
Oğul can verən yerdə.

Əzizim tikə-tikə,
Doğrandım tikə-tikə,
Anan saçını yolur,
Kəfənin tikə-tikə.

Əzizim, qaranı yaz,
Ağ üstən qaranı yaz,
Hər dəftərin başında,
Mən baxtı qaranı yaz.

Dərd əlindən can durmaz,
Yaram çoxdur, qan durmaz,

Məni elə yandırdın,
Od da elə yandırmaz.

Bağ'a girdim bağbansız,
Dəvə gördüm sarbansız,
Aləmə dərman etdim,
Özüm qaldım dərmansız.

Bənövşə çiçəkləndi,
Yarpağı ləçəkləndi,
Yatmağın yalan oldu,
Ölümün gerçəkləndi.

Mən aşiq qəm çı�əndi,
Səməndin qəmçiləndi,
Mənim viran könlümə,
Dərd yağdı, qəm çı�əndi.

Ərəb qapdı fəsimi,
Su kəsdi nəfəsimi,
Gedin anama deyin,
Yaxşı tutsun yasımı.

Bülbül gül bərabəri,
Maral göl bərabəri,
Burda bir igid ölmüş,
Vətən, el bərabəri.

Mən aşiq lala dağı,
Bürüyb lala dağı,
Hər yara sağalsa da,
Sağalmaz bala dağı.

Dəryada gəmim qaldı,
Əkmədim zəmim qaldı,
Arzun gözündə qalsın,
Necə ki, mənim qaldı.

Şalım qara boyandı,
Ucu yerə dayandı,
Mənim ahu-zarımdan,
Yatmış fələk oyandı.

Bulud gəldi qalandı,
Köylüm evi talandı,
Nə dərdimə dərman var,
Nə yaram sağalandı.

Qızılgül alçalandı.
Dərmədim alçalandı,
Səni kimlər qarğadı,
Paltarın boğçalandı?

Maralın gözü qanlı,
Gözü qan, üzü qanlı,
Balam əlimdən getsə,
Tutaram sizi qanlı.

Aman fələk, dad fələk,
Heç olmadım şad fələk,
İçirdiyin şərbətdən,
Özün də bir dad fələk.

Canımı aldı fələk,
Dəndlərə saldı fələk,
Bağda bir nar yetirdim,
Onu da saldı fələk.

Araz qıraqındayam,
Çeşmi çıraqındayam,
İtirmişəm balamı,
Onun sorağındayam.

Dağların qarı mənəm,
Gün düşsə ərimənəm,

Qəbrimi quzeydə qaz,
Cavanam çürümənəm.

Fələyi dindirəydim,
Bilməzin bildirəydim,
Mənə yazı yazanda,
Qələmin sindiraydım.

Keçməyir sözüm neylim,
Bu dərdə dözüm neylim,
Ah çəksəm aləm yanar,
Çəkməsəm özüm neylim?

Qaynar qazanım mənim,
Çalar ozanım mənim,
Düşsün əldən qələmin,
Yazı yazanım mənim.

Ox getdi qaldı yayım,
Göyə qalxdı harayım,
Nəsibim ayrılıqdır,
Qismətdə yoxdu payım.

Kölgədən günə düşdüm,
Bağlı divana düşdüm,
Fələk, evin yixılsın,
Sən deyən günə düşdüm.

Əziziyəm, yara var,
Yaram üstə yara var,
Aç bax bağrımın başın,
Gör yanmamış hara var?

Əzizim, nə çaram var,
Bir saralmaz yaram var,
Tikildi dirəksiz dam
Yatmasam nə çaram var?

Araz aşanda ağlar,
Kür qovuşanda ağlar,
Analar-balasından,
Ayri düşəndə ağlar.

Bu dağlar, yalın dağlar,
Möhnəti qalın dağlar,
Sizdə igid basırdım,
Keşikdə qalın, dağlar.

Əzizim, nədən gəlmir,
Qürbətə gedən gəlmir,
Hamı gedənlər gəldi,
Mənimki nədən gəlmir.

Dağlardan enənə bax,
Evinə dönənə bax,
Muradına çatmayıb,
Çıraqı sönənə bax.

Dağlar başın sar almış,
Duman almış, qar almış,
Göydən düşən bir daşla,
Od-ocağım qaralmış.

OVSUN NƏĞMƏLƏRİ

1

Mən nənəmin ilkisiyəm,
Ağzı qara tülküsüyəm,
Mən səni yandırdım,
Sən də məni yandır.

2

Təzə ay, səni xoş gördük,
Ziyilin yerin boş gördük.

3

Çax daşı,
Çaxmaq daşı,
Allah versin
Yağışı.

4

Kölgə dağlara,
Gün buralara.

5

Yağladım,
Zağladım,
Qurdun ağzın
Bağladım.

6

Xeyrə atırsan, at!
Şərə atırsan, yat,

7

Ağ daş, qara daş,
Buna bir qardaş.

8

Tapıl-tapıl pul verrəm,
Tapılmasan kül verrəm.

9

Fatma nənə, Fatma nənə,
Sarısı sizin zəmiyə,
Yaşlı bizim zəmiyə!

10

Xəzri səni alaram,
Ələyimə salaram
Üç deyincə kəsməsən,
Od-ocağa qalaram.

11

Mən anamın ilkisiyəm,
Ağzı qara tülküsüyəm,
Xəzri səndən bezmişəm,
Gilavar gözləmişəm.

12

Biz gəlini gətirdik,
Mənzilinə ötürdük,
Gəlin uğurayaqdır,
O, ərinə dayaqdır.

13

Üzərliksən, havasan,
Min bir dərdə davasan,
Balama göz vuranın
Gözlərini ovasan.

14

Üzərlik dana-dana,
Ocaqdan götür sana,
Nəzəri bəd olanın,
Gözləri odda yana.

15

Üzərliyim çatlaşın,
Yaman gözlər partlaşın,

Ağrin, bəlan tökülsün,
Dərd üstündən atdansın.

16

Dörd tərəfi gül eylədim,
Bədnəzər gözün kül eylədim.
Kandara sancıdım iskənəni,
Qayıtsın evin gedəni.

17

Əqrəb-əqrəb axınca
Çaxmağını çaxınca,
Əqrəb oldu bir kişi,
Bağladı qurdu-quşu.
Süleyman peyğəmbərin bıçağı,
Fatma nənənin qurşağı.
Üf... üf... üf...

18

Həzrət Süleyman eşqinə,
Cin qızı Mərcan hökmünə,
Bəni-adəmdən, bəni-heyvandan,
Cindən, şeytandan, axar sudan,
Köklü ağacdən, dibli qayadan,
Yeddi yolun ayrıcından
Hər kəsin cilləsinə düşmüsənsə,
Çilləni kəsdim.

19

Bir ovuc duz,
Ocaqda qız.
Yanıb kül olsun,
Balama dəyən göz!

Ağırlığım, uğurluğum,
 Dağlara, daşlara,
 Göydən uçan quşlara,
 Qurumuş ağaclarla,
 Bal verməz arılara,
 Deyingən qarılara.
 Boz qurddan hay alasan,
 Xızırdan pay alasan.
 Kamal suyu, camal suyu,
 Can sağlığı suyu.

Üzərliksən, havasan,
 Min bir dərdə davasan.
 Çıxdım uca bir dağa
 Çox yalvardım Allaha.
 – Dedi, nədir biçarə?
 – Dedim, biçarəyə çarə.
 – Dedi, məzəli üzərlik,
 – Dibi kölgəli üzərlik,
 Dər sal, oda çatlaşın,
 Yaman gözlər pırtlaşın.
 Bir, iki, üç, dörd, beş, altı, yeddi,
 Qada-bəla bizdən getdi.
 Üzərliyim çırtladı,
 Yaman gözlər pırtladı.
 Başı börklü üzərlik,
 Köməcli, köklü üzərlik.
 Səni salıram oda,
 Görət hökmün, üzərlik.

ALQIŞLAR, DUALAR

A

Abadlığa çıxasan.
Aqıbətin xeyir olsun.
Ağ günə çıxasan.
Ağ bəxt olasan.
Ağıl-kamal sahibi olasan.
Ağrı görməyəsən.
Addı-sannı olasan.
Adı uca olasan.
Azar-bezar görməyəsən.
Ayağı yüngül olasan.
Ayüzlü olasan.
Arzuna qovuşasan.
Atlaz donlu olasan.
Açıq ürəyinə qara xal düşməsin.

B

Barlı-bəhərli olsun.
Başıuca olasan.
Başından bir tük əskik olmasın.
Bahar günlü olasan.
Başın qovğa görməsin.
Behiştlik olasan.
Behişt yerin olsun.
Becərdiyin bəhrəli olsun.
Bədnəzərə gəlməyəsən.
Bəzek-düzəkli olasan.
Bəyəndiyinə qovuşasan.
Bəla görməyəsən.
Bərəkətli olsun.
Bərkə-boşa düşməyəsən.
Bəxtiyarlığa çıxasan.

Bəxtiyar günün olsun.
Bəxtin açılsın.
Bina-bəndlə olasan.
Bir əkib beş götürəsən.
Biçinin avand gəlsin.
Biçdiyin ruzulu olsun.
Boy-buxunlu olasan.
Bolluq içində üzəsən.
Böyüklüyə çatasan.

C

Cavanmərd olasan.
Calalın artsın.
Canın ağrımاسın.
Can-başın bəla görməsin.
Canın sağ olsun.
Cah-calallı olasan.
Cənnətməkan olasan.
Cərgələrə qoşulasan.

Ç

Çal-çağırin olsun.
Çəsmə kimi durulasan.
Çörəyi bol olasan.
Çörəyin ovsanata düşün.

D

Dava-döyük görməyəsən.
Dağ arxalı olasan.
Dadlı-ləzzətli günlər görəsən.
Dadına Xıdır İlyas yetişsin.
Dadına Allah çatsın.
Dayağın Tanrı olsun.
Danəndəliyə çatasan.
Danlaq görməyəsən.

Darlıq çəkməyəsən.
Dastanlara düşəsən.
Dəbdəbəyə çatasan.
Dədə-babalı olasan.
Dəyib-dolaşanın olmasın.
Dəm-dəsgahlı günə çıxasan.
Dərd-bəla görməyəsən.
Dərd-qəmin olmasın.
Dərd-sər bilməyəsən.
Dərd-möhənət çəkməyəsən.
Dərd-həsrət bilməyəsən.
Dərman-davacat tanımayasan.
Dəstək qız olasan.
Diləyin hasıl olsun.
Dileyinə çatasan.
Dilin gödək olmasın.
Dilişirin olasan.
Dilli-ağızlı olasan.
Dilli-dilavər olasan.
Dirilik suyu içəsən.
Dolaşiq işin olmasın.
Dost-düşmən yanında başın aşağı olmasın.
Dövlət quşu başına qonsun.
Dövrana çatasan.
Dua sahibi olasan.
Duz-çörəyin bol olsun.
Duz-çörək sənə halal olsun.
Duz-çörək kəsdiyindən xeyir görəsən.
Dünyada darlıq görməyəsən.
Düşümlü baxtin olsun.

E

Evin abad olsun.
Ev-eşik sahibi olasan.
Ev tikib ocaq salasan.
Eyş-işrət içinde yaşayasan.
El gözündə uca olasan.

Elli-obalı olasan.
El köməyin olsun.
El arxan olsun.
El dadına çatsın.
Eldən ayrı düşməyəsən.
Enlikürəkli olasan.
Etibarına güvənilsin.
Etibardan düşməyəsən.

Ə

Əbədiyyətə qovuşasan.
Əqrəban köməyin olsun.
Ədəb-ərkan sahibi olasan.
Ədalət köməyin olsun.
Əzab-əziyyət görməyəsən.
Əziz olasan.
Əyilmək bilməyəsən.
Əkdiyin bərəkətli olsun.
Əlin var olsun.
Əli açıq olasan.
Əliaşağı olmayıasan.
Əməyin bəhrəsin görəsən.
Əmin-amanlıqda olasan.
Ərsəyə çatasan.
Əsilli-nəsilli olasan.

F

Fağırlıq görməyəsən.
Fağır-füqəra köməyi olasan.
Fərəh içində üzəsən.
Fikir-xəyal çəkməyəsən.

G

Geyimli-kecimli olasan.
Geyim-kecim dərdi çəkməyəsən.

Gen-bolluq içinde üzəsən.
Gəlin gətirəsən.
Gözdağı görməyəsən.
Gözlədiyinə çatasan.
Gözünə nur dolsun.
Görən gözlərin yumulmasın.
Günün xoş keçsin.

H

Havadar olasan.
Haqqa çatasan.
Haqq köməyin olsun.
Hazırcavab olasan.
Halallığa qovuşasan.
Halal süd əmmiş baxtına çıxsın.
Halalına haram qatılmasın.
Hampa qapısı tanımayaşan.
Hikmət sahibi olasan.
Hörmət-izzət sahibi olasan.
Hünərvər olasan.

X

Xalıq köməyin olsun.
Xata-bala görməyəsən.
Xata-baladan uzaq olasan.
Xeyir görəsən.
Xeyrxəbər olasan.
Xeyir-şərə yarryasan.
Xəzan görməyəsən.
Xətirli olasan.
Xəcıl olmayasan.
Xızır köməyin olsun.
Xızır dadına çatsın.
Xoşbəxt olasan.
Xoşqədəm olasan.
Xoşgünlü olasan.
Xudavəndi-aləm sənə kömək olsun.

I

İztirab çəkməyəsən.
İllərə qovuşasan.
İlin ildən xoş gəlsin.
İntizar çəkməyəsən.
İpək ömrün olsun.
İstəyinə çatasan.
İxtiyar sahibi olasan.
İşığın yansın.
İşıqlığa çıxasan.
İşin avand olsun.
İşli-güclü olasan.

K

Kamallı olasan.
Kamala çatasan.
Kasadlıq görməyəsən.
Kefli-damaqlı olasan.
Kədər bilməyəsən.
Kəramət sahibi olasan.
Kin-küdürət bilməyəsən.
Köklü-budaqlı olasan.
Kölgən üstümüzdən əskik olmasın.
Kölgəndə dolanaq.
Köməyinə Tanrı çatsın.
Könlüəçiq olasan.
Könlüsünəqliq bilməyəsən.
Külli-ixtiyar sahibi olasan.
Küp içində üzəsən.
Kuskünlük görməyəsən.

Q

Qada-bala görməyəsən.
Qazanca çatasan.
Qazancın birə-min olsun.

Qayğı bilməyəsən.
Qamətin əyilməsin.
Qapın kılıd görməsin.
Qara gün görməyəsən.
Qadan mənə gəlsin.
Qeyrətli igid olasan.
Qəlbin nisgil görməsin.
Qəlbisiniq olmayasan.
Qəm-qüssə görməyəsən.
Qəriblik çəkməyəsən.
Qız baxtına gün doğsun.
Qız-gəlin görəsən.
Qılinc tutan əlin ağrı görməsin.
Qollu-budaqlı olasan.
Qonaq-qaralı olasan.
Qonum-qonşulu olasan.
Qonum-qonşu dadına çatsın.
Qohum-qardaş arxalı olasan.
Qoşa qariyasız.
Qüvvətdən düşməyəsən.
Qüdrətli olasan.
Qürbət görməyəsən.

M

Mal-dövlətli olasan.
Mehribanlıq görəsən.
Məəttəl qalmayasan.
Məzəmmət çəkməyəsən.
Məyus olmayasan.
Mərdimazardan uzaq olasan.
Mətləbinə çatasan.
Möhnət çəkməyəsən.
Mübarəkqədəm olasan.

N

Nazlı-duzlu olasan.
Naz-nemət içinde böyüyəsən.

Naibliyə çatasan.
Namərdə möhtac olmayasan.
Naümid olmayasan.
Neynim, nə edim deməyəsən.
Nəsilli olasan.
Nəhs işin olmasın.
Nəşəli günlərin olsun.
Nuşcanlıqla yeyəsən.
Nuş olsun.

O

Ovun qanlı olsun.
Ovun yağlı olsun.
Oğullu-qızlı olasan.
Ocağın közərsin.

Ö

Övlad atası olasan.
Övladlı olasan.
Özüllü olasan.
Ömrün uzun olsun.

P

Payın çox olsun.
Parlaq günün olsun.
Pərvəriş tapasan.
Pərişanlıq bilməyəsən.
Pərt olmayasan.

R

Rahatlığa çıxasan.
Rövnəq tapasan.
Ruzili olasan.
Ruhun şad olsun.

S

Sabahın xeyirlə açılsın.
Savaba çatasan.
Savab sahibi olasan.
Saqqalın ağarsın.
Sağ əlin başıma.
Sağlıqla yeyəsən.
Sağlam olasan.
Sayıb-sayılan olasan.
Sevinən günün olsun.
Sevinc tapasan.
Səmərin görəsən.
Sənət sahibi olasan.
Səsli-sədali olasan.
Sinə dağı çəkməyəsən.
Sınıqlıq bilməyəsən.
Sözükeçən olasan.
Su kimi aydınlığa çıxasan.
Sucan ömrün olsun.
Südü halal olasan.

Ş

Şadxəbər olasan.
Şadlıqla yaşayasan.
Şanlı-şöhrətli olasan.
Şan-şöhrətə çatasan.
Şəfa tapasan.
Şöhrətlənəsən.
Şümşadboylu olasan.

T

Tay-tuş yanında başıuca olasan.
Tale sənət yar olsun.
Tanrı köməyin olsun.
Taxt-taca çatasan.

Təzə bəy olasan.
Təzə gəlin olasan.
Təmkin yarağın olsun.
Tənə görməyəsən.
Toy-bayramda olasan.
Toy-büsət görəsən.
Toy-düyün içində olasan.
Töhmət görməyəsən.

U

Uğurun açıq olsun.
Uğursuzluq bilməyəsən.
Uzanan işin olmasın.
Ulu olasan.
Ucalıb enməyəsən.

Ü

Üzüağ olasan.
Üzüntü çəkməyəsən.
Ümidini Allah üzməsin.
Ürəyiaçıq olasan.
Ürəyişen olasan.
Ürəkağrısı bilməyəsən.

V

Var-dövlət sahibi olasan.
Vətən gözündə ucalasan.
Vüqarlı olasan.

Y

Yaradan köməyin olsun.
Yaman gün görməyəsən.
Yanaqların allansın.

Yarımçıq işin olmasın.
Yaxşılığa çatasan.
Yerin cənnət olsun.
Yerli-yurdlu olasan.
Yetim-yesirlik görməyəsən.
Yolun açıq olsun.
Yorğunluq bilməyəsən.
Yoxsulluq görməyəsən.
Yurd sahibi olasan.
Yurd-yuva salasan.
Yurd-yuvan abad olsun.
Yuxun şirin olsun.
Yüksələsən, alçalmayasan.

Z

Zaval görməyəsən.
Zəkali olasan.
Zər-ziba içində üzəsən.
Zəhmətlə ucalasan.

DƏDƏ QORQUD ALQIŞ-DUALARI

Ağ alnında beş kəlmə dua qıldıq, qəbul olsun.
Ağ aylda ağca qoyunun sana şülen olsun.
Ağ birçəkli anan yeri behişt olsun.
Ağ saqqallı baban yeri uçmaq olsun.
Azıb golən qadanızı Tanrı sovsun, xanım hey.
Amin, amin deyənlər didar görsün.
Axır vaxtında ari imandan ayırmasın.
Allah verən umudun üzülməsin.
Allah-taala sana bir oğul versin.
Bu ad, bu yigidə qutlu olsun.
Qara başım qurban olsun, qurdum, sana.
Qara dağların yixılmasın.
Qara başım qurban olsun, suyum sana.

Qara dağa yetdiyində aşit versin.
Qara ölüm gəldikdə keçid versin.
Qanlı-qanlı sulardan keçid versin.
Qatar-qatar dəvələrim sana yüklət olsun.
Qadir Tanrı səni namərdə möhtac etməsin.
Qadir Allah üzünü ağ etsin.
Qarlı qara dağların yixılmasın.
Qamən axan görklü suyun qurumasın.
Qanatların ucları qırılmamasın.
Qarşı yatan qara dağlar sənə yaylaq olsun.
Qutlu olsun dövlətiniz.
Dənliyi altun ban evlərim sana kölgə olsun.
Dürtüşərkən ala göndərin ufanmasın.
Dövlətsizlər şərindən Allah saxlasın xanım, sizi.
Elimizdə çalıb ayıdan ozan olsun.
Əlin var olsun.
Yerli qara dağların yixılmasın.
Yüksək qara dağlarım sana yaylaq olsun.
Kölgəlicə qaba ağacın kəsilməsin.
Ocağına bunçılıyın övrət gəlsin.
Ol ögdüyüm uca Tanrı dost oluban mədəd irsin, xanım hey.
On otuz on yaşıınız dolsun, haqq sizə yaman göstərməsin.
Dövlətiniz payəndə olsun, xanım hey.
Sağlıqlar sağıcan dövlətin haqq artırınsın.
Sən sağ ol, qadın ana.
Soyuq-soyuq suların sana içət olsun.
Tovla-tovla şahbaz atlarım sana binət olsun.
Haqq yandıran çıraqın yana dursun.
Çaparkən ağ-boz atın büdrəməsin.
Çalandı qara polad üz qılincin kütləşməsin.

Bayatılar

VƏTƏN. QÜRBƏT

Bu qala daşdı qala,
Çinqıllı, daşdı qala.
Qorxuram qərib öləm,
Yar gözü yaşıdı qala.

Gəl, məni fağır ağla,
Kimsəm yox sağır ağla.
Çıx dağların başına,
Adımı çağır ağla!

Elədimi dad ola,
Fəryad ola, dad ola.
Qorxuram qərib öləm,
Ağlayanım yad ola.

Yağı gəldi yanımı,
Susamışdı qanımı.
Döndüm qurbət ellərdən,
Qüvvət gəldi canımı.

Kəm baxtı sönən qərib,
Qurbətdə ölen qərib.
Bəxtəvər günə düşdü,
Vətənə dönən qərib.

Mən aşiqəm Qarabağ,
Şəki, Şirvan, Qarabağ.
Tehran cənnətə dönsə,
Yaddan çıxmaz Qarabağ.

Əziziyəm, dilən gəz,
Bağda gülə dilən gəz,
Qürbətdə xan olunca,
Vətənində dilən gəz.

Payız qışdan əzəldi,
Yarpaq tökən xəzəldi,
Vətən viran da olsa,
O, cənnətdən gözəldi.

Gəmi gəldi, yan gəldi,
İçində bir can gəldi,
Vətən həsrəti çəkdim,
Gözlərimə qan gəldi.

Bu yoldan ötən yaxşı,
Geyməyə kətan yaxşı,
Gəzməyə qərib ölkə,
Ölməyə Vətən yaxşı.

Belədimi qürbət el,
İgid oğul, qürbət el,
Adamı tez qocaldır,
Qərib ölkə, qürbət el.

Tutmadı dağlar məni,
Bülbüllü bağlar məni,
Qəribəm bir kəsim yox,
Təkcə yar ağlar məni.

Bu yerlər tala yeri,
Bürc yeri, qala yeri,
Qiyamət o gün qopar,
El köçə, qala yeri.

Qürbətdə cana yetdim,
Təng olub, sana yetdim,

Vətənə dönen günü,
Dinə, imana yetdim.

Çuxanın ağı bizdən,
Belinin bağı bizdən,
Düşmən gəlib yurd salsa,
Alar xoş çağrı bizdən.

Burda yolum oldu tən,
Varmı bu yoldan ötən?
Bu dünyada şirin şey,
Bir anadır, bir Vətən.

Dağlar başı buz bağlar,
Dörd yanı yarpız bağlar,
Qürbət eldə ürəyim,
Dərddən, qəmdən buz bağlar.

Ağlayarlar, gülərlər,
Göz yaşını silərlər,
Köçən yurdun qədrini,
Düşən yurda bilərlər.

Çən, duman düzə neylər?
Zülfün tök üzə, neylər?
Ov bizim, ovlaq bizim,
Yad ovçu bizə neylər?

Qəribəm vətənim yox,
Bu yoldan ötənim yox,
Düşdüm dərin dəryaya,
Əlimdən tutanım yox.

MƏRDLİK. NAMƏRDLİK. DOSTLUQ. İGİDLİK. MƏĞRURLUQ. NAMUS – QEYRƏT – AR

El batır qəm dəryada,
Kimə gedim mən dada?
İgid döyüşdə ölsə,
Adı qalar dünyada.

İgid gərək atlana,
Atın minə, atlana,
Mərd odur ki, döyüşdə
Hər yaraya qatlana.

Dağlar batıbdır qara,
Ovçu düşübdür dara,
Üzünə gülən dostun,
Qayıt, bir qəlbin ara.

Əzizinəm, kasad olmaz,
Mərd əli kasad olmaz,
Yüz namərdin çörəyin
Doğrasan, kasa dolmaz.

Bu sazı alan gəlməz,
Oxuyub-çalan gəlməz,
İgidi öldürsələr,
Dilinə yalan gəlməz.

Yandırıb-yaxdı məni,
Dağ-daşa çaxdı məni,
Mərd bilib arxalandım,
Namərd tək yıldızı məni.

Donu tik, üz ilməni,
Şanə tək düz ilməni,
Vəfali dost yad olmaz,
Görməsə yüz il məni.

Əziziyəm, aslandı,
Qılınc qından aslandı,
Tülküdən aslan olmaz,
Aslan elə aslandı.

Əzizinəm, din barı,
Danış barı, din barı,
İgidə tab gətirməz,
Yağlı tikən min barı.

Mən aşiq nə vəfası,
Nə əhdி, nə vəfası,
Vəfaliya can qurban,
Namərdin nə vəfası,

Əzizinəm, dost aşı,
Dost xörəyi, dost aşı,
Düşmənin gülləsindən
Yaman olar dəst daşı.

Dünyanın gərdişindən,
Təng oldum hər işindən,
Mərdin başı qal çəkir,
Namərdin şər işindən.

Sən məni qul eylədin,
Dərdimi bol eylədin,
Dağıtdın el-obanı,
Düşmənə yol eylədin.

Əzizim, dalda gəzər,
Bülbüller dalda gəzər,
Mərdlər qabağı gözlər,
Naməndlər dalda gəzər.

Əziziyəm, baş əyər,
Barlı budaq baş əyər,

Dünya namərd dünyadı,
Mərd namərdə baş əyər.

İgidin bir atıdır,
Bir də təmiz zatıdır,
Koroğluda qoçaqlıq,
Onun ehtiyatıdır.

ARXA. KÖMƏK. DAYAQ. İFTİXAR

Əzizim, ötmək olmaz,
Köhləni ötmək olmaz,
Elin atlığı daşı,
Yerdən tərpətmək olmaz.

Dağların qaşı sənsən,
Dibinin daşı sənsən,
Eldə neçə igid var,
Hamının başı sənsən.

Eləmi arxa gəlsin,
Su axısın, arxa gəlsin,
Mən təkəm, düşmənim çox,
Köməyə arxa gəlsin.

Dağ döşündə damım var,
Bağımda badamım var,
Gəl qapıdan gir qardaş,
Desinlər adamım var.

Bu yurdun tacı bağlar,
Meyvəsi acı bağlar,
Ağrısa qardaş başı,
Yenə də bacı bağlar.

Dərd əlindən dağ yanar,
Bağça yanar, bağ yanar,

Qardaş girsə qapımdan,
Evimdə çıraq yanar.

Gəmim gələr, yan gedər,
İçində bir can gedər,
Qardaş gələn yollara,
Bacılar qurban gedər.

Xəncər üstə qaş gəlir,
Qoşun başabaş gəlir,
Qoşuna qurban olum,
İçində qardaş gəlir.

Gətir sazını, qardaş,
Pozma yazını, qardaş,
Böyü, ol qoçaq igid,
Çəkim nazını, qardaş.

GÜN-GÜZƏRAN. ŞİKAYƏT – NARAZILIQ. BƏXT – TALE

El köç eylər bu dağa,
Quşlar qonmaz budağa,
Elə ki, mən dözürəm,
Heç kəs dözməz bu dağa.

Gül əkdirim gül məkanda,
Yerin bil, gül, məkanda,
Sən güldün, mən də güldüm,
Mən handa, gülmək handa?!

Mən aşiqəm, o dala,
O budağa, o dala,
Varmı ocağı sönən,
Ürəyimdən od ala.

Pərvanə nədən yana,
Od tuta bədən yana,

Yaxşı dost yaman gündə,
Çəkilir nədən yana?

Eləmi bağrı qara,
Bir quş var bağrıqara,
Lalə kimi gül olmaz,
Onun da bağrı qara.

Eləmi qar qamışa,
Qar yağıb Qarğamışa,
Yüz min bəndə neynəsin,
Biz fələk qarğamışa.

Mən aşiq gülə-gülə,
Gül əkdirim gülə-gülə,
Düşmən evimi yıldı,
Üzümə gülə-gülə.

Əziziyəm, gülə naz,
Bülbül eylər gülə naz,
Dövran elə dövrəndi,
Ağlayan çox, gülən az.

Ağlaram ağlar kimi,
Dərdim var dağlar kimi,
Xəzəl ollam, tökülləm,
Viranə bağlar kimi.

Dərd getdi qada qaldı,
Günüm fəryada qaldı,
Zülm əlindən el köçdü,
Yurd-yuvam yada qaldı.

Bu yerdə su dayındı,
Od gəldi suda yandı,
Dərdimi suya dedim,
Alışdı su da yandı.

Ay keçdi, ilim yandı,
Köynəkdə milim yandı,
Dərddən ürək tutuşdu,
Ağzımda dilim yandı.

Sel gəldi, daş axıtdı,
Suyu çاش-baş axıtdı,
El köcdü, oba qaldı,
Daş-divar yaşı axıtdı.

Arazam, Kürə bəndəm,
Bülbülməm, gülə bəndəm,
Dindirmə, qan ağlaram,
Bir şirin dilə bəndəm.

Hər dərdə dözən mənəm,
Əhdim var, bəzənmənəm,
Göz yaşlı, ürək qəmli,
Sərgərdan gəzən mənəm.

Dağ üstə hara baxdım,
Yar gəldi, yara baxdım,
Sənin üzün gülmədi,
Mənim də qara baxdım.

Mən oldum ağlamaqdan,
Arxa su bağlamaqdan,
Bağda xəzəl qalmadı,
Yarama bağlamaqdan.

Bir quş gəlir Dərbənddən,
Yükün tutubdu qənddən,
Sinəmdə bir dəftər var,
Yazılıbdı hər dərddən.

Ovçunun gəşdi məndən,
Ox dəydi, keçdi məndən,

Mərdlərə körpü oldum,
Naməndlər keçdi məndən.

Əzizinəm, baş əyər,
Yolu bu dağ, daş əyər,
Zaman necə zamandı,
Mərd namərdə baş əyər.

Bu dağlar daşım oldu,
Sirim-sirdaşım oldu,
Mənə təsəlli verən,
Yenə göz yaşım oldu.

Dərd məndə üz görübdü,
Meydanı düz görübdü,
Gedir, gedir, qayıdır,
Məni yalqız görübüd.

Mən aşiq oda yanmış,
Od düşmüş o da yanmış,
Əlim dost ətəyindən,
Üzdü bir oda yanmış.

EŞQ – MƏHƏBBƏT. VƏFA – SƏDAQƏT. ETİBAR

Bülbüllər uçdu bağa,
Qondu budaq-budağa,
Dünyada bir canım var,
Olsun yara sadağa.

Sürünü sürün dağa,
Duman, gəl bürün dağa,
Leylisi itmiş Məcnun,
Salıbdır bir ün dağa.

Əziziyəm, gül bağda,
Bülbül bağda, gül bağda,

Sənsiz bağa girmərəm,
Xəzəl olsa gül bağda.

Ocağa odun qala,
Od gətir, odun qala,
Qorxuram düşəm ölüəm,
Canımda odun qala.

Mən aşiq ay camala,
Yar əldən, ay, cam ala,
Götür üzdən rübəndin,
Baxım bir ay camala.

Mən aşiqəm ayına,
Bəndəm qaşın yayına,
Qorxuram kirpik çalam,
Üzündən göz yayına.

Əzizim, yar arxına,
Su gəlib yar arxına,
İncədi barmaqların,
Qorxuram yarar xına.

Əzizim, dağda qara,
Gün düşüb dağda qara,
İtirmisən Leylini,
Məcnun ol, dağ-dağ ara.

Aşıq minayə gələ,
Xalın minayə gələ,
Küsmüşəm, barişmaram,
Göydən min ayə gələ.

Gedirdim yaraq ilə,
Ot biçdim oraq ilə,
Bir ilqarlı gözəli,
Gəzirəm soraq ilə.

Gecəni dan eyləmə,
Zülfünü yan eyləmə,
Baxışına mən qurban,
Könlümü qan eyləmə.

Mən aşiq neylim sənə,
Düşübdü meylim sənə,
Mən dönsəm üzüm dönsün,
Sən dönsən neylim sənə.

Mən aşiq gözlərinə,
Qoy baxım gözlərinə,
Canım canına qurban,
Gözlərim gözlərinə.

Dağlar başı meşədi,
Könlüm sıniq şüşədi,
Yarın yara töhfəsi,
Bir dəstə bənövşədi.

Zülfün suda mar kimi,
Oynar su damar kimi,
Sızıldatdın aşiqi,
Yağa su damar kimi.

Mən aşiq gül budağı,
Tutubdu gül bu dağı,
Məni dərdin əyibdi,
Necə ki gül budağı.

Ağ alma allanıbdı,
Ağacdan sallanıbdı,
Mən sənə nə dedim ki,
Gül üzün xallanıbdı?

Qaşların qibləgahdı,
Qiblə desəm günahdı,

Dağlara duman çöksə,
O da mən çəkən ahdi.

Əziziyəm, qanlı gül,
Qanlı seviş, qanlı gül,
Yemiş bülbül bağrını,
Çıxmış ağızı qanlı gül.

Çaylar təkin axmaram,
Başa həna yaxmaram,
Bir dəfə üzün görsəm,
Aya, günə baxmaram.

Araz deyiləm coşam,
Kür deyiləm qaynaşam.
Apar sərraf yanına,
Gör nə qiymətli daşam.

Güləm, gülü neylərəm,
Gülə qulluq eylərəm,
Mənə öz gülüm gərək,
Başqa gülü neylərəm.

Qızılgülü əkmərəm,
Dərib yerə tökmərəm,
Əlim zülfünə dəysə,
Şahmar olsa çəkmərəm.

Qönçə idim gül oldum,
Boy atdım, sünbüл oldum,
Bir dilbilməz quş idim,
Oxudum, bülbül oldum.

Mən aşiq oda giryan,
Mən giryan, o da giryan,
Dedim könlüm odun al,
Demədim, oda gir yan.

Əziziyəm, gündə mən,
Kölgədə sən, gündə mən,
İldə qurban bir olar,
Sənə qurban gündə mən.

İncəsən, incidən sən,
Sədəfdən, incidən sən,
Kəsərəm, dilim, səni,
Bilsəm yar incidənsən.

Çən alıb dağlar başım,
Bağ başım, bağlar başım,
Camalım bir aynadır,
Hər görən bağlar başın.

Mən aşiqəm ay bağlar,
Ay bağçalar, ay bağlar,
Qaşım, gözün təhrində,
Hansı usta yay bağlar.

Bulaq başı toz olar,
Üstü dolu qız olar,
Əyil dəsmalın götür,
Mən götürsəm söz olar.

Qara at nalı neylər,
Qara qaş xalı neylər,
Vəfali yarı olan,
Dövləti, malı neylər.

Əzizim, gül üzüdü,
Şeh düşdü gül üzüdü,
Güldün, ağlım apardın,
Bu necə gülüşüdü?

**AYRILIQ – HİCRAN. İNTİZAR – HƏSRƏT.
İSTƏK – ARZU. QƏM – KƏDƏR.
ÜZÜNTÜ – NİGARANÇILIQ. TƏSƏLLİ. NİSGİL**

Gəl gedək baş bulağ'a,
Suyu sərxoş bulağ'a,
Birin sən de, birin mən,
Tökək qan-yaş bulağ'a.

Ana, mənə az ağla!
Qiş sizilda, yaz ağla,
Nə vaxt yadına düşsəm,
Ağ kağıza yaz, ağla.

Mən aşiqəm gülzara,
Çəmənzara, gülzara,
Ayrılığa dözməkdən,
Axır gəlib gül zara.

Gülərəm gülən olsa,
Dərdimi bilən olsa,
Ağlamaqdən doymaram,
Göz yaşım silən olsa.

Dağların başı ilə,
Dibinin daşı ilə,
Yara bir namə yazdım,
Gözümün yaşı ilə.

Gəmi gələr yan verməz,
Açma yaram qan verməz,
Səni gözləyən ürək,
İntizardı, can verməz.

Bağ a girmərəm sənsiz,
Gülü dərmərəm sənsiz,

Desələr qərib ölüb,
O qərib mənəm sənsiz.

Araza gəmi gəldi,
Su daşdı, gəmi gəldi,
Yaş tök, ağla, gözlərim,
Ayrılıq dəmi gəldi.

Bu bağlar olmayaydı,
Saralıb solmayaydı,
Bir ayrılıq, bir ölüm,
Heç biri olmayaydı.

Aşıq ellər ayısı,
Şana tellər ayısı,
Bir gününə dözməzdim,
Oldum illər ayısı.

Çağırıram ağam gəl,
Ölməmişəm, sağam gəl,
Boynumda qəm zənciri,
Yolunda dustağam gəl!

Həyətləri sarı gül,
Yarı qonçə, yarı gül,
Gözlərindən sil yaşı,
Ayrılıqdır, barı gül.

Üzüyün qaşı mənəm,
Üstünün daşı mənəm,
Yar deyib kim ağlasa,
Gözünün yaşı mənəm.

Ox getdi qaldı yayım,
Göyə qalxdı harayım,
Qismətim ayrılıqda,
Yoxdu görüşdə payım.

Bağlar tükəndi bardan,
Yağı kam aldı yardan,
Nola bir xoş gün gələ,
Qurtaraq biz də dardan.

Gedirəm ölkə səndən,
Qorxuram yol kəsəndən,
Gəl bir üzünü görüm,
Ayrıldım bəlkə səndən.

Əzizim, sözlərindən,
Doymadım sözlərindən,
Bilsəydim ayrılıqdı,
Öpərdim gözlərindən.

Dəryada bir daşam mən,
Gövhərəm mən, qaşam mən,
Aranı dağlar kəsib,
Qanadım yox aşam mən.

Yar qəlbimi oymasın,
Dərd üstə dərd qoymasın,
Fələk mərdi namərdə,
Heç vaxt möhtac qoymasın.

Əlimdə ələmim var,
Qızıldan qələmim var,
Fələk, gəl dəymə mənə,
Uzaqdan gələnim var.

Dumanlı dağlarım var,
Bar verməz bağlarım var,
Gedirsən tez qayıt gəl,
Dalınca ağlarım var.

Ay dağlar, uca dağlar,
Hamıdan qoca dağlar,

Ayrılıqdan üzüldüm,
Mən necə dözüm dağlar.

Mən aşiq qoşa dağlar,
Verib baş-başa dağlar,
Yol verin, anam gəlsin,
Dönməyin daşa dağlar.

Çatılıb qaşın dağlar,
Bilinmir yaşın dağlar,
Hicran sənə də düşdü,
Ağrıdı başın dağlar?

Əzizim, ulu dağlar,
Çəsməli sulu dağlar,
Dibindən ellər köçər,
Başında bulud ağlar.

Araz daşanda mələr,
Kür qovuşanda mələr,
Bala öz anasından,
Ayri düşəndə mələr.

Əslim qarabağlıdır,
Sinəm çarpaz dağlıdır,
Nə gedən var, nə gələn,
Deyən yollar bağlıdır.

Dağlar başı dumandı,
Mənim halım yamandı,
Nə çox sürdü ayrılıq,
Bəlkə axır zamandı?

Dağlar başı tütündür,
Kimin qəlbi bütündür,
Əyil üzündən öpüm,
Dünya ölüm itimdir.

Qızılgül həşəm oldu,
Dərmədim həşəm oldu,
Səndən ayrı düşəli,
Ağlamaq peşəm oldu.

Ay çıxdı düzə düşdü,
Qırırım tel üzə düşdü,
Fələk bir iş işlədi,
Ayrılıq bizə düşdü.



Atalar sözü və məsəllər

VƏTƏN – QÜRBƏT

Vətənə gəldim, imana gəldim.
Gözsüz yaşamaq olar, Vətənsiz yox
Qəribi vurmuşlar, “Vay Vətən!” demiş.
Qürbət yerdən Vətən olmaz!
Qürbət görməyən adam Vətən qədri bilməz.
Köçən yurdun qədrini, düşən yurdda bilərlər.
El ağızı – çuval ağızı.
El igidləri ilə tanınar.
El içinde – ölü içinde!
El yandırıran şamı söndürmək olmaz.
El gücü, sel gücü.
Eli olmayanın, dili də olmaz.
Elin atdığı daş uzaq gedər.
Üzünü xalqa çevirənin arxası möhkəm olar.
Birlik harda, dirilik orda!
Güç birlikdədir.

YAZI – KƏLAM

Yazılan pozulmaz.
Qələm qılincdan itidir.
Qələm əyri kəsilsə də, doğru yazar.
Qələmin ucu – qılincın gücü.
Söz bir olsa, zərbi kərən sindirar.
Söz var el içinde, söz var ev içinde.
Söz var gələr keçər, söz var dələr keçər.
Sözü ağzında bişir, sonra çıxart.
Sözü sən at, yiyesi götürər.

Sözün düzünü zarafatla deyərlər!
Sözün doğrusunu uşaqtan xəbər al!
Sözün yalanı olmaz, yanlışı olar.
Ağıl ağıldan üstündür, söz sözdən ötgün.
Ev kimindir? – Oturanın! Söz kimindir? – Götürənin!
Elin sözü daşı yeridər.
Pis söz qəlp puldur, yiyeşinə qayıdar.
Saqqalım yoxdur, sözüm ötmür.
Ulu sözünə baxmayan, ulaya-ulaya qalar.
Səhrada gül bitməz, cahilə söz yetməz.
Sırrını dosta demə, dostun da dostu var!

KAMİL – CAHİL

Ağıl yaşda deyil – başdadır.
Ağıllı düşmən nadan dostdan yaxşıdır.
Dəvəycən boyun olunca, düyməcə ağlin olsun.
Alim olmaq asandır, insan olmaq çətin.
Cahilin ibadətindən, alimin yuxusu yaxşıdır.
Anlayana qul ol, anlamayana ağa olma.
Anlayana da can qurban, anlamayana da, dad yarımcıq əlindən.
Arifə bir işarə kifayətdir.
Bilik ağlin aynasıdır.
Bilməmək eyib deyil, soruşmamaq eyibdir.
At – yeriməklə, insan bilməklə.
Oynamaq bilmir, deyir: yerim dardır!
Quduran qırx gün yaşar.
Elm ağlin çıraqıdır.
Elmsız adam meyvəsiz ağaç kimidir.
Hirsin dövlətə zərəri var.
Cahil ilə bal yemə, aqil ilə daş daşı.
Qisas qiyamətə qalmaz.
Gəmiyə minib gəmiçi ilə dalaşma.
Kor kora kor deməsə bağrı çatlar.
Tamahkarı yalançı aldadar.
Ustadına kəc baxanın gözlərinə qan damar.

DOĞRU – YALAN

Doğru yolla gedən yorulmaz.
Yalan ayaq tutar, yeriməz!
Yalan ilə dünyani gəzmək olar, amma qayıtmaq olmaz.
Yalan üz qaraldır.
Yalançının evi yandı, heç kəs inanmadı.
Yalançının ipiylə quyuya düşən, quyuda qalar.
Oğru həmişə doğruluqdan danişar.
Oğru elə bağırdı, doğrunun bağlı yarıldı!
Oğru hamını oğru bilər.
Tutulmayan oğru, xandan-bəydən doğru.
Xain qorxaq olar.
Xəta məndən, əta səndən!

GÖZƏL – ÇİRKİN

Gözəlağa çox gözəl idi, vurdu çiçək çıxartdı.
Gözələ göz dəyər, qəlbə söz!
Gözəllik ondur, doqquzu dondur!
Tikə qarın doydurmaz, amma məhəbbət artırar.
Bəzənmisən bu gündəsən, bəzənməsən nə gündəsən?!
Qara qız bəzənincə, toy əldən gedər.

AİLƏ

Kişisi olmayan evin ruzisi olmaz.
Ər ilə arvadın torpağı bir yerdən götürülüb.
Arvad var ev tikər, arvad var ev yıخار.
Ana qızına taxt verər, ata qızına bəxt!
Anasına bax qızını al, qırığına bax bezini.
Ata malından mal olmaz, özün qazanmaq gərək!
Ata olarsan, ata qədrini bilərsən!

Atalar nə əkiblər, oğullar onu biçiblər.
Oğlanı kamal ilə, qızı camal ilə.
Qız ağacı – qoz ağacı, hər gələn bir daş atar.
Qız yükü – duz yükü!
Qız evində toydur, oğlan evinin xəbəri yox!

BÖYÜK – KİÇİK

Böyük sözünə baxmayan böyürə-böyürə qalar.
Böyüksüz evdə xeyir-bərəkət olmaz.
Kiçiyin kiçik yeri var, böyüyün – böyük!
Yol böyüyündür, su kiçiyin!
Qocadan demək, cavandan kömək!
Babadan hümmət – nəvədən xidmət.
Dövlətdə dəvə, övladda nəvə!
Cavanlıqda daş daşı, qocalanda ye aşı!
Uşağa buyur, dalınca yürü!
Uşağa yüz öyrət, gördüğün deyəcək.
Ağlamayan uşağa süd verməzlər.
Evin yaraşığı uşaqdır, süfrənin yaraşığı qonaq!

DOST – DÜŞMƏN

Dost arası pak gərək!
Dost başa baxar, düşmən ayağa!
Dost dosta tən gərək, tən olmasa gen gərək!
Dost dostu dar gündə sınayar.
Dost min isə – azdır, düşmən bir isə çoxdur.
Dostunu mənə söylə, sənin kim olduğunu deyim.
Dostun versə qum, sən onu ovcunda yum!
Örtülü bazar – dostluğunu pozar.
Tikə ilə dost olanlar, illər ilə küsülü qalar.
Dəvəçi ilə dost olanın darvazası gen gərək.

ADI VAR, ÖZÜ YOX

Adın nədir? – Daşdəmir. Yumşalısan, yumşalı!
Adın nədir? – Dərviş. Pul ilə olur hər iş!
Adımı sənə qoyum, səni yana-yana qoyum!
Quş qanadı ilə tanınar, insan adı ilə.
Qılınc öz qınıni kəsməz!
Qonaq sevənin süfrəsi boş olmaz!
Qonağın ruzisi özündən qabaq gələr.
Qonaqsız ev – susuz dəyirman!
Qonşu toyuğu qonşuya qaz görünər.
Qonşuda bişər, bizə də düşər!
Qonşunu iki inəkli istə, özün də bir inəkli olarsan!
Zülm ilə abad olan, ədl ilə bərbad olar.
Zülm yerdə qalmaz.
İstədiyim yar idi, yetirdi pərvərdigar.
Cəhənnəmə gedən özünə yoldaş axtarar.

MƏRD – NAMƏRD

Mərd əli kasad olmaz.
Mərddən bir çıxar, namərddən iki.
Keçmə namərd körpüsündən, qoy aparsın sel səni.
Namərdin plovundan, mərdin qaşıq aşı!
Vura bilməyən daşın böyüydən yapışar.
Vuran ığid dayısına baxmaz!
Qanı qan ilə yumazlar.
Qaşınmayan yerdən qan çıxardır.
İgid basdığını kəsməz.
İgid odur, atdan düşə atlana,
İgid odur, hər əzaba qatlana!
İgidin başı qalda gərək!
Qorx payızdan – qabağınca qış gəlir.
Qorxma qışdan – qabağınca yaz gəlir.
Qorxa-qorxa cənnətə gedincə, gülə-gülə cəhənnəmə get!

Qorxan gözə çöp düşər.
Qorxursan pişikdən, niyə çıxırsan deşikdən?
Göz gördüyündən qorxar.
Sərçədən qorxan dari əkməz!

YAXŞI – YAMAN

Yaman yeyənin olsun, yaman deyənin olmasın!
Yaman günün ömrü az olar.
Yaxşı at özünə qamçı vurdurmaz.
Yaxşı at yemini artırır, yaman at qamçısını!
Yaxşılıq et at dəryaya, balıq bilməsə, xalıq bilər.
Yaxşını yada vermə – hayifdir, yamanı yada vermə – ayıbdır!
Pis olmasa yaxşının qədri bilinməz.
Pişliyi torpağa əkdilər, göyərmədi!

KƏDƏR – SEVİNC

At ölüb, itlərin bayramıdır.
Zurnaçı zorunu püfənə verər.
Oynamaq bilməz, “yerim dardır” – deyər.
Dumbul görər oynar, mehrab görər ağlar.
Odu söndürüb, külü ilə oynayır.
Gülmə qonşuna, gələr başına!
Ağlarsa anam ağlar, qalanı yalan ağlar.
Keçinin əcəli gələndə, buynuzunu çobanın çomağına sürtər.
Ölülər elə bilir ki, dirilər halva yeyir.
Haynan gələn, vaynan gedər!
Tısbağını ya öldür, ya arxası üstə çevir!
Dəmiri nəm çüründər, insanı qəm.

SƏBƏB – NƏTİCƏ

Ağ gün ağardar, qara gün qaraldar.
Ağa ağ deyiblər, qaraya qara.
Ağın adı var, qaranın dadi!
Qara günün ağ günü də var!
Qara məni basınca, mən qaranı basım.
Qaradan artıq rəng yoxdur!
Yaş da quru oduna yanar.
Mal iyəsinə oxşar.
Yıxılana balta çalan çox olar.
İlan hər yerə əyri gedər, öz yuvasına düz!
Ac toyuq yuxuda dari görər!
Güç birlikdədir!
Güçünə bax, şələni bağla!
Od yanmasa tüstü çıxmaz.
Əyri otur, düz danış!
Sonraki peşmançılıq fayda verməz!
Cəfa çəkməyən səfa görməz!
Gül tikansız olmaz.
Balıq başından iyənər.

ƏMƏL – QANUN

Artıq tamah daş yarar, daş qayidar baş yarar!
Arxalı köpek qurd basar.
Açıqlı başda ağıl olmaz.
Yuxarı tüpürürəm – bığ, aşağı tüpürürəm – saqqal!
Yorğanına bax, ayağını uzat.
Səbirlə halva bişər, ey qora səndən.
Bəsləsən atlas olar tut yarpağından.
Qalan işə qar yağar!
Zərərin yarısından da qayıtməq xeyirdir.
Qurunun oduna yaş da yanar.
Quru palçıq divara yapışmaz.
Ehtiyat igidin yaraşığdır.

İstədi qaşın düzəldə, vurdu gözün çıxartdı!
Beş gün yaraq, bir gün gərək!
Lay-lay başa düşürsən, niyə yatmırısan?!
Çox yaşayan çox bilməz, çox gəzən çox bilər.
Ağıl yaşıda deyil, başdadır.
Toyuq qaz yerişi yerisə, öz yerişini də itirər.
Odu söndürüb, külü ilə oynayır.
Uman yerdən küsərlər.
Mal gedər bir yerə, güman gedər min yerə.
Gəzən ayağa daş dəyər.
Görünən kəndə nə bələdçi?!
Göz görməz, üz utanmaz.
İsti çörək təndirdən, minnəti yox pendirdən!
Olan oldu, torba doldu!
Ortada yeyir, qırqaqda gəzir.
Balığı nə vaxt tutsan təzədir.
Tək əldən səs çıxmaz.
Tutdu – qatiq, tutmadı – ayran!
Kor tutduğun buraxmaz.
Sirkə tünd olanda öz küpünü partladar.
Üstümü unlu görüb, adımı dəyirmançı çağırma!
Haqq yandıran şamı söndürmək olmaz.

İNSAN

Adam ağızında söz, qazan altında köz.
Adamı başdan, ağacı yaşdan!
Adamin başına nə gəlsə dilindəndir.
Adamin yerə baxanı, suyun lal axanı!
Çox yemək adamı az yeməkdən də qoyar.
Divarı nəm yışar, insanı qəm.
Heyvanın dişinə baxarlar, insanın işinə.
Başımı yarır, ətəyimə qoz tökür.
Pişik olmayan yerdə siçanlar baş qaldırar.
Kosa getdi saqqal gətirə, bığı da qoydu gəldi!
Saqqal yox ikən bığ var idi.

Az idi arıq-uruq, biri də gəldi dabanı cırıq.
Qarın başa bələdi.
Qarnım üçün deyil, qədrim üçündür.
Qaş düzəltdiyi yerdə, vurdu gözün çıxartdı.
Adın tut, qulağın bur.
Dil ağrıyan dişə dəyər.
Dil var bal gətirər, dil var – bəla.
Dil yanılar düzünü deyər.
Dil yanılar ürəkdəkini deyər.
Dilini saxlayan, başını saxlar.
Lalın dilini anası bilər.
Diş yox ikən dodaq var idi.
Əl əli yuyar, əl də üzü.
Əldən qalan əlli il qalar.
Gözsüz oləndə badamgözlü deyərlər.
Gördüyündən göz kirayəsi istəyir.
Qorxan gözə çöp düşər.
Kor nə istər? – İki göz! Biri əyri, biri düz!
Hər saqqalı olana ağsaqqal deməzlər.
Ürək yanmasa gözdən yaş çıxmaz.
Keçi can hayında, qəssab piy axtarır.
Ağız torba deyil büzəsən.

YEMƏK – İÇMƏK

Yemək ilə doymayan, yalamaq ilə doymaz.
Yeyərsən qaz ətinin, görərsən ləzzətimi!
Almanı soy ye, armudu say ye!
Əkiblər yemişik, əkərik yeyərlər!
Malını yeməyənin, malını yeyərlər.
Ortada yeyir, qıraqda gəzir.
Çox yemək adamı az yeməkdən də qoyar!
Ac qurd balasını yeyər.
Ac toyuq yuxusunda dari görər.
Haqq söz acı olar.

Aş daşanda kəfgir baha olar.
Harada aşdır, orada başdır.
Bal tutan barmaq yalar.
Doşab almışam, bal çıxıb.
Duz-çörək – düz-çörək!
Çörəyi ver çörəkçiye, bir çörək də üstəlik.
Ət yeyən quş dimdiyindən bəlli olar.
Ət sümüksüz olmaz.
Ucuz ətin şorbası olmaz.
Çiy yumurta soyulmaz.
Un kəpəksiz olmaz.
Halva-halva deməklə ağız şirin olmaz.
Keçəl halva yeyər, puluna minnət!

EV – EŞİK

Ev bizim, sərr bizim.
Evdə bişməyib, qonşudan gəlməyib.
Evdə öz başını bağlaya bilmir, toyda gəlin başı bağlayır.
Evdəki hesab bayırı çıxmaz.
Evində yoxdur dari, oturub hamidan yuxarı.
Yalançının evi yandı – heç kəs inanmadı!
Yalançını evinəcən qovarlar.
Qapı öz dabarı üstə dolanar.
Dəmir qapının taxta qapıya işi düşər.
Dam dirək üstə durar.
Tısbaga yeriyə bilmir, damını dalında gəzdirir.
Papaq başda yırtılar, başmaq ayaqda.
Papağı tülükü dərisindən, xəbəri yox gerisindən.
Sap üzülən yerdən qırılar.
Yırtıq tor ilə balıq tutmaq olmaz.
Kürkü yayda al, orağrı qışda.
Palaza bürün, elnən sürün!
Qazan ağızı örtülü qaynar.
Qazan gillənib qapağını tapar.

Dərziyə köç dedilər, iynəsini yaxasına sancdı.
Kömür çuvalının tozu ağ çıxmaz.
Şam başından yanar.
Şam yanmasa başına pərvanə dolanmaz.

TƏSƏRRÜFAT

Araba qırılanda yol göstərən çox olar.
Arabani at aparmaz, arpa aparar.
Arabanın qabaq çarxları hara gedərsə, dal çarxları da ora gedər.
Qayış nə bilir öküz nə çəkir?!
Dəyirman bildiyini eylər, çaq-çaq baş ağrıdar.
Dəyirmando doğulan siçan göy gurultusundan qorxmaz.
Yəhər ata yük olmaz.
Saxla gönü, gələr günü!
Oduna gedənin baltası iti olar.
Örkən nə qədər uzun olsa, yenə də doğanaqdan keçəcək.
Örkən üstə dari sərmək olmaz.
Eşsəyə gücü çatmir, palanı döyür.
Şərti şumda kəs, xırmanda yabalaşmayasan!

XƏRC – QAZANC

Qazanc qudurub mayanı yedi.
İlxıçının qazancı havayı at minmək olar.
Alan alib varlanıb, satan satıb aldanıb!
Almadığın heyvanın noxtasından yapışma.
Cavahir bazارında muncuq satılmaz.
Abbasını bəyənməyən beş şahı çıxardar.
Pulluya “bəli” deyərlər, pulsuz “dəli”.
Kasib pul tapdı, qoymağə yer tapmadı.
Sən saydığını say, gör felək nə sayır.
Sayanın quluyam, saymayanın ağası!
Bazar içində it qulağı kəsməzlər.
Örtülü bazar, dostluğunu pozar.

Öküzü olana, borç gün verərlər.
Əmanətə xəyanət olmaz.
Malın mal olunca, bazarın bazar olsun.
Müftə sirkə baldan şirindir.
Nağdı qoyub, nisyənin dalınca düşmə!
Şər deməsən, xeyir gəlməz.

VARLI – YOXSUL

Varını verən utanmaz.
Dövlət başa bəladır.
Dövlətdə dəvə, övladda nəvə.
Kasib öləndə molla xəstə olar.
Kasibin toyunda gecə qısa olar.
Abdaldan paşa olmaz, taxtadan maşa.
Sən ağa, mən ağa, inəkləri kim sağa?!
Bəy dediyin nədir, bəyənmədiyin nədir?!
Bəy ilə bostan əkənin tağı çıyində bitər.
Bəyin əli cibindən çıxınca, kasibin canı çıxar.
Boşdan bir çıxar, bərkədən iki!

MƏQAM – DÖVRAN

Hər aşığın bir dövrəni var.
Vaxtı itirsən hədər, görərsən böyük zərər.
Vaxtsız banlayan xoruzun başını kəsərlər.
Vaxtsız qonaq kisəsindən yeyər.
Bir gül ilə bahar olmaz.
Yaxşı il baharından bəlli olar.
Yaz var, qış var, nə tələsik iş var!
Yaz dumanı bar gətirər, qış dumanı qar.
Yazda çalan qışda oynar.
Ölmə eşşəyim, yaz gələr, yonca bitər.
Yayda işlə, qışda dişlə.
Qışın qarı, yayın bari.

Gecə qara, cüçə qara.
Axşamın xeyrindən gündüzün şəri yaxşıdır.
Hər gecənin bir gündüzü var.
Gündüz çıraq yandıran, axşam qaranlıqda qalar.
Yel aparan yelinki, yerdə qalan mənimki.
Yel əsəndə yellənir, yol görəndə yollanır.
Yel ilə gələn, sel ilə gedər.
Yelə tüpürən üzünə tüpürər.
Yağışdan çıxdıq, yağmura düşdük.
Yağmadı yağış, bitmədi qamış!
Gec eylər, güc eylər.
Gec gəldi, tez öyrəndi.

KAİNAT

Dünya gör-götür dünyasıdır.
Dünya malı dünyada qalacaq.
Yer qulaqlı olar.
Yer iyiyəsiz qalanda, donuz təpəyə çıxar.
Yersiz gəldi, yerli qaç!
Ah yerdə qalmaz!
Suyun lal axanı, adamın yerə baxanı.
Çağırılan yerə ar eləmə, çağırılmayan yeri dar eləmə!
Göydə toy var desələr, arvadlar nördivan axtarar.
Göyə dirək yaramaz, dənizə qapaq!
Su axdığı yerdən bir də axar.
Su bir yerdə qalanda iylənər.
Su yaranıb axmağa, göz yaranıb baxmağa!
Su gərək quyunun dibindən çıxsın, quyuya su tökməklə sulu olmaz.
Suda boğulan saman çöpündən yapışar.
Keçəl suya getməz.
Çay yanında quyu qazımaqlar!
Quyuya tüpürmə, vaxt olar suyunu içməli olarsan.
Arxa su gələnə qədər qurbağanın canı çıxar.
Dağ dağa qovuşmaz, insan insana qovuşar.
Qaya dağa arxalanar.

İt qaya kölgəsində yatar, deyər: – Öz kölgəmdir.
Dəniz tufansız olmaz.
Gün girən evə həkim girməz!
Meşə çäqqalsız olmaz!
Meşədə ağacın düzünü seçərlər.
Torpaq deyər: Öldür məni, dirildim səni.

MƏDƏN – HASİLAT

Qızıl açar dəmir qapıları açar.
Daş düşdüyü yerdə qalar.
Yetənə yetir, yetməyənə daş atır.
Gəzən ayağa daş dəyər.
Çirkaba daş atma, üstünə sıçrayar.
Dəmir dəmiri kəsər.
Dəmiri döyən dəmirçi olar.
Dəmiri isti-isti döyərlər.
Dəmiri kürədən dəmir çıxardar.
Zər qədrini zərgər bilər.
Mis ya sindi, ya cingildədi!

BİTKİLƏR

Ağac bar verəndə, başını aşağı dikər.
Ağac dibindən su içər.
Ağac əyildi – sindi, igid əyildi – öldü.
Ağacı qurd içindən yeyər.
Balta ağac kəsməzdi, sapı ağac olmasaydı!
Bar verən ağacı kəsməzlər.
Yıxılan ağaca balta çalan çox olar.
Bağ bağbansız olmaz, dəvə sarbansız!
Bağa bağ deməyiblər, bax deyiblər.
Bağ salan barın yeyər.
Bağa bax üzüm olsun, yeməyə üzün olsun.
Başa baxarsan bağ olar, baxmazsan dağ olar.

Bağçı bağı ilə, qarpız tağı ilə!
Gül qönçədə qalmaz, söz qəlbdə!
Gül tikansız olmaz.
Gülün qədrini bülbül bilər.
Meyvəsiz ağaca daş atmazlar.
Quşdan qorxan darı əkməz!
Ot kökü üstə bitər.

HEYVANLAR

At almamış, noxta davası edir.
At var – ot yoxdur, ot var – at yoxdur!
At minənindir, qılinc bağlayanın!
At minicisinə görə kişnər.
Atlı ilə piyadanın yoldaşlığı tutmaz.
Özgə atına minən tez düşər.
Eşşəyə min, ata çatınca.
Eşşək anqırar tayıni tapar.
Eşşək eşşəyə uzunqulaq dedi.
Eşşək nə bilir zəfəran nədir.
Eşşək olasan, çulun məxmər?!
Eşşəyə qızıl noxta taxsan yenə adı eşşəkdir!
Qoduq anasından qabaq gedər.
Qoduq böyüyər eşşək olar.
Dua oxumaqla donuz daridan çıxmaz.
İt araba kölgəsində yatar, elə bilər öz kölgəsidir.
İt qorxduğu yerə hürər.
İt quduranda yiyeşini qapar.
İt də getdi, ip də getdi!
Taziya tut deyir, dovşana qaç!
Pişik olmayıanda sıçanlar ova çıxar.
Sürü axsaqsız olmaz.
Sürübən ayrılan qoyunu qurd yeyər.
Qoç döyüşünə qoç dözər.
Qoç igiddən qoç törər.
Qoç olmamış buynuz çıxardır.

Dəvə qulağından asılmaz.
Dəvə nə qədər ariq olsa, dərisi bir eşşeyə yükdür.
Dəvədən böyük fil var.
Dəvənin qanadı olsa, uçmamış dam qalmaz.
Dəvəçi ilə dost olanın, darvazası gen gərək!
Ayı meşədən küsüb, meşənin xəbəri yox.
Aslan qocalanda, başına çaqqallar yiğilər.
Qurd adını dəyişər, xasiyyətini dəyişməz.
Sürüyə qurd gələndə, köpəyi yuxu tutar.
Qurddan qorxan qoyun saxlamaz.
Çaqqal var ki, baş kəsər, qurdun adı bədnamdır.
Tülükü tülkülüyünü sübut edincə, dərisi boğazından çıxar.
Meşə çaqqalsız olmaz.

QUŞLAR

Yeməmisən qaz ətini, nə bilirsən ləzzətini?!
Ördəkdən qaz yerişi tələb eləmək olmaz!
Toyuq bir su içər, bir yuxarı baxar!
Xoruz banlamasa səhər açılmazdır?
Xoruzun altında yumurta axtarır!
Xoruzun vəzifəsi banlamaqdır.
Cücəni payızda sayarlar!
Quş qanadı ilə, adam adı ilə!
Quş qanadından kirayə istəməz!
Alıcı quş dimdiyindən bilinər.
Qərib quşun yuvası olmaz.
Bayquş xarabalıq sevər.
Can verirsən boz sərçəyə ver, qaranquş gəldi-gedərdi!
Qarğadan gözəl quş istədilər, balasını göstərdi.
Qırqovul başını soxar kola, deyər heç kəs məni görmədi.
Tovuz quşunu tükünə görə kəsərlər.



Tapmacalar

TƏBİƏT VƏ TƏBİƏT HADİSƏLƏRİ

Ağ sandığım açıldı.
İçindən nur saçıldı.

(Sübh çağrı)

Ayağı yoxdur qaçıır,
Qanadı yoxdur uçur.

(Bulud)

Araba gedər izi yox,
Yanar, yanar, közü yox.

(Günəş)

Babamın bir çuxası var on iki cibi,
Cibin hər küncündə otuz düymə,
Hər düymənin bir üzü ağ, bir üzü qara.
(İl, ay, gün)

Bayırda dağdı,
Pambıqdan ağıdı,
Evə gələr,
Suya dönər.

(Qar)

Basdırışam iki toyuq,
Biri isti, biri soyuq.
(Yay, qış)

Bir qızıl öküzüm var,
Harda yatsa ot bitməz.

(Od)

Bir kişininin dörd evi var,
Biri yaşıldı, o biri al,
Biri sarıldı, o biri çal.

(Fəsiller)

Bir sinidə iki toyuq,
Biri isti, biri soyuq.

(Ay, Günəş)

Bir tabaq almaz,
Sabaha qalmaz.

(Ulduz)

Buxarı ha buxarı,
Buxarıdan yuxarı,
Ordan bir oğlan çıxdı,
Çiyini qara çuxalı.

(Tüstü)

Qəndə bənzər dadı yox,
Göydə gəzər qanadı yox.

(Qar)

Dağlarda qar əridi,
Ayaq tutub yeridi,
Dərə görüb bağırdı,
Dərya görüb kiridi.

(Çay)

Əl ilə tutmaq olmaz,
Göz ilə görmək olmaz.
(Külək)

Yaxşıca gözəldi hamiya baxar,
Üzünə baxanı yandırar, yaxar.

(Günəş)

Göydə gəzər qalaq-qalaq,
Gah tutqundur, gah rəngi ağı.
(Bulud)

Göydən bir ağac düşdü.
Barsız, budaqsız.
Onu bir quş yaladı,
Dilsiz, dodaqsız.
(Qar, Günəş)

O nədi ki, işığı var, istisi yox.
(Ay)

O nədi ki, özü var, kölgəsi yox.
(Su)

Odda yanmaz,
Suda batmaz.
(Buz)

Üçü bizə yağdı,
Üçü cənnət bağdı,
Üçü yiğib gətirir,
Üçü vurub dağıdır.
(Fəsillər)

NƏBATAT ALƏMİ (BİTKİLƏR, AĞACLAR, BAĞ, BOSTAN MƏHSULLARI)

Ağacın tutmaq olmaz,
Ətrindən doymaq olmaz.
(Qızılgül)

Bir sürü atlar,
Çəməndə otlar,
Vaxtı gələndə,
Dərisi çatlar.
(Pambıq)

Özü ala,
Yeri tala,
Para-para,
Qəlbi qara.

(Lalə)

Yağış yağanda,
Çimər, yuyunar.
Yazda geyinər,
Qişda soyunar.

(Ağac)

Bostanda var bir arvad,
Paltar geyib qatbaqat.
(Kələm)

Dağdan atsan əzilməz,
Bir yumruğa dözəmməz.
(Soğan)

Yaşıl tağım var,
Al otağım var.
Göy paltarında
Boz qurşağım var.
(Qarpız)

Yer altında sarı biz.
(Kök)

Ləyəndə, ay ləyəndə,
Gül boynunu əyəndə,
Yeyilər kal vaxtında,
Yemək olmaz dəyəndə.
(Xiyar)

Ağac başında sarı yumaq
Üstünə səpilib ağ sumaq.
(Heyva)

Altı dəri, üstü dəri,
İçində bir ovuc dari.
(Əncir)

Bir balaca boyu var,
Qırmızıdan donu var.
(Zoğal)

Bir dağarcıq unum var,
İçində bir vərdənə.
(İydə)

Bir təndirim var iki çörək tutur.
(Qoz)

O yanı taxta,
Bu yanı taxta,
Yumru bəy otaqda.
(Fındıq)

Balacayam, sariyam,
Deməyin ki, dariyam.
Sizə çörək oluram,
Zəmilərin bariyam.
(Buğda)

Bir damım var
Tək dirəkli.
(Göbələk)

Qat-qat qalası,
Qan piyalası,
Uçdu anası,
Qaldı balası.
(Buğda və saman)

Gün çıxar, gülər.
Axşam mürgülər.
(Günəbaxan)

Min bir oğul, bir ata
Hamısı minib bir ata.
(Qarğıdalı)

HEYVANLAR (QUŞLAR, HƏŞƏRATLAR)

Ovun alsan mırıldar,
Sığallasan xoruldar.
(Pişik)

Ağzin açar,
Zəhər saçar,
Hamı görüb,
Geri qaçar.
(İlan)

Altı bulaq içərlər,
Üstü zəmi biçərlər.
(Qoyun)

Altı taxta, üstü taxta,
Oturub bir otaqda,
Qoyun deyil, ot otlayır,
Toyuq deyil, yumurtlayır.
(Tısbağası)

Gözü bənzər ceyrana,
Xidmət edər insana.
Adam çıxsa üstünə,
Baş əyməz heç sultana.
(At)

Qanadı var uça bilməz,
Quru yerdə qaça bilməz.
(Balıq)

Yatanda yumru yatar,
Ətinə dərman qatar,
Kim istəsə tutmağa,
Tikanı ələ batar.

(Kirpi)

O nədir ki, səssiz göldə it hürər.
(Qurbağa)

Bağda uçar səhər-səhər,
Verər bizə yazdan xəbər.

(Qaranqus)

Qara qatır,
Bədlik satır,
Gecə gəzir,
Gündüz yatır.

(Bayquş)

Gündüz yatar yuvada,
Gecə gəzər obada.

(Yarasa)

Bir quşum var alaca,
Uçar qonar ağaca,
Ağacda bir ev tıkər
Nə qapı qoyar, nə baca.

(Baramaqurdu)

Qanadlıdır, quş deyil,
Buynuzludur, qoç deyil.

(Kəpənək)

Qanadı var uçmağa,
İynəsi var sancmağa.
Sevir işi, zəhməti,
Odur ki, var hörməti.

(Arı)

Dağda, qayada gəzər,
Quyruğunda var zəhər.
(Əqrəb)

Yazda yiğir yeməyini,
Çox sevir öz əməyini,
Yeyib yatar baharadək,
Nədir adı tapın görək.
(Qarışqa)

HEYVANDARLIQ MƏHSULLARI VƏ HEYVANLARLA ƏLAQƏDAR NƏSNƏLƏR

Ağ dəryanın suyun qızdır,
Üzü tamam ağaçca bezdir.
(Südün qaymağı)

Aşığın qan ayağı,
Qan əli, qan ayağı,
Aşıq bir şey görübdür,
Üç başı, on ayağı.
(Sağıcı, inək və buzov)

Bir zəmim var, ildə iki dəfə biçilir.
(Qoyun yunu)

Bir ağ otağım var,
İçinə yol yox.
(Yumurta)

Qar kimi ağdı,
Su kimi axdı.
(Süd)

Dostum mənə nar göndərdi,
Yox demədi, var göndərdi,

Çalınmamış süd-qatıqdan,
Çalxanmamış yağ göndərdi.
(Qoyun quyruğu)

Mən aşiqəm düz bağlar,
Əyri çəkər, düz bağlar,
Aşiq bir hikmət görüb,
Od içində buz bağlar.
(Qaymaq)

O nədir ki,
Atdan hündür,
İtdən alçaq.
(Yəhər)

İNSAN VƏ ONUN BƏDƏN ÜZVLƏRİ

Ala qapı, zəncir sapı,
Beş budağı, bir yarpağı.
(Əl)

Altı mərmər,
Üstü mərmər,
İçində bir
Bülbül oynar.
(Dil)

Altı çəpər, üstü çəpər,
İçində qaraqus səkər.
(Qara göz)

Biz idik, biz-biz idik,
Otuz iki qız idik.
Gah əzildik, üzüldük,
Bir taxçaya düzüldük.
(İnsan dişləri)

Başa yapışıq
Bir sapsız qaşıq.

(Qulaq)

Bir qutum var özü açılır, özü yumulur.
(Ürək)

Bir güzgüm var qapaqlı,
Dörd qırığı saçaqlı.

(Göz)

Bir təndirim var içi bir çörək tutur.
(Ağız və dil)

Əzəl vardı yeyərdik,
Yeməsəydik ölərdik,
İndi də var yemirik,
Yeməsək də ölmürük.

(Ana südү)

Əzəli dörd ayaqlı,
Sonra iki ayaqlı,
Aylar keçir, il keçir,
Dolanır üç ayaqlı.

(Körpə, cavan, qoca)

Tərəzidə çəkilməz,
Bazarlarda satılmaz,
Baldan şirin dadi var,
Yemək olmaz canı var.

(Uşaq)

GEYİM VƏ BƏZƏK ƏŞYALARI

Ağzını aşağı elərəm dolar,
Yuxarı elərəm boşalar.

(Papaq)

Balaca məzar,
Dünyanı gəzər.

(Ayaqqabı)

Əl ilə yapılar,
Qulağa taxılар.

(Sırğa)

Ətdən şış,
Gümüşdən kabab.

(Üzük)

İki kürküm var,
On qardaşa çatar,
Bunu kim tapar?

(Əlcək)

Sarı-sarı sarmağım,
Sarı gözə barmağım.

(Qızıl üzük)

Gündüzlər dolanar,
Gecələr ağızı açıq yatar.
(Başmaq)

Özü bir zərrə misri,
Hamı onun əsiri.

(Qızıl)

MƏİŞƏT VƏ TƏSƏRRÜFAT VASİTƏLƏRİ

Bizdə bir kişi var,
Hər gələnə əl verir.

(Qapının dəstəyi)

Nə evdədi, nə çöldə
Nə göydədi, nə yerdə.
(Pəncərə)

Hay gedər, huy gedər,
Bircə qarış yol gedər.
(Qapı)

Ağzı var, dili yox,
Qarnı var, beli yox,
O necə əkinçidir
Toxum səpir, əli yox.

(Toxumsəpən maşın)

Bizim evdə bir kişi var,
Təpəsində dörd diş var.
(Yaba)

Bir atım var dərində,
Bağlamışam sərində,
Gecə-gündüz yol gedər,
Yerindədir yerində.

(Dəyirman)

Ağa babamı,
Gəzər obanı,
Altı qıcı var,
İki dabanı.
(Tərəzi)

Aləmi bəzər,
Öyü lüt gəzər.
(İynə)

Altı haça,
Üstü haça.
İki üzük,
İki qılça.
(Qayçı)

Alçaq damdan qar yağar.
Qirağı taxta divar.
(Ələk)

Başına kələm bağlayar,
Ürəyi vərəm bağlayar.
Oğul-uşağını yiğib,
Dəsmal alıb ağlayar.

(Samovar)

Bir balaca sandıqca,
İçi dolu ağ mixça.

(Kibrit qutusu)

Qara köpək qapıda yatar,
Qolu əyilər, belinə batar,
Nə hürər, nə də ki tutar.

(Qıfil)

Ələk boyda üzü var,
Yüz əllicə gözü var.
Ağzı yuxarı baxar,
Altından yağış yağar.

(Aşsüzən)

Ət dirəyin başında
Dəmir deşikli papaq.
(Üskük)

Meşədə, ha meşədə,
Beş qardaş var meşədə,
Beşi də bir peşədə.

(Corab toxuyan millər)

Gözü dəmirdən,
Quyruğu kəndirdən.
(İynə)

Uzun qız oba gəzər,
Xamırnan özün bəzər.
(Oxlov)

SİLAHLAR

Altı taxta, üstü taxta
Ortasında dəmir balta.
(Qılınç)

Taxta, dəmir,
Gah əyilir,
Gah düzəlir.
(Bıçaq)

XÖRƏKLƏR, YEYİNTİ MƏHSULLARI

Qaşıqda oturub, ayaqlarını sallayıb.
(Əriştə)

Atılıb düşər,
Susuz bişər,
Qırmızı düşər.
(Qovurğa)

Mən aşiqəm kömürdən,
Xəbər alın əmirdən.
Bu gün bir nübar yedim,
Budaqları dəmirdən.
(Kabab)

Tap-tapmaca,
Gül yapmaca,
Deşiklədim
Atdım saca.
(Fəsəli)

Çıxar tavaya,
Çığırar havaya.
(Cızbız)

Deyə bilməz sözünü
Tez yandırar gözünü.
(Qovurğa)

MUSIQİ ALƏTLƏRİ

Ağac için oyaram,
Düz ağızma qoyaram.
(Zurna)

Qarğı qamış,
Ağıza yapış,
Üstü deşik,
Gerisi beşik.
(Tütək)

Qoz ağaçın oyarlar,
Üstünə tel qoyarlar,
Vaxtsız durub ağlasa
Qulağını burarlar.
(Kamança)

Yumru təkər,
Əllərdə gəzər.
(Qaval)

O nədi ki, yetmiş iki dil bilir.
(Saz)

Tut ağaçι, üzü pərdə,
Barmaq gəzər pərdə-pərdə,
Gah dərində, gah zərində,
Ağlar ahu-zar dilində.
(Tar)

Üzük aldım qaşı yox,
Təpə gördüm daşı yox.

O nədir ki, ağlayır,
Gözlərinin yaşı yox.

(Kamança)

Hürü-hürüünü dindirər,
Hürü pərini dindirər.
Bizim evdə üç dilsiz var,
Bir-birini dindirər.

(Kamança, qaval, tar)

ELM VƏ TEXNİKA

Ağ yerdə qara toxum
Qamış ilə əkilər, ağız ilə dərilər.
(Yazı)

İki qapağı,
Min yarpağı.

(Kitab)

Əlim ilə əkərəm,
Dilim ilə biçərəm.

(Yazı)

Əllərdə yeriyər,
Buraxsan dayanar.

(Qələm)

O nədir nəfəssizdi,
Bülbüldü qəfəssizdi.
Uçanda quş tək uçar,
Canı yox nəfəssizdi.

(Təyyarə)

Özü qara, sözü ağ.

(Yazı lövhəsi, tabaşır)

Suda gəzər canı yox,
Boğazlasan qanı yox.
Suya atsan o batmaz,
Quruda yatsa qalxmaz.

(Qayıq)

Üç ata minib, özü piyada gedir.
(Qələm)

Xərcleməsən azalar,
Xərclösən çoxalar.

(Elm)



Sinamalar

TALE, GÜN, GÜZƏRAN

Ayaq-əl dırnaqları bir vaxtda kəsilsə toyla yas qovuşar.

Ayağın altı qaşınsa yol gedərsən.

Asılqanda arvad – kişi paltarları bir-biri üstə asilsa sahibləri şərə düşər.

Axşam-şər vaxtı evi süpürməzlər. Süpürəndə də “toy evi süpürü-rəm” deməli, zibili kuncə yiğib saxlamalı, sabah atmalısan, yoxsa evin bərəkəti qaçar.

Bağ-bostanda payaya quru it, ya da at kəlləsi keçirsən məhsula göz dəyməz.

Bir kimsəyə yaylıq bağışlaşan araya ayrılıq düşər.

Bir yerdə toplaşmış ilan görsən, deyərlər altlarında xəzinə var.

Bir iş görəndə yanındakı asqırsa, işi saxlayıb onun kürəyi arxasına astaca vurmali, “sağlam olasan”, “şükür olsun” söyləməlisən. Elə ölü-dən danışılanda da asqırılsa belə etməlisən, yoxsa uğursuzluq baş verər.

Boynu çökək adam deyirlər xain olar.

Burnunun ucu gicişən kimsə uğursuz xəbər eşidər.

Vaxtsız banlayan xoruzun başın kəsməsən bədbəxtlik baş verər.

Qapı iti ulasa bədbəxtlik üz verər. İti azdırsan bəla sovuşar.

Qapıda sağsağın qırıldasa evdəkilor şad xəbər eşidər.

Qarşına dovşan çıxsa işin gətirməz.

Qaşın üstü qaşınsa kimse səni sevindirər.

Qəbrə barmaq uzatsan, deyərlər ölü səni də yanına çekər. Əgər bilmədən belə edibsənsə, qəbrə sarı uzatdığını barmağını dişlərin arasına alıb sonra sağ ayağının altına qoymalısan ki, bəla sovuşsun.

Qışda ilan görən arzusuna qovuşar.

Qulağın cingildəsə kimse sənin haqqında danışır. Həm də sağ qulağın cingildəsə xeyrinə, sol olsa zərərinə danışırlar.

Qurbanlığın sümüklərini itə atsan, qurban qəbul olunmaz.

Dənizdə tufan qopsa, deyərlər kimse batıb, ya da ki, cadu atıblar. Su murdarlıq götürmədiyindən belə tufandır.

Dilini dışləsən ət yeyərsən.

Dilinə pay çıxsa kiminsə payını yemisən.

Dirnaqda olan ləkələr belə yozulur: baş barmaqda – xoşbəxtlik, şəhadət barmaqda – bədbəxtlik, orta barmaqda – yol getmək, nişan barmağında – təzə paltar geymək, çəçələ barmaqda – məhəbbət.

Evdə çox siyan görünsə, deyərlər il qitlıq olar.

Evin sahibi həyətdə söyüd əksə ya özünə, ya da arvadına uğursuzluq üz verər.

Evdəkilərin ayaqqabalarını saysan bədbəxtlik olar.

Evin tavanının küncləri tor bağłasa, o ev tez-tez borca düşər.

Əgər mix, nal tapan onları evdə saxłasa uğuru xeyirli olar.

Əlləri qoynunda durmaq kədər, qəm gətirər.

Əll-üzünü yumadan mal-heyyvana yem versən, onlar ariqlar, südləri azalar.

İki arvad arasından keçən kişinin öz arvadı yanında sözü ötməz.

İlin axır çərşənbəsində eşidilən söz düz çıxar.

İt ot yesə, deyərlər məhsul bol olar.

Yolda qarşına ilan çıxsa yolunu dəyişməlisən, yoxsa uğursuzluğa düşərsən.

Yolda tiyəsi sənə tərəf düşmüş ağızı açıq bıçaq tapsan dava-dalaşa düşərsən. Bıçağı götürüb tiyəsini qatlamalı, bir-iki addım gəldiyin tərəfə getməli, sonra qayıdır yoluna davam etməlisən. Onda şər iş səndən uzaq düşər.

Kandarda əyləşsən böhtana düşərsən.

Kişi köynəyini tərs geysə dava-dalaşa düşər.

Kişi bilmədən düymələrini taydəyişik düymələsə qazancı artar.

Kirpikdən üzə tük düşəndə yanındakı adam bunu ona xəbər verir. O, ürəyində niyyət tutub sağ əlini üzünə tərəf aparır. Əgər əlini düz kirpik üstə aparsa, deməli niyyəti gerçək olar. O, götürdüyü tükü yaxasından içəri salır.

Gecə süfrəni çırpısan evin bərəkəti qaçar.

Gözü yol çəkən kimsə şad xəbər eşidər.

Günəş batandan sonra evdən nəsə versən evin bərəkəti gedər.

Ovçu ilk ovundan nə qədər çox pay versə, sonralar ovu bir o qədər uğurlu olar.

Ovçunun qarşısına dovşan çıxarsa, ovu uğursuz keçər.

Ovçunun ovu omaba dursa o, ovçuluqdan əl çəkməlidir, yoxsa bədbəxtliyə düşər olar.

Ovçu meyit aparanlara rast gəlsə geri qayıtmalıdır, yoxsa ovu uğurlu olmaz.

Ocaqda odun çartıltı ilə ətrafa qığılçım saçsa, deməli buradakılar-dan biri haqqında kimsə pis danışır.

Özgənin evində dırnaq kəssən o evdə bədbəxtlik olar.

Paltarın söküyü, ya da düyməsi əyində tikilərsə, bu işi görən ağızna bir qırıq sap almalıdır, yoxsa şərə, böhtana düşər.

Səfərə gedənin arxasında daş atsan o, geri qayıtmaz.

Səfərə gedənin arxasında ev süpürsən işi bəd olar.

Səfərə gedənin arxasında su səpsən işi uğurlu olar, sağ-salamat qayıdib gələr.

Sınıq qabda xörək yesən şərə düşərsən.

Söyləmək istədiyin sözü səndən qabaq kimsə desə, deməli o, səndən çox yaşayacaq.

Südəmər uşağı olan qadını ilan sanmaz.

Süfrəyə duz dağılsa dava-dalaş olar. Odur ki, dağılmış duzun üstünə şirin nəsə qoyulur ki, şər-cür sovuşsun.

Süfrə yiğişdirilmamış qalxsan onda evin bərəkəti qaçar. Tikən əlindən düşsə, deyərlər ki, sevinərsən. Onu götürüb sağ tərəfində oturana verməlisən, özün yesən sevincin əldən gedər.

Toyuğu yumurta üstə oturdanda əlin üstə kişi gəlsə cüçələr beçə, arvad gəlsə fərə olar.

Toxumluğa haram qatsan bitməz.

Tutun altında kabab bişirən ağaç quruyar.

Tüfəngin üstündən kimsə keçsə, o, çilləyə düşər, düz vurmaz.

Uşaq ələyi diyirlətsə ev bərəkətsiz olar.

Ürəyi düz adam sözü üstə gəlib çıxar.

SƏHHƏT

Aya çox baxanın yuxusu qaçar.

Baş ağrıyanda qaynadılmış kəklikotu suyunda yusan ağrı sovuşar.

Bir kimsənin başına dolanan xəstələnər.

Boğazında zobu olan kimsə boynunda kəhrəba boyunbağı gəzdirsə zob əriyib yox olar.

Böyüməyən, boyu balaca qalan uşağı kəsilmiş ağacın üstündən üç kərə o tərəf-bu tərəfə atdandırsan böyüyər.

Qaranquş yuvasını uçuranın üzü çillənər.
Qarnı işləyənə quru nar qabığını qaynadıb suyunu içirsən sağalar.
Qarnı işləyənə doşablı quymaq yedirtsən sağalar.
Qız başına oğlan papağı qoysa saçı tökülər.
Qızarmış gözə təzədəm çay töksən qızartı çekilər.
Qurd dərisinə salınanın qabırğa ağrısı kəsilər.
Dəmrov təzə-təzə olanda üstünə tüpürsən keçər.
Dovşanın sümüyünü yandırıb külünü ağriyan diş üstə qoysan ağrı
kəsilər.
Dovşanın ödünü əzib qanıyla qarışdıraraq sulanan gözə çəksən göz
sağalar.
İlk kərə qurbağa qurultusunu eşidən kimsə həmin anda bir sapı
düyünləyib xəstəyə versə və xəstə o düyüni açsa sağalar.
Yanında dəvə yunu gəzdirənər göz dəyməz.
Yatmış uşağı öpsən xəstələnər.
Yüyürüyü boş yırğalasan uşağın qulaqları ağriyar.
Kəndə çiçək düşəndə evlərin qapısına qırmızı parça bağlayan
çiçək sovuşub gedər.
Kəsilmiş dırnaqları bir yerə toplamayıb dağdan kimsə huşsuz olar.
Kəsilmiş saçı tapdayanın başı ağriyar.
Körpəyə tez-tez balıq yedirtsən gec dil açar.
Körpənin boynundan öpsən hirsli, küsəyən olar.
Körpəni şər qovuşan vaxt evdən çıxaranda yanına pambıq, qənd,
kömür qoysan xəstələnməz.
Gec danışan uşağa alaqqarğı əti yedirtsən danışar.
Gec dil açan uşağa göyərçin yumurtası yedirtsən tezliklə danışar.
Leyləyin yuvasını dağdan xəstəlik tapar.
Oda, suya tüpürən, onları murdarlayan tez-tez xəstələnər.
Özü ilə ilan qabığı gəzdirəni ilan sancmaz.
Öskürənə heyva tumu yedirtsən öskürək kəsilər.
Palтарına heyva çubuğuñun kəsilib deşilmiş bir parçası bənd
edilmiş uşaqa göz dəyməz.
Pambıqı ananın döş südündə isladıb ağriyan göz üstə qoysan ağrı
kəsilər.
Sarılığı olana bu xəstəliyi keçirmiş kimsə qəfildən bir sillə vursa
xəstəlik sovuşar.
Sarılıq tutanı ilk dəfə görən kimsə çəçələ barmağını çərtib qanın-
dan onun yanaqlarına sürtsə xəstəlik sovuşar.

Uzanmış uşağın üstündən keçsən boyu balaca qalar.
Uzanmış kimsənin üstündən keçsən səndəki xəstəlik ona adlayar.
Uşaq ağlağan olsa onu yeddi yol ayrıcında çımıldırsən sakitləşər.
Uşaq güzgүyə baxsa gecə narahat yatar.
Uşaq xəstələnəndə kömür parçası götürüb bulaqdan gətirilmiş suya salınır, kömür suda batsa, deməli uşaq gözə gəlib. Həmin suda uşağı çımıldırsən tezliklə sağalar.

Uşağı gecə başından yuxarı qaldırsan narahat yatar.
Uşağı süpürgə ilə vursan tez-tez xəstələnər.
Uşagın sağ ciyininə gözmuncuğu tiksən ona göz dəyməz.
Uşagın ilk baş tükü saxlanmazsa, tez-tez başı ağrıyar.
Uşagın papağını əlində firlatsan başı ağrıyar.
Xəstə olan evdə qonşuya soğan, sarımsaq aparsan xəstəlik sovuşar.
Xoruldayan üçün müşqursan xorultusu kəsilər.

YUXU

Yuxuda ayaqqabı görsən bəd xəbər eşidərsən.
Yuxuda balıq görsən il bolluq olar.
Yuxuda saç uzatmaq uğursuzluq əlamətidir.
Yuxuda görsən çımirsən, deməli işlərin düz gedəcək.
Yuxuda od yandırmaq xoş işlərin olacağına işaretdir.
Yuxuda ev süpürmək sevinc gətirməz.
Yuxuda toy görmək yas, yas görmək toy deməkdir.
Yuxuda işiq söndürsən bədbəxtlik olar.
Yuxuda dişin düşsə özünə, yaxın adamlarına bədbəxtlik üz verər.
Yuxuda güllə atsan dava-dalaşa düşərsən.
Yuxuda duz alsan bolluğa qovuşarsan.
Yuxuda tənbəki görmək bəd xəbərə işaretdir.
Yuxuda ət alsan nahaq şərə düşərsən.
Yuxuda səni öpən kimsə xəstələnər.
Yuxuda gülən kimsə bəd xəbər eşidər.
Yuxuda arabaya minsən uğursuzluğa düşərsən.
Yuxuda sənə it hürsə pis hadisə ilə üzləşərsən.
Yuxuda su görsən xoşbəxtliyə qovuşarsan.
Yuxuda boylu bıçaq görsə oğlan, alma görsə qız doğar.

Yuxunu suya danişsan təsirdən düşər.
Yuxuda qızıl-gümüş görən qız tezliklə nişanlanar.
Yuxuda örkən, sicim görənin işləri uzanar.
Yuxuda çay, bulaq görənin işləri uğurlu olar.
Yuxuda qarğı görən bəd xəbər eşidər.
Yuxuda uzunboğaz çəkmə görən bəd xəbər arxasınca uzaq yol
getməli olar.
Yuxuda göyərçin görən qızə tezliklə elçi gələr.
Yuxuda yaraşıqlı, bərli-bəzəkli ev görən qonaq gedər.
Yuxuda durna görmək ayrılıq nişanəsidir.
Yuxuda güzgü görənin işi uğurlu olar.
Yuxuda at görən arzusuna qovuşar.
Yuxusunu pis görən ayılıb yastığını o biri üzü üstə çevirsə, yuxu
sınar.

QONAQ

Başdan bir tük ayrılib alına düssə deyərlər qonaq gələr.
Qənd parçası böyüri üstə düssə arzuolunan qonaq gələr.
Qonağın ayaqqabılılarını bayırə sarı çevirsən qonaq tezliklə çıxıb
gedər.
Qonağın ayaqqabılara duz səpilsə o, tezliklə çıxıb gedər.
Yemək zamanı əldən bıçaq düssə kişi, qaşıq, çəngəl düssə qadın
qonaq gələr.
Yoğurulkən xamır addanarsa qonaq gələr.
Kirpik yük götürsə əlidolu qonaq gələr.
Pişik üzü qapıya sarı durub üz-gözünü tumarlasa qonaq gələr.
Süfrə üstə tikən əlindən düssə evə qonaq gələr.
Stəkan-nəlbəki, qab-qacaq süfrədə sira ilə düzülsə qonaq gələr.
Stəkana sözülmüş çayın içində çay puçalının ləçəyi olsa qadın,
özəyi olsa kişi qonağı gələr.
Uşaq əyilib iki ayağının arasından baxsa qonaq gələr.
Xoruz evin kandarında banłasa qonaq gələr.
Çörək tikəsi üzü-üstə düşərsə qonaq gələr, arxası üstə düşərsə
evdəki qonaq çıxıb gedər.

SOY, NƏSİL

Boylu bayram günləri paltar-parça kəssə doğacağı uşaq naqis olar.

Boylu yatarkən üstündən keçsən doğacağı uşaq axsaq olar.

Boylu yuxuda qızıl üzük görəsə qızı olar.

Boylu yerikləyəndə balıq yesə uşağı gec dil açar.

Boylu tez-tez güzgüyə baxsa göyçək qızı olar.

Boylunu çağırısan durub gələndə əvvəl sağ ayağını qabağa atsa oğlan, sol ayağını atsa qız doğar.

Boylunun uşağı kimin üzünə tərpənsə, o kimsəyə oxşayar, onun xasiyyətində olar.

Boylu olan evə dovşan gətirsən doğulacaq uşaq mırıq olar.

Boylu qara-qışqırıq salsa, deyingən olsa qız, sakit, həlim xasiyyətli olsa oğlan doğar.

Boylu çox, rahat yatarsa oğlan, az, narahat yatarsa qız doğar.

Boylunun qarnı aşağı sallanıb yasti olarsa qızı, yuxarı dartinib sıvri olarsa oğlu olar.

Boylu gün-gündən gözəlləşərsə, oğlan, kifirləşərsə qız doğar.

Boyluluq çağında qadının dodaqları qalınlaşarsa qızı, qaydasında qalarsa oğlu olar.

Boyluluq bilinincə qadının başına xəlvət bir çımdık duz atılar və göz qoyular, o, əlini başına sarı apararsa oğlan, ayağına sarı apararsa qız doğar.

Boyluluğun səkkizinci ayında qadının döşünə süd gələr. Bu süd əvvəlcə sağ döşə gəlsə oğlan, sol döşə gəlsə qız olar.

Boyluluğunu duyan qadın ilk kərə Günəşə baxsa qız, Aya baxsa oğlan doğar.

Balığın başında bir fal sümüyü var. Boylu üçün niyyət tutub onu oturduğun yerdə sağ çıynindən arxaya atırsan. Sümük arxası üstə düşsə boylu qız, üzü üstə düşsə oğlan doğar.

Qadın doğan zaman iki daş götürüb başı üstə bir-birinə vursan o, rahat doğar.

Qadın yerikləyəndə istədiyini tapıb yesə uşağı göyçək olar. Yeməsə kifir, hətta naqis olar.

Qoyun kəlləsi bişirildikdə cəhənglərini dərtib ayıırlar. Cəhəng sümüyü ətli çıxarsa niyyəti tutulan boylu qız, ətsiz çıxarsa oğlan doğar.

Doğmayan qadına başqa qadının südünü içirsən uşağı olar.
Təzə doğmuş qadının yanına əliboş getsən umsunub süddən kəsilər.
Uşaq diş çıxaranda hədik bişirilir və süfrəyə bıçaqla daraq qoyulur.
Uşaq bıçağa əl uzatsa növbəti uşaq oğlan, darağa əl uzatsa qız olar.

Uşağın kəsilmiş göbəyini bir çöpə keçirib qapının üstündən assan o böyüyəndə evdar, qazanc gətirən olar.

Uşağın qırxi çıxana qədər evə kənar kimsə gəlsə, uşağı bayırə çıxarıb onu içəri buraxarlar, yoxsa uşaq çilləyə düşər.

HAVA

Ağacların yarpaqları saralandan sonra gec tökülməyə başlasa, deməli, qış mələyim keçəcək.

Ağ buludlar küləyin əksinə olan istiqamətdə axsa, deməli yağış yağacaq.

Ay halələnsə, deməli sabah hava çiskinli, dumanlı olacaq.

Anası, özü və qızı dul qalmış evin ocaq daşını suya salsan, deməli yağış yağar.

Arılar pətəyin dövrəsində uçuşub şirə toplamağa getmirlərsə, deməli yağış yağacaq.

Axşamüstü topa-topa bulud keçsə, deməli sabah hava aydın və mələyim olacaq.

Bacalardan tüstü düz qalxmayıb ətrafa yayılarsa, deməli yağış yağacaq.

Buludlar sürətlə axsa yağış yağar.

Qaranquşlar alçaqdan uçsalar yağış yağar.

Qaranquşlar çayın üstü ilə uçsalar, deməli hava aydın olacaq.

Qarışqlar yuvaları ağızında torpaq topası düzəltənlər, deməli qışda qar çox yağar.

Qışda qarğalar yol üstə qonsalar, deməli havalar istiləşəcək.

Quraqlıqda eşsəyi çaya salıb islatsan yağış yağar.

Qurbağalar qara rəngə çalsalar yağış yağar,

Quşlar yuvalarını ağacların Günəşə sarı tərəflərində qursalar, deməli yay sərin keçər.

Deyirlər, dəvə oynasa qar yağar.

Evin ilk uşağı yeddi dolu dənəsin dişləsə dolu kəsər.

İt ağnayanda yağış yağar.

Yağış çox yağında bir qaba tutub buxarlanıb qurtaranadək qay-natsan yağış kəsilər.

Yayda ağaclarда sarı yarpaqlar görünsə, deməli qış sərt keçər.

Gecə sağ qulağın qaşınsa səhər hava aydın, günəşli olar.

Günəş çıxanda üfüq qırmızı olarsa, xoş hava gözləmə.

Günəşli gündə yağış yağmağa başlasa, deyərlər canavar balalayıb.

Mal-qara az su içsə, deməli yağış yağıacaq.

Mal-qara bir yerə yiğişib otlamasa, deməli tezliklə yağış yağıacaq.

Ördəklər başlarını qanadları altına salıb səssiz-səmirsiz dursalar, deməli hava nəmişkən, soyuq olacaq.

Paltar yuyulanda külək əssə, deyərlər ər arvadını sevmir.

Pişik belini alovə sarı çevirsə, deməli qış bərk soyuq keçər.

Sakit havalarda ağaclarдан quru budaqlar qopub düşsə, deməli yağış yağar.

Sübh çağı buludlar Günəş çıxan tərəfə axsa, deməli yağış yağıacaq.

Torağayın tez görünməsi yazın müləyim keçəcəyinə işarədir.

Xoruzlar ağız-ağıza verib banlasalar, deməli yağış yağıacaq.



Qaravəllilər

HADI, HUDU, KOR OĞLU KOSA, BİR DƏ MƏN

Hadiydi, Huduydu, Kor oğlu Kosa idi, bir də mən. Ova çıxmışdıq. Qabağımızdan bir dovşan qaçırdı.

Hadiya dedim:

– Tüfəngin var?

Huduya dedim:

– Tüfəngin var?

Kor oğlu Kosaya dedim:

– Tüfəngin var?

Heç kimin tüfəngi olmadı. Özüm çaxmağıyox tüfəngi ciynimdən aşırıdım. Hadiya dedim:

– Ata bilərsən?

Huduya dedim:

– Ata bilərsən?

Kor oğlu Kosaya dedim:

– Ata bilərsən?

Heç biri ata bilmədi. Özüm çaxmağıyox tüfənglə dovşanı yerə sərdim. Hadiya dedim:

– Dovşanı soy!

Huduya dedim:

– Dovşanı soy!

Kor oğlu Kosaya dedim:

– Dovşanı soy!

Heç biri soymadı. Soymaq üçün bıçaq gərək idi.

Hadiya dedim:

– Bıçağın var?

Huduya dedim:

– Bıçağın var?

Kor oğlu Kosaya dedim:

– Bıçağın var?

Heç birində bıçaq olmadı. Özüm tiyəsiyox bıçağın sapını cibimdən çıxardım, dovşanı soydum; Hadiya dedim:

– Qazanın var?

Huduya dedim:

– Qazanın var?

Kor oğlu Kosaya dedim:

– Qazanın var?

Heç birinin qazanı olmadı. Özüm altıyox bir qazan tapdım. Hadiya dedim:

– Bişirə bilərsən?

Huduya dedim:

– Bişirə bilərsən?

Kor oğlu Kosaya dedim:

– Bişirə bilərsən?

Heç biri bişirə bilmədi. Özüm altıyox qazanda dovşanın ətini qovurdum. Hamımız yedik, doyduq, hələ artıq da qaldı. Artığını da bağladıq qurşağımıza, bir xoruz əmələ gəldi. Bu xoruzu mindik, yola düzəldik, qabağımıza bir çay çıxdı. Çaydan tapdıq bir palan. Palanı sökdük. İçindən bir kitab çıxdı. Oxuduq, gördük hamısı yalan.

HADI İDİ, HUDU İDİ

Cənubi Azərbaycan variantı

Hadı idi, Hudu idi bir də məndim,
Getdik şikara
Bir dənə şikar vurduq.
Dedim: Hadı bıçağın var?
Dedi: – Yox.
Dedim: – Böyrüvə vurdum ox.
Əlimi saldım cibimə,
Gördüm bir bıçaq var;
Sapı var, tiyəsi yox.
Sapılışın başın kəsdim.
Üç-dörd dağ aşandan sonra,
Dedim: – Bunu harda yuyum?
Gördüm üç arx var.

İkisi quru,
Birinin də suyu yox.
Suyu yoxda şikarın başın yudum.
Dedim: – Bunu harda bişirək?
Getdim gördüm üç dənə xaraba var.
İkisi uçuq
Birinin də üstü yox.
Üstü yoxda gördüm üç nəfər adam,
İkisi ölü,
Birinin də canı yox.
Dedim: – Ey canı yox qardaş, bardağın var?
Dedi: – Üç bardağım var,
İkisi simiq
Birinin də altı yox.
Altı yoxda şikarı bişirdim,
Sümüyü bişdi, atı yox.
Şikarı yeyəndən sonra,
Yavan əlimizi yavan başmağa çəkdik.
Hamımız yağlı əlimizi yağlı başmağa,
Yağlı başmaqlar yavan başmaqları,
Qabaqlarına qatdı qovdu.
Savalana çıxdım, görmədim,
Girdoğa çıxdım, görmədim.
Yaxamda bir dənə iynə vardı
Sancdım yerə, çıxdım üstünə
Gördüm cütçünün yanında gedirlər.
Dedim: – Cütçü qardaş, başmaqların qabağını saxla,
Cütçü qardaş başmaqların qabağını saxladı.
Gördüm cütçü qardaşın gözü başmaqlarimdadır.
Dedi: – Başmaqları mənə sat.
Dedim: – Neçəyə?
Dedi: – Bir dariya, darının yarısına.
Bu darını, dari parasını xarala,
Çuvala atdım tutmadı.
Yaxamda bir birə tapdım,
Başın üzdüm.
Uzaqdan gördüm bir yekə zəmi dari bitib,

Biçinçiləri çağırdım.
Getdik,
Biçdik,
Qaladıq xıramana.
Göydən üç alma düşdü,
Biri nağıl deyənin,
Biri də özümün.
Qabığı xəlvəti nağıl eşidənin.

SİZƏ HARDAN DEYİM

Sizə hardan deyim
Az danışanlardan,
Qaradinməzlərdən,
Yerə baxanlardan,
Su kimi lal axanlardan,
Hürməyən itlərdən,
Ulamayan çäqqallardan,
Dəymədüşərlərdən,
Küsənlərdən,
Oğrulardan,
Yalançılardan,
Vəfasızlardan,
Böhtançılardan,
Uğursuzlardan,
Dönənlərdən,
Büzmənib çay keçənlərdən,
Xoruz belində bostan əkənlərdən.
Lənət quyuqlu yalana,
Rəhmət quyuqsuz düzə.

Yanıltmaclar

Ağ balqabaq, boz balqabaq, ağ balqabaq.

Ağ inek o tayda ayağın yalayır, nənəm bu tayda ağıñ yamayıñ.

Ay ağ qılquyruq qırqovul, qara qılquyruq qırqovulu gördünmü?

Ay axır çərşənbə axşamı, gəlmışəm səninlə çərşənbələşəm, çərşənbələşsən də çərşənbələşəcəyəm, çərşənbələşməsən də çərşənbələşəcəyəm.

Ay axsaq aşpaz Həsən şah, aşpazlar aş bisirir, sən də gəl aş bisir, ay axsaq aşpaz Həsən şah.

Ay qılquyruq qırqovul, gəl bu kola gir qılquyruq qırqovul.

Ay göy-ala qarğa qardaş, mənimlə qardaş olsan da səninlə qardaş olacağam, olmasan da səninlə göy-ala qarğa qardaş olacağam.

Ay Fatalı, huy Fatalı, çatı gətir, çay içində tay çataq.

Atı min, iti qov, iti qov, atı min, atı min, iti qov.

Axşam bozbaş asmişam, çəşib qazanı boş asmişam.

Acmışam sac asmişam, bilməmişəm, külləməmiş yaş asmişam.

Aşpaz Abbas aş asmiş, asmişsa da az asmiş.

Aşpaz Abbas bozbaş asar o başda, bu başda.

Bazarda nə ucuz? Mis ucuz, duz ucuz, küncüd ucuz.

Bacadan damcı düşdü şıp nənəmin barmağına.

Bir bərbər o biri bərbərə dedi ki, bir bəri bax.

Boz atın boz torbasın boş as başından, apar, islat gətir yaş as başından.

Bu qılquyruq qırqovul qırqxquyruq qırqovul imiş.

Bu mis necə mis imiş, bu mis kaşan misi imiş.

Qalayçı Qasım qardaş qazanı qalaylaya-qalaylaya qaldırıb qoyur.

Qatığı sarımsaqlasan da yemək olar, sarımsaqlamasan da.

Qiğılçımı qıcıqlandırma qıcıqlandıracaqsansa qiğılçimlanaçaq.

Qırx qazan qırx küp qulpu, xub qırx qazan qırx küp qulpu.

Qovlamalaşsan da qovlamalaşacağam, qovlamalaşmasan da qovlamalaşacağam.

Dağdan diğirlənir diğir-diğir diğdiğə.

Dadaş dayı Dəmirin danalarını damın dalında döyüdü.

– Dadaş dayı, danaları damın dalında döymə.

Dadaş dayı dedi:

– Dəmirin danaları damın dalındakı darıları dağıtdığı üçün danaları döyəcəyəm.

Dadaş dayı danaları döyüdü.

Dəmirçi Dadaş dayı, dədəm deyir ki, dəmiri daşa, daşı dəmirə döyməsin. Dəmiri daşa, daşı dəmirə döysə dəmir deşilər.

Dəyirmana girdi köpək, dəyirmançı vurdu kötük. Bilmirəm köpək yedi köpdü, köpək, ya da kötük yedi köpdü köpək.

Dəyirmana girdi köpək,

Dəyirmançı qapdı kötük.

Köpək yeyib köpdü köpək,

Kötük yeyib köpdü köpək.

Dilim-dilim olasan, ay dilim, dedim dilimə. Dedi: dinməz idim, dindirdilər, dindim mən.

Ey aşpaz Abbas, dur mənə beş basma tas aş ver. Bu necə beş basma tasasdır, aşpaz Abbas mənə beş basma tas aş ver.

Ey qəfəsdəki çil bildirçin qardaş, gəl səninlə çil bildirçinləşək, çil bildirçinləşsən də çilbildirçinləşəcəyəm, çil bildirçinləşməsən də çilbildirçinləşəcəyəm.

Əlli əl əlli əli əlli dəfə əllədi.

Zamanın samanlığına saman gələnəcən samansız Zamanın samanlıqda canı çıxdı.

Yetişmiş yemişi yetim yemiş.

Yüyürüb yürüyi yürüdə-yürüdə yükümü yerə qoydum.

Kəsilməli kəsməyi kəsmək istəsən də kəsəcəksən, kəsmək istəməsən də kəsəcəksən.

Getdim gördüm bir ağacda şışək əti, o biri ağacda eşşək əti asıblar. Şışək ətini uddum, eşşək ətini atdım, eşşək ətini atdım, şışək ətini uddum.

Getdim gördüm bir bərədə bir bərbər bir bərbəri bər-bər bəyirdir. Dedim: a bərbər, nə üçün sən bərbər bu bərbəri bər-bər bəyirdirsən? Dedi: bu bərbərin atası bərbər mən bərbərin atası bərbəri bər-bər bəyirtdiyi üçün mən bərbər bu bərbəri bər-bər bəyirdirəm. Əger bu bərbərin atası bərbər mən bərbərin atası bərbəri bər-bər bəyirtməsəydi, mən bərbər bu bərbəri bər-bər bəyirtməzdim.

Getdim gördüm bir dərədə səkkiz-doqquz saqqız şaxlı var. Dedim:

– Siz neçə ilin səkkiz-doqquz saqqız saxlısısız?

Dedilər:

– Səkkiz ilin, doqquz ilin səkkiz-doqquz saqqız şaxıyıq.

Getdim gördüm bir dərədə iki kar, kor, kürkü yırtıq kirpi var. Dışı kar, kor, kürkü yırtıq kirpi erkək kar, kor, kürkü yırtıq kirpinin kürkünü yamamaqdansa, erkək kar, kor, kürkü yırtıq kirpi diş kar, kor, kürkü yırtıq kirpinin kürkünü yamamaqdadir.

Getdim gördüm bir dərədə yeddi qara qaşqa təpəl səkil çəpiş otduyur. Dedim ey yeddi qara qaşqa təpəl səkil çəpiş niyə bizim yeddi qaşqa təpəl səkil çəpişin yerini otduyursan.

Dedi:

– Sizin yeddi qara qaşqa təpəl səkil çəpiş bizim yeddi qara qaşqa təpəl səkil çəpişin yerini otduyub. Ona görə də bizim yeddi qara qaşqa təpəl səkil çəpiş sizin yeddi qara qaşqa təpəl səkil çəpişin yerini otduyur.

Gəl gedək şumu toxmaqlayaq. Sən toxmaqlasan da mən toxmaqlayacağam, toxmaqlamasan da toxmaqlayacağam.

Göy cöngə, gömgöy cöngə, dümgöy cöngə.

Gül güllükdə, kül küllükdə, kül küllükdə, gül güllükdə.

Mollanı əmmamələməlimi, əmmamələməməlimi.

Ocağı qığılçımlandırma, sən qığılçımlandırsan da qığılçımlanacaq, qığılçımlandırmasan da qığılçımlanacaq.

Tək-tək dükçə, cüt-cüt dükçə, üç cüt dükçə.

Üç gənə üç gönə, üç günə doy gəldi.

Çatı gətir çay içində çal qatıra çayı çataq.

Çəp keçi çəp keçidi çəpəki keçib gedər, çəp keçi çəp keçidi çəpəki keçib çəpəri keçər.

Çörəyi ovxalamalımı, ovxalamamalımı.

Cümə axşamı cümə məscidində cürə Cabbarın cübbəsini cüvəllağilar cibitdilər.

Şikəstə çalan, şikəstəsizleşmişəm, şikəstə çal.

Xalq tamaşaları

ƏKƏNDƏ YOX, BİÇƏNDƏ YOX, YEYƏNDƏ ORTAQ QARDAS

Tamaşaada iki qardaş, bir mülkədar ve iki öküz iştirak edir. Sazandalar köməkçi rollardadır.

I

Tamaşaya başlamazdan əvvəl, məclisi idarə etmək üçün bir nəfər bəy (toybaşı) seçilir. Bəy məclisdə asayış yaradır və özüne bir neçə köməkçi götürür. Köməkçilər bəyin əmri ilə böyük bir meydança düzəldirlər. Meydançaya bir xış qoyurlar. Bəzəməkdə xüsusi məharəti olan adam iki nəfəri geyindirir, üzlərinə un sürtür və qarınlarının üstündən, paltarlarının altından bir qalın yastıq qoyub üstdən örökən ilə bağlayır. Onların paltarlarından nal, çömcə, qaşiq və s. asır, başlarına isə balqabaq, yaxud keçədən tikilmiş papaq qoyurlar. Adamları elə geyindirirlər ki, baxan kəs ister-istəməz gülməyə başlayır. Bundan əlavə, başqa iki nəfəri elə geyindirirlər ki, öküzə oxşayır. Paltardan və ağacdən öküz müqəvvası düzəldib ortada saxlayırlar.

Camaat cərgə ilə oturub aramsız gözlöyir. Birdən kosa kimi geyindirilmiş iki nəfər iki öküzlə gəlib meydançaya çıxır. Bunlardan biri bərkdən qışqırır:

– Ay yer iyiyəsi, ay yer iyiyəsi!

Bir nəfər mülkədar paltarı geymiş qarnıyoğun, yekəbiqli adam çıxıb deyir:

– Ədə, pezi oğlu, pezi, yavaş qışqırsana!

Kosalar mülkədarı görən kimi özlərini komik vəziyyətdə düzəldərək küreklərini ona çevirib əsgəri təzim edirlər. Sonra kosalar mülkədara sarı çevrilib deyirlər:

– Başqa padşahın ölkəsindən didərgin düşüb bura gəlmişik. Xali qalan torpaqlardan ver, haqqı ilə əkək.

Kosalar ikisi də danışır. Böyük kosanın acığı tutur, kiçiyin ağızına bir şillə vurub deyir:

– Ağsaqqal olan yerdə qara saqqal danışmaz. Mətləbin qızası, bizi
haqqı-bəhrəsi ilə bu xali qalan yerdən ver, kasıblıq eləyək.

Mülkədar öskürüb bığlarını eşir, sonra onlara deyir:

– Təfriqə olduğunuz üçün yazığım gəlir, bu yerdən sizə verərəm.

Ancaq gərək məhsulun hər cuvalından bir çanağı sizin, qalanı mənim.

– Ay ağa, insafın olsun, mürvətin olsun, barı üçdə birini bizi ver.

– Mənim yerimin qiyməti elədir. İcarəyə götürmürsünüz, tez buradən əkilin, – deyə mülkədar kosaları itələyib uzaqlaşmaq istəyir.

– Ay ağa, bir dayan, altıaylıq olma! Mümkündürsə, cuvala iki çanaq ver.

– Elə söhbət yoxdu. Tez buradan əkilin...

– Yaxşı razıyıq, onda bir cüt öküz, bir cüt də vəl ver.

– Yox, sizə bir arvad da verərəm. Bir zəy də vermirəm, kefinizdi qalın, kefinizdi gedin.

– Yaxşı razıyıq,ancaq bir şərtnən ki, taxılın döyülməsi sənin hesabına olsun.

Mülkədar özündən çıxıb onları itələyir:

– Yox, yox, olmaz, mən ancaq buğdanın durusundan götürəcəyəm.

Deyəsən alverimiz baş tutmayacaq. Yaxşısı budur əkilib gedəsiniz.

– Ay canım, qoy sözümüzü qurtaraq. Yaxşı, sən deyən olsun.

Mülkədar meydandan bir qədər yer ayırb onlara verir və özü çıxıb gedir. Kosalar yeri əkməyə hazırlaşırlar. Böyük kosa deyir:

– Qardaş, sən hodaq ol, öküzləri sür, mən majqal olum.

Xırda qardaş öküzlərin yanına gəlir, əlini qoynuna qoyub kənarda durur. Böyük qardaş deyir:

– Qardaş, niyə cehizi bitməmiş qız kimi kənarda dayanmış? Körpüdə karvanını kəsməyiblər ki, əlini qoynuna qoymusən. Sən öküzləri qoş, mən cütü hazırlayıb.

Xırda qardaş qas-qabağını töküb ağlamsına-ağlamsına cavab verir:

– Başım ağrıyır, azarlamışam.

Böyük qardaş öküzləri qoşur, həm majı tutur, həm də öküzləri sürür. Xırda qardaş da yerə uzanıb, üstünə bir cindir çapit çekərək yatır. Böyük qardaş yeri əkib öküzləri açır, tez qardaşının yanına yürüüb deyir:

– Yaziq qardaşım, səhərdən azarlayıb, hələ yaxşı olmayıb.

Əlini qardaşının alnınə qoyur, sonra yerə oturur, bir dəsmal arasından çörək çıxardır, qabağına qoyur. Bir tikə ağızına almamış xırda qardaş yerindən sıçrayıb əlini çörəyə atır və yeməyə başlayır.

– Qardaş, mən yaxşı oldum, – deyir.

Böyük qardaş bir tıkə almamış xırda qardaş çörəyin hamısını yeyib qurtarır.

– Qardaş, sən lap yemək azarlısı imişsən ki? Vay dədə vay, məni də az qala yemişdin.

Birinci hissə bununla bitir.

II

Həmin yerin üzərinə göy ot töküb çəmənlik və xəsillik kimi düzəldirlər. Qardaşlar əllərində bel gəlirlər. Onların yerişi, hərəkətləri və geyimləri adamları güldürür. Çariqlarını çıxardıb bellərinə sancırlar, sonra qıçlarını çırmalayırlar. Böyük qardaş deyir:

– Qardaş, o tərəfi sən suvar, bu tərəfi də mən suvarım.

Böyük qardaş başını aşağı salıb zəmini suvarmaqdə olur. Xırda qardaş böyük qardaşa diqqətlə baxır və bərkdən qışqırır:

– Vay dədə vay, bel ayağımı kəsdi, – deyə əlini gözünün üstünə qoyub yalandan ağlayır. Böyük qardaş beli yerə atıb onun yanına yürüür və cındırdan-zaddan çıxarıb ayağını sariyır. Xırda qardaş hərdənbir ayağını çəkib qışqırır:

– Ay, ayağım ağrıyr, tərpətmə!

Böyük qardaş da üfürə-üfürə onun ayağını sariyır. Sonra çox çətinliklə qardaşını dalına alıb, zəmidən kənara çıxarır, yerə uzadıb üstünə bir cindir örtür.

Böyük qardaş təkcə zəmini suvarır. İşini qurtarandan sonra qardaşının yanına gəlir, ona bir az yemək verir və dalına alıb aparır.

III

Düzə küləsdən, çöpdən sancırlar, yetişmiş zəmiyə oxşadırlar. Qardaşlar döşlərinə önlük, əllərinə əlcək, barmaqlarına barmaqlıq taxaraq oraq götürüb gəlirlər. Böyük qardaş zəmini biçməyə başlayır və xırda qardaşı məcbur edir ki, o da biçsin. Xırda qardaş yalandan bir neçə əlcəm biçir. Sonra birdən:

– Vay dədə vay, sancılanmışam! – deyə qarnını qucaqlayıb yerə yixılır və əllərini gözünə qoyub hönkürtü ilə ağlayır.

Böyük qardaş belini yuxarı qaldırıb deyir:

– Cəhənnəmə sancılan, gora sancılan, sənin kimi qardaşın ölməsi qalmasından yaxşıdır.

Böyük qardaş acıqla onun yanına gəlib bir neçə təpik də vurur, sonra qayıdib özü təkbaşına biçmeyində davam edir. Böyük qardaş biçə-biçə bir neçə bayati oxuyur:

Bıçınçı bafa bağlar,
Biçildikcə bafa bağlar.

Böyük qardaş işini qurtarır getmək istəyir. Lakin ürəyi yanıb geri qayıdır. Bunu kiçik qardaş görür və bərkədən inildəməyə başlayır.

– Qardaşdır, birdən olər, belimi sindirar. Deyəsən gədə doğrudan naxoşlayıb, – deyə böyük qardaş onun başını dizi üstə alır və alnından öpüb ağlayır. Onu çox çətinliklə dalına alıb aparır.

IV

Düzdə bir xırman düzəldirlər. Xırmanın içində bir qədər küləş tökürlər. Qardaşlar “öküzləri” getirirlər, boyunlarına boyunduruq salıb quoşurlar. Böyük qardaş deyir:

– Qardaş, sən vəli sür, mən heşanı çevirim.

Xırda qardaş qaş-qabağını tökə-tökə vəlin üstünə çıxır, böyük qardaş da yaba ilə heşanı çevirir. Xırda qardaş bir neçə baş sürəndən sonra böyük qardaşın gözünü oğurlayıb qaçıır, adamların dalında uza-nıb yatır. Böyük qardaş heşanı çevirəndən sonra görür ki, xırda qardaş yoxdur. Cox axtarır, onu tapmir, axırdı geri qayıdib özü öküzləri sürür və döyüb qurtarır. İndi heşanı sovurmaq lazımdır. Xırda qardaş da başını küləşin üstünə qoyub yatmışdır. Milçəklər, ditdililər onun üz-gözünü sancır. Dik atılıb, şapalaqla üzünə və boynuna vurur. O tərəf-bu tərəfə aşır. Milçək, ditdili onu rahatlanmağa qoymur.

Böyük qardaşa kömək lazımdır. Heşanı təkcə çıxara bilmir. O, yenə qardaşını axtarmağa başlayır. Ora-bura, axırdı tapır. Böyük qardaş onu tərpədib çağırır. Kiçik qardaş da əli ilə boynuna, üzünə vurur və gözüyümulu deyir:

– Köpək oğlunun ditdilisi, milçəyi, qoymur bir az yataq.

Böyük qardaş nə qədər çalışırsa, onu durğuza bilmir, axırdı acıq eləyib deyir:

– Məndən taxıl alsan, öyünərsən..

Böyük qardaş heşanı qurtarib bugđanı xırmanın içində toplayır. O, mülkədarın payını ayırır, yerdə qalanı çuvallara yiğmaq istəyir. Bu zaman kiçik qardaş yerdən qalxıb xoruzlana-xoruzlana onun yanına gəlir:

– Qardaş, bugđanı bölək, mən payımı aparım, – deyə ağacını tovlayıır.

Böyük qardaş onun üstünə qışqırıb deyir:

– Əkəndə yox, biçəndə yox, yeyəndə ortaq qardaş. Sənə bir dənədə dən vermərəm. Bəs indiyə qədər haradaydın?

– Sən ölüsən, elə şey yoxdu, yarı böləcəyik qardaş malı kimi. Razi olmasan hamisini aparacam.

– Aparmasan, özünə qurban olasan.

Çuvalın bir ucundan böyük qardaş, bir ucundan xırda qardaş çekir. Axırda ağacları götürüb dava eləməyə başlayırlar. Onlar bir-birinin qarnına vururlar. Hər dəfə ağaç dəyəndə yixilirlər. Bu minvalla bir-birinə 15-ə qədər ağaç çəkirlər. Axırda böyük qardaş kiçiyə elə ağaç vurur ki, o, yerə yixilir, qalxa bilmir...

V

Böyük qardaş geyinib-kecinmiş halda ortaya çıxır. Xırda qardaş isə cır-cındır içindədir. Hər kəsə əl açırsa, heç kəs ona kömək etmir, onu mənalı sözlərlə rədd edirlər. Öz qardaşına yanaşır.

Böyük qardaş: – Əkəndə yox, biçəndə yox, yeyəndə ortaq qardaş, – deyə kürəyini ona tərəf döndərib təsbeh çevirə-çevirə gedir. Burada tamaşa bitir.

XİDIR NƏBİ

Dədə-babalardan qaydadı ki, hər il qış yarı olanda Böyük çilləynən Kiçik çillə arasında “Xıdır” bayramı keçirilir. Bir para yerlərdə “Xıdır Nəbi”, bir para yerlərdəsə “Xıdır İlyas” adıyla tanınan bu el bayramında ayrıca bir çal-çağırla mərasim də düzəldilərdi. Köhnə kişilərin hesabına görə Kiçik çillənin əvvəlində – indiki vaxtla götürdükdə təqribən fevralın birinci ongünlüyü ərzində axşam şər qarışandan sonra

uşaqlar, cavan-comrullar bir yerə cəm olurlar. Dəstələnib “Xıdır” nəğməsi oxuya-oxuya qapıları döyər, Xıdır adına pay yiğarlar. Hansı qapıdan içəri girsələr əvvəlcə dəstədən bir adam irəli çıxıb, avazla belə deyir:

Mən Xıdırın quluyam,
Göy atının çuluyam,
Atının arpasiyam,
Ayağının nalıyam.

Bunun ardınca dəstə bir ağızdan oxuyur:

Xıdırı-Xıdır İlyas,
Özünü yetir İlyas.

Yenə bir nəfər deyir:

Xıdır gəldi hayınan,
Bir balaca dayman.
Dayça batdı palçığa,
Çıxartdıq hay-hayınan.

Dəstə bir ağızdan:

Xıdırı-Xıdır İlyas,
Özünü yetir İlyas.

Dəstədən bir nəfər:

Qara toyuq qanadı,
Kim vurdı, kim sanadı.
Qapı-qapı gəzməkdən,
Baldırıım it daladı.

Dəstə bir ağızdan:

Xıdırı-Xıdır İlyas,
Özünü yetir İlyas.

Dəstədən bir nəfər:

Yür (yüyür) indi, ha yür indi,
Yük dibinə sür indi.
Yük dibinə varanda
Altın, axça gör indi.

Dəstə bir ağızdan:

Xıdırı-Xıdır İlyas,
Özünü yetir İlyas.

Dəstədən bir nəfər:

Dur indi ha, dur indi,
Qızıl xana qur indi.
Yaman dilə, bəd gözə,
Yeddi düyün vur indi.

Dəstə bir ağızdan:

Xıdırı-Xıdır İlyas,
Özünü yetir İlyas.

Dəstədən bir nəfər:

Çatma-çatma çatmıya,
Çatma yerə batmıya.
Xidira pay verməyən,
Murazına çatmıya.

Dəstə bir ağızdan:

Xıdırı-Xıdır İlyas,
Özünü yetir İlyas.
Sən özünü yetircək
Açıdı çıçək, oldu yaz.

Bundan sonra hər qapıda onlara “Xıdır payı” verərlər: kimi bir çalxam yağı, kimi bir badya süd, kimi də bir torba un... həmin şeyləri gecə bir yerə yiğib saxlayır ki, səhər olsun, onlardan xəmir yoğurub böyük kömbələr, bir də qovut bişirsinlər. O gecənin adı “Xıdır gecəsi” idi. Özü də çox mübarək gecə sayılır. “Xıdır gecəsi”ndə inama görə, Xıdır peyğəmbər (Xıdır Nəbi) atını minib xəlvətcə hər yani gəzir. Onun adına ayrılmış paylara gizlincə əl toxundurur ki, həmin nemətlərin bərəkəti artıq olsun. “Xıdır gecələri”ndə axşamdan səhər açılana qədər külək əsər. Deyərlər ki, Xıdır nəbidi, atını çapıb bərəkət paylaya-paylaya gedir, əsən külək də onun bədöv atının yelidi.

Adamlar bu şərəfə nəğmələr oxuyurlar:

Qış cilləsi Xıdır İlyas gələndə
Hərlənər gərdişi, ay ellər qıj-qıj.

“Xıdır gecəsi”nin səhəri axşamdan yiğilmiş unu, südü, bir də yağı bir yerə cəm eləyib xəmir yoğurar, böyük kömbələr düzəldib hər birinin də içində bir qırmızı muncuq qoyurlar. Kömbələr bişidikdən sonra onları parça-parça cavan-comrul arasında bölərlər. Muncuq kimin bəxtinə çıxsa inanırlar ki, həmən adam istəyinə çatacaq.

KOSA-KOSA

Kosa əyninə keçi dərisi geyinmiş uzundraz bir adamdır. Başında malot papaq, ayağında şışburun, iri çarıq var. Papağının üstü iki tərəfdən keçi buynuzuna oxşar şəkildə çıxıntılıdır. Boynundan zinqirov sallanır. Paltarının altından qarnına yastıq bağlayıb. Əlində bəzəkli qırmızı çömçə tutub, ciyindən boş xurcun sallanır. Məzəli yerişlə meydana daxil olub zurna və nağarada çalınan oynaq musiqi sədaları altında avazla belə deyir:

Novruz-novruz bahara,
Çillə bata qübara.
Güllər-güllər nübara,
Kim yığa, kim apara.
Bağçanızda gül ola,

Gül ola, bülbül ola,
Mən gəlmışəm kef görüm,
Zurna görüm, dəf görüm.

Müxtəlif yaşlı, milli geyimli, bayram əhval-ruhiyyəli adamlar kosanı dövrəyə alıb bir ağızdan deyirlər:

A kos-kosa gəlsənə,
Gəlib salam versənə.
Çömçəni doldursana,
Bizləri güldürsənə.

Tərifli sözlər eşidən Kosa başlayır özünü dartmağa. Dövrəsindəki adamlardan biri yumorlu tərzdə üz-gözünü oynada-oynada oxuyur:

Ay uyuğu-uyruğu,
Saqqalı at quyuğu.
Gör necə erkən gəlib,
Belində örökən gəlib.

Sonra o geri çekilir. Həmin adamlardan ayrı birisi irəli çıxıb məzəli-məzəli deyir:

Bu Kosa hardan gəlib? –
Qurtarıb dardan gəlib.
Yağ verin yağlasın,
Bal verin ballasın.
Çoxca bilib allansın.

Birdən Kosa durduğu yerdə səndirləyir, kimin üstünə tərəf gedirsə, o itələyib qarşı tərəfin üstünə salır. Axır ki, Kosa məqam tapıb yىxılır. Guya ölüür. Üzünə bir dolça su atırlar, diksinib oyanır. Diz üstə dikəlib özünü toxtatmağa çalışır. Bu zaman dövrəsindəkiler onu sorğu-sual tuturlar:

- A Kosa gəldiyin hardan bəridir?
- Şərurdan.
- Nə gətirdin ordan?
- Alma.

- Almanın neylədin?
- Satdım.
- Pulunu neylədin?
- Öküz aldım.
- Öküzü neylədin?
- Saqqalının yeli yargandan uçurdu.

Belə deyib Kosa ağlamsınır. Adamlar gülüşüb bir səslə:

Bu dərd səni yandırır,
Bu dərd səni öldürür.
Düşmənləri üstünə
Güldürür, ay güldürür...

Belə deyib Kosa bir də yixilib bayılır. Yenə üzünə su atıb bir ağızdan oxuyurlar:

Başın sağ olsun Kosa,
Canın sağ olsun Kosa.
Arşın uzun, bez qısa,
Kəfənsiz ölməz Kosa.

Kosa ayağa qalxıb üz-gözünü əcaib hala sala-sala oynayır. Oyun boyu çomçəsini qabağa uzadıb pay istəyir:

Qurbanın olum yaşıł çuxalı,
Qonaq gəlirəm çillə çıxalı,
Nabat, noğul, badam ver gəlsin,
Yeyim dizlərimə kar gəlsin.

Adamlar Kosanın ətrafında dövrə vura-vura ona atmaca atırlar.

A kos-kosa gəlmisən,
Vaxtında meydana sən.
Almayınca payını,
Çəkilmə bir yana sən.

Kosa: – Getmərəm, ağa, getmərəm.

Yenə dövrəsindəkilər:

Beş yumurta payındı
Əskiyini almayasan.
Xurcunu yaxşı doldur,
Əli boşda qalmayasan.

Kosa: – Qalmaram, ağa, qalmaram.

Bundan sonra yenə də Kosa: “Kosanın payın verin, balın verin, yağıın verin”, – deyə-deyə çəkməsini irəli tutub əyləncəli tərzdə oynayır. Dövrəsindəkilər əl çala-çala növbəylə oxuyurlar:

Birinci adam:

Mənim kosam oynayır,
Gör necə dingildəyir.
Ona qulaq asanın,
Qulağı cingildəyir.

İkinci adam:

Mənim Kosam canlıdı,
Qolları mərcanlıdı,
Qarnına əl vurmayıñ,
Kosam ikicanlıdı.

Üçüncü adam:

Köhnə motal başında,
Qələm oynar qaşında.
Yüz əlli beş yaşında,
Gör nə cavandı kosam.

Yer-yerdən Kosaya pay verib xurcununu doldururlar. Yığıdığı payların çoxluğunu görəndən sonra Kosanın kefi lap kökəlir. Başlayır çirtiq çalıb oynamaga. O, oynadıqca dövrəsindəkilər bir ağızdan deyirlər:

Kosam bir oyun eylər,
Quzunu qoyun eylər,

Yığar bayram düyüsün,
Payızda toyun eylər.

Kosa oynaya-oynaya oxuyur:

Azani, ay azani,
Doldur gətir qazanı.
Payını artıq verin,
Yola salın Kosanı.

Kosa qabaqda, arxasınca da dövrəsindəkilər oxuya-oxuya, oynaya-oynaya meydandan çıxırlar:

Ay kos-kosa, kos-kosa,
Saqqalı yoldurma gəl,
Xurcunu doldurma gəl,
Xonça-nabatın bizdə –
Novruz oldu, durma gəl...



YARADILIŞ MİFLƏRİ

* * *

Lap qabaq zamanlarda Allahdan başqa heç kim yox imiş. Yer üzü də başdan ayağa su imiş. Allah bu suyu lili eləyir. Sonra da lili qurudub torpaq eləyir. Bu torpaqdan bitkiləri cürcərdir. Ondan sonra da torpaqdan palçıq hazırlayıb insanları yaradır, ona ruh verib canlandırır.

* * *

Qabaqlar göy yerə yaxın imiş. Adamlar bir-birini öldürüb qan tökür, bərəkətin qədrini bilmirmişlər. Bunu görən Tanrıının qəzəbi tutur və göyü yerdən uzaqlaşdırır.

* * *

Günəş ilə Ay bacı-qardaş imiş. Bunlar çox dəcəllik edir, elə hey savasmışlar. Günlərin bir günü yenə savasırlar. Anaları da xəmir yoğurmuş. Birdən Günəş əlini xəmirə batırıb çırpır Ayın üzünə. Anaları da hirsənin onlara qarğış edir. Deyir ki, sizi görüm, bir-birinizin üzünü heç vaxt görməyəsiniz.

Odur ki, Günəş gündüz doğur, Ay da gecə. Günəş ki, xəmiri çırpmışdı Ayın üzünə, indi də gecə Aya baxanda həmin ləkə onun üzündə görünür.

* * *

Deyirlər, Ay Günəşin oğludur. O, uşaqlıqda çox dəcəl olur. Bir dəfə Günəş görür ki, təknədə çörək qurtarır. Tez əl-ayağa düşür, başlayır un qatıb xəmir yoğurmağa. Ay gəlib anasının yanında dəcəllik eləyir. Günəş çox deyir ki, əl çək, qoy işimi görüm. Ay daha da qızışır.

Axır-axırda Günəş bərk hirslənir. Xəmirli əli ilə Ayın üzünə bir şillə çəkir. Xəmirin izi qalır Ayın üzündə. Ay nə qədər çalışır üzündəki ləkəni yusun, amma bu ləkə heç cür yuyulmur. Ay üzündəki ləkədən çox utanır. Ona görə də dünyaya gecələr çıxır ki, heç kim bu ləkəni onun üzündə görməsin.

* * *

Ay – oğlandı, Günəş – qız. Ay Günəşi isteyirmiş. Hər gün onun dalınca gəzirmiş. Günəş nə qədər eləyirmişsə də, Ay əl çəkmirmiş ki, çəkmirmiş. Bir gün yenə Ay Günəşin arxasında düşür. Günəş qaçıır, Ay da onu qovur. Günəş baxır ki, Ayın əlindən qurtara bilməyəcək. Odur ki, əyilib yerdən palçıq götürür, atır onun üzünə. Ay dayanır. Günəş çıxır gedir. O vaxtdan da Ayın üzündə ləkə qalır.

* * *

Ay bir oğlan uşağı imiş, həm də çox şuluq uşaqqı imiş. Heç kimin sözünə baxmırı. Bir gün anası xəmir yoğuranda yanında oynayıb onun əl-ayağına dolışırı. Nə qədər deyir, burdan get, sözünə baxmir. Axırda anası acıqlanıb əli xəmirli-xəmirli buna bir şillə vurur. O vaxt dan da Ayın üzü ləkəli qalır.

* * *

Öz gözəlliyi ilə öyünən Günəş çox məğrur bir qız idi. Goy üzündə səpələnən ulduzlar onun pişvazında durardılar, onun yolunu həsrətlə gözləyərdilər. Lakin bu məğrur qız yolunu gözləyənlərin çox olduğunu gördükdə daha da məğurlaşar, gözlərindən sevinc alovu saçardı. Bu alove dözməyən ulduzlar yanıb kül olar, Günəşin çıxması ilə yox olardılar. Amma Günəşi görmək istəyi onları ölməyə qoymazdı. Ulduzlar yenidən dirilib dünyaya gələrdilər. Lakin Günəşi ulduzlardan daha çox Ay maraqlandırırdı. Çünkü o, tək idi, bəzən də öz məhəbbətini Günəşə bildirmək üçün ikiyə bölünər, bədənini parça-parça edərdi. Bəzən də həsrətdən o qədər nəzilərdi ki, Günəşin özü də onu görəndə xəcalətindən üzünə buluddan pərdə çəkib gizlənərdi. Bir gün Ay Günəşin görüşünə gedir. Günəş Ayın gözəlliyini, üzündəki qara xalı görərkən həsəddən qəlbi çırpinır, onu sevən oğlanın özündən də daha

gözel olduğunu görüb xəyala dalır, axırdı deyir: – Əgər məni ürəkdən sevirsənsə, üzündəki qara xalı dırnağınlı qoparıb mənə ver, onu ov-cumda görmək istəyirəm. Ay heç nə düşünmədən sevgilisinin əmrini yerinə yetirir. Ayın üzünü qan bürüyür. Bu zaman Günəş qəhqəhə çəkib gülür, Ayın fədakarlığına cavab olaraq deyir: – Sənin gözəlliyin o xalda idi, onu da qopartdin, indi dünyanın ən gözəli mənəm. Günəşin bu sözü Ayı təəccübləndirir, onun üzünə tökülen qanı sifətində donur. Elə o vaxtdan Ayın üzündə ləkə qalır. Ay Günəşdən uzaqlaşır, bir daha onu görmək istəmir. Günəş tutduğu işə peşiman olur, nə qədər Ayı çağırırsa, cavab almır. Odur ki, Günəş çıxarkən Ay üzünə pərdə çəkir, onun sifəti solğunlaşır. Ay istəmir ki, Günəş onun üzündə olan ləkəni görsün.

MƏNŞƏ MİFLƏRİ

* * *

Allahdan Nuh peygəmbərə xəbər gelir ki, bütün dünyani su basa-caq. O, tez bir gəmi düzəltdirib bütün canlılardan bir cüt qoyur bu gəmiyə. Nuhun yeddi oğlu var imiş. Oğlanlarından altısı gəmiyə minir, biri minmir. Deyir ki, su gələndə çıxaram dağın başına, mənə heç nə olmaz.

Çox keçmir ki, dünyanın üzünü su alır. İnsanlar boğulub ölürlər. Nuh peygəmbər baxır ki, dağa çıxan oğlu da boğulhaboğuldadır. İstəyir ki, gəmini ona sari sürsün. Allahdan səs gelir ki, ya Nuh, çıx get, bu oğlan sizlərdən deyil.

Nuh gəmini sürüb gedir. Çox çəkmir ki, tufan dayanır, su yatır. Nuh peygəmbər oğlanlarına deyir ki, istədiyiniz canlılardan götürüb düşün quruya, yaşayın, nəslinizi artırın.

Nuhun oğlanlarından birinin adı Türk idi. Bu Türk qoyunla qoçu götürüb torpağa düsdü. Gəmi çıxıb getdi. Sən demə, Türkün düşdüyü torpaq cəzirə imiş. Hər tərəfi su olduğuna görə bu cəzirədən çıxmış.

Türk dörd yüz əlli il bu cəzirədə yaşayır. Onun heyvanları o qədər çoxalır ki, bütün cəzirəni tutur. Ot-ələf, kol-kos qalmır, heyvanlar hamısını yeyib qurtarır. Elə gün gəlib çatır ki, heyvanlar yeməyə heç nə

tapmayıb başlayırlar qırılmağa. Nuh oğlu Türk baxır ki, belə getsə, heyvanlar da ölüb qurtaracaq, özü də. Ha fikirləşir, bir nicat yolu tapa bilmir.

Günlərin bir günü Türk görür ki, bir heyvan parçalanıb yeyilib. Öz-özünə deyir ki, axı bu cəzirədə qoyundan başqa heç bir heyvan yoxdur. Bəs bu qoyunu nə yeyib? Türk çox təəccüblənir. Gecəni yatmayıb güdür. Bir də baxır ki, uzaqdan suyun içi ilə bir qaraltı gelir. Bu qaraltı gəlib cəzirəyə çatanda tanır ki, gələn boz rəngli qurddur. Boz qurd cəzirəyə çıxan kimi cumur bir heyvanın üstünə. Bu tərəfdən də Türk gəlib çıxır bura. Boz qurd Türkü görüb gəldiyi yol ilə geri qaçırl. Türk də düşür bunun arxasında. Xeyli gedirlər. Türk baxır ki, qurdun getdiyi yerlərdə su heç topuğa qalxmır. Bir qədər gedəndən sonra quruya çıxırlar. Qurunu görən Türk qayıdır həmin yolla heyvanlarını da buraya gətirir. Sonra Türk fikirləşir ki, məni bu cəzirədən boz qurd xilas elədi. Gərək onun şəklini öz bayraqına çəkəm.

Belə də eləyir. Sonralar Türkün nəslı çoxalanda hamısına deyir ki, boz qurd bizim xilaskarımızdır. Əgər o, yol göstərməsəydi, nə mən olardım, nə də siz olardınız. Ona görə də gərək həmişə boz qurda inanınsınız. Boz qurdun şəklini öz bayraqınıza çəkib bu bayraqın arxasında gedəsiniz.

Türkün övladları bu nəsihətə həmişə əməl etməyə başladılar.

* * *

Qabaqlar uğuzlar olublar. Onlar çox hündür imişlər. Hər biri bir çinar kimi. Ona görə indinin özündə də bir uca boylu adam görəndə deyirlər ki, uğuzdur. El arasında deyilir ki, uğuzlar bizim əcdadlarımız olublar. Özü də çox yaşımlılar, yüz il, iki yüz il, üç yüz il.

Günlərin bir gündündə uğuzlardan biri meşəyə odun qırmağa gedibmiş. Orada gözünə qəribə bir şey dəyir. Bapbalaca. Uğuz onu ovcuna alıb evə gətirir. Bütün uğuzlar onun başına toplaşırlar. Başlayırlar bu əcaib şeyə baxmağa. Birdən onların bir ağsaqqalı qabağa gəlib deyir:

— Bu əcaib şey deyil, insandır. Vaxt gələcək, bunlar yer üzünü götürəcək, bizi də əvəz edəcəklər.

İnsanı tutub gətirən uğuz bərkdən gülüb deyir:

— Bu özü nə şeydir ki, bizi də əvəz edə bilsin. Boyu heç mənim bir qarışım qədər də deyil. Ovcumu yumsam, elə əlimdəcə canı çıxar.

Qoca uğuz dedi:

– Yox, elə deyil. Bunlar bizdən çox-çox ağıllıdırlar.

İnsanı gətirən uğuz dedi:

– Yaxşı, indi ki, belə oldu, mən onu imtahan edəcəyəm. Əgər sözümü yerinə yetirsə, inanaram, özünü də buraxaram gedər. Yox, əgər yerinə yetirməsə, onda cücü-müçdü. Ovcumu yumaram, əzilib ölər.

Qoca uğuz dedi:

– Yaxşı, onu necə imtahan edəcəksən?

İnsanı gətirən uğuz dedi:

– Özüm bilərəm, indi görərsən.

Uğuzun bir atı varmış. Dam boyda. Elə hündür imiş ki, adam baxanda papağı başından yərə düşürmiş. Uğuz tövləyə gedib atı çəkə-çəkə gətirir insanın yanına. Sonra da bir torbaya arpa töküb deyir:

– Ey insan, bax bu torbadı arpa var, keçir atın başına, qoy yesin.

İnsanın boyu atamı çata bilərdi? Heç ayağının yarısı boyda da deyildi. Amma o, torbanı baş tərəfindən başlayıb arpaya çatana qədər qatlayır. Sonra da torbadakı arpanı ata göstərib yırğalayır, başlayır müşqurmağa. At səs eşidib aşağı baxır. Arpanı görən kimi torbaya salıb yeməyə girişir. İnsan tez torbanın bağını atın başına keçirir.

Bunu belə görən uğuz əlini əlinə vurub bərkədən gülür. Deyir:

– Bir buna bax, bir bunun boyuna bax, gör torbanı atın boynuna necə keçirdi. Bir qarış boyu ilə torbanı dam boyda atın boynuna keçirdisə, deməli, bizi də əvəz edəcək.

Doğrudan da, vaxt keçdi, vədə gəldi, insanlar bütün dünyaya yayıldılar. Amma həmin uğuzların üç-dörd metrlik qəbirlərinə indi də torpaqlarımızın çox yerlərində rast gəlmək olur.

TUFAN MİFLƏRİ

* * *

Nuh böyük bir gəmi düzəldirir, bütün canlılardan ora götürür. Tufan başlanır. Yer üzünü su basır. Yer üzündəki bütün canlılar tələf olur. Xeyli vaxt keçir, gəminin bir yerindən deşik açılır, gəmiyə su dolmağa başlanır. Deşiyi qapaya bilmirlər. Nuh deyir ki, kim deşiyi

qapaya bilsə, onun arzusunu yerinə yetirəcəyəm. Bu zaman gəmidə olan böyük bir ilan qıvrılıb deşiyi qapayırlar, gəmiyə daha su dolmur. Bir qədər sonra tufan sakitləşir, su çekilir. Nuh gəmidəki canlıları yer üzərinə buraxır.

Bu hadisədən bir müddət keçir. Bir gün ilanın yadına Nuh peyğəmbərin dediyi söz düşür. O, Nuhun yanına gəlir, sözü yadına salır. Nuh ondan nə istədiyini soruşur. İlən deyir:

– Mən istəyirəm ki, mənim nəslimə dünyadakı ən şirin şeyi yeməyə izin verəsən.

Nuh razı olur. Qaranquşla arını dünyada ən şirin şeyi axtarmağa göndərir.

Qaranquşla arı uzun müddət gəzir, hər şeyin şirinliyini yoxlayırlar. Axırda arı deyir ki, ən şirin şey insan ətidi.

Onlar geri qayıdanda qaranquş insanları xilas eləməkdən ötrü aldadıb arının dilini dimdikləyib qoparır. Arı danişa bilmir, vizıldaya-vizıldaya bir təhər qaranquşdan soruşur:

– Sən məni niyə bu günə saldın?

Qaranquş arının sözünü cavabsız qoymur:

– Niyə sən təkcə insan ətinin şirinliyini gördün? O bizə ev tikir, isti yuva qurur, bizi qoruyur. Sən bunları niyə görmədin?

Arı nə qədər vizıldayırsa cavab verə bilmir, dili tutulur.

Onlar Nuhun yanına gəlirlər. Arı özünü qabağa verir. Çox çalışır, çox vizıldayırlar, ancaq bir şey anlada bilmir. Qaranquş deyir:

– Ən şirin şey torpaqdır.

Nuh ilana yemək üçün torpağı verir. İşin içində kələk olduğunu başa düşən ilan qaranquşu tutub məhv etmək istəyir. Lakin qaranquş uçub onun əlindən çıxır. İlən yalnız onun quyuğunu dişləyə bilir. Elə o gündən arı vizıldayırlar, qaranquşun da quyuğu haça qalır.

* * *

Nuh peyğəmbərin Ham, Sam, Yafəs adlı üç oğlu və Vəjilə adlı bir qızı var imiş. Tufanın başlanacağını eşidən Nuh gəmi düzəldirmək fikrinə düşür. Və bu işi üç qonur gözlü kişiyyə tapşırır. Əvəzində də qızı Vəjiləni onlara boyun olur. Qonurgözlülər Nuhun istədiyini canbaşla yerinə yetirirlər. Vaxt-vədədə olan olur, keçən keçir. Tufan sovuşur. Nuh quruya qayıdır. Qonurgözlülər Nuhdan qızı istəyirlər.

Nuh qalır iki od arasında. Qonurgözlülər üç, qız isə bir. Bəs indi bu iş necə olsun? Bu vaxt Allah-taala Cəbrayılla sifariş göndərir ki, Nuh qızını eşşəyi və iti ilə bir dama salsın. Nuh belə də eləyir. Sabahı gəlib görür ki, paho, eşşək də, it də dönüb olublar qız. Özü də eynən Vəjiləyə oxşayırlar. Nuh öz doğma qızını bunların arasında tanıya bilmir. Çar-naçar, haxbabam deyib bu “qızların” hərəsini bir qonurgözlüyü verir. Ay keçir, il dolanır. Nuh qızlarına baş çəkməyə yollanır. O, gəlib qonurgözlülərdən birinin yurduna yetişir. Hal-əhval tutub yaşayışlarını soruşur. Qonurgözlü deyir:

— Mənim xanımımıza yaşamaq cəhənnəm əzabından da pisdir. O, hey deyinir, yetənə yetir, yetməyənə də bir daş atr. Cox bədxasiyyətdir.

Nuh barmağını dişləyir. Bilir ki, bu itdən dənən qızdır. Oradan durub ikinci qonurgözlügilə gəlir. Bu da arvadının yeməkdən doymayan, deyilən sözü bu qulağından alıb o biri qulağından ötürən, qonaq-qara saymayan, ədəb-ərkan qanmayan, şah tənbəli olduğunu bildirir. Nuh peygəmbər başa düşür ki, bəli, bu da eşşəkdən dənən qızdır. Üçüncü qonurgözlü isə arvadının səliqə-sahmanınından, işciliyindən, ağıl-kamalından, mərifət yiyəsi olduğundan danışdıqca danışır. Beləcə, Nuh öz qızını tanıır.

TƏQVİM MİFLƏRİ

* * *

Qabaqlar insanlar bilmirmişlər ki, illəri necə adlandırsınlar. Novruz bayramında bilicilər yığışış çıxırlar gəzməyə. Deyirlər ki, qabağımıza hansı heyvan çıxsa, o heyvanın adını verəcəyik bir ilə.

Bunların qabağına on iki heyvan çıxır. O heyvanların adları ilə on iki ilə ad verirlər. Özü də il hansı heyvanın üstündə təhvıl olsa, insanlar o heyvanın xasiyyətində olar.

Birincisi, onlar donuza rast gəlirlər. Donuz ilində insanlar salamat olarlar.

İkincisi, siçan ilidir. İnsanlar siçan kimi olarlar, hər şeyi gəmirib dağdıralar.

Üçüncüsü, öküz ilidir. İnsanlar işlək olarlar.

Dördüncüsü, pələng ilidir. İnsanlar pələng kimi yırtıcı olarlar.

Beşincisi, dovşan ilidir. İnsanlar dovşan kimi qorxaq olarlar.
Altıncısı, balıq ilidir. İnsanlar suda çox hərəkət etməyi xoşlayarlar.
Yeddincisi, ilan ilidir. Bu ildə insanlar bir birlərinə acı sözlər deyərlər.

Səkkizinci, at ilidir. Bu ildə insanlar dözümlü olarlar.
Doqquzuncusu, qoyun ilidir. Bu ildə həlim, mehriban olarlar.
Onuncusu, meymun ilidir. Bu ildə insanlar meymun kimi oyunbaz olarlar.

On birincisi, quş ilidir. Bu ildə insanlar daha çox xəyalpərəst olarlar.
On ikincisi, it ilidir. Bu ildə insanlar daha çox dava-dalaşa meyl edərlər.

* * *

Bir padşah görür ki, onun ölkəsindəki adamlar tez-tez illəri bir-birinə qatışdırırlar. Çünkü illərin adı yox imiş. Padşah fikirləşir ki, gərək illərə ad qoyam. Durur çıxır səfərə. Uçardan, qaçardan, sürünenəndən onun qarşısına hansı çıxırsa, bunun adını verir bir ilə. Padşahın qarşısına on iki canlı çıxdığı üçün on iki də il adı düzəldir. Həmin canlılar bunlardır: donuz, siçan, pələng, dovşan, öküz, at, qoyun, meymun, quş, ilan, balıq.

* * *

Lap qədim zamanlarda aylar yox imiş. Bir vaxt insanlar görürler ki, ilin günlerini qarışdırıblar. Durub ilin günlərini aylara böülür. Hər aya otuz iki gün verirlər. Boz aya on dörd gün qalır. Görürler ki, Boz ay incidi. Durub qalan ayların hərəsindən bir gün alıb verirlər Boz aya. Onlar olur otuz bir gün, Boz ay olur iyirmi beş gün. Görürler ki, Boz ay yenə narazı qaldı. Qayıdır aylardan yenə bir gün istəyirlər. Ayların yarısı deyir ki, daha otuz bir günümüz var. Öz günlərimizdən verə bilmərik. O biri yarısı isə Boz aya bir gün verir, hətta birisi iki-üç gün verir. Boz ay olur otuz bir gün. Qalanlarının da bəzisi otuz bir gün, bəzisi otuz gün, bəzisi isə iyirmi doqquz, iyirmi səkkiz gün olur.

Boz ay günlərinin çoxunu o biri aylardan aldığı üçün qarışıldır, bir cür deyil. Çünkü Boz ay soyuq günlərini qış aylarından, isti günlərini yay aylarından, yağışlı günlərini isə yazla payızdan alıb.

* * *

İli bölüblər aylara, mart ayına gün çatmayıb. Götürüb bütün ayların hərəsindən bir neçə gün kəsib veriblər həmin aya. Ona görə də mart ayı dəyişkəndir.

* * *

Üç cillə var: Böyük cillə, Kiçik cillə, bir də Boz cillə. Böyük cillə deyir ki, dolu qazanlar üstünə gəlmışəm, qarları sağlam görmüşəm.

Qırx gün yaşayandan sonra bu gedir. Yolda Kiçik cilləynən qarşılaşır. Kiçik cillə soruşur ki, getdin nə etdin, nə gördün? Böyük cillə elədiyini, gördüyünü deyir. Kiçik cillə deyir ki, eh, sən heç nə eləməmisən. Mən gedib qazanları ağızı üstə çevirəcəyəm, qarları təndirin ağızından basıb külfədən çıxaracağam.

Boz cillə də bu yandan çıxıb deyir ki, sənin acığına mən də gedib əkinləri cürcərdəcəyəm.

* * *

Qış adlı bir kişinin Böyük cillə, Kiçik cillə, Boz ay adlı üç oğlu varımış. Qış əvvəlcə ilkini – Böyük cilləni qırx günlük səfərə göndərir ki, gedib el-obaları gəzsin, dünyaya tamaşa eləsin, görsün nə var, nə yox, adamlar necə yaşıyır, necə işləyir.

Böyük cillə altdan-üstdən bərk-bərk geyindi. Ağ qar yapincısını da çiyinlərinə salıb yola çıxdı. Az getdi, çox dayandı, çox getdi, az dayandı, axır ki, aralıq ayının, yəni dekabrın iyirmi ikisində gəlib el-obaya yetişdi.

Adamlar səhər yuxudan oyanıb eşiyyə baxanda gördülər ki, paho... Hər yan ağappaq qardı. O saat barmaqlarını dişlədilər ki, Böyük cillə gəlib çıxıb. Deməli, nə az, nə çox, düz qırx gün, qırx gecə dağda-düzdə, kənddə-kəsəkdə bu, öz qar atını belədən belə, elədən elə çapacaq. Nə etməli? Böyük cillənin qarından, soyuğundan qorxub evin bir küncünə çəkilmək olmazdı ki! Bəs onda iş-güçün qulpundan kimapişacaq?

Xaralların ağızı açıldı. Buğda götürülüb səməni göyərdildi. Göyərdilmiş səməni taxta çanaqda, tabaqda döyülb suyu sıxlardı. Yeddi qonşu evdən un alınıb bu səməni suyunda sıyıq xəmir yoğuruldu. Xəmir iri tavada ocaq üstə qoyuldu. Başladılar səməni halvası bişirməyə.

Halva bişənə yaxın onun içində badam, qoz ləpəsi də salındı.
Uşaqlar, cavanlar, qız-gəlinlər dəstə ilə səməni tavasının dövrəsinə dolana-dolana səs-səsə verib nəğmə oxudular:

Səməni, saxla məni,
İldə göyərdərəm səni.
Səməniyə saldım badam,
Qoymurlar bir barmaq dadam...

Halva bişəndən sonra qara istiot, darçın, mixək, razyana, ceviz, quluncan, badyan, qulsakəmər, zəncəfil, hil kimi ədviyyati da döyüb ona qatırlar. Qoğal, kündə şəklində yumurlayıb qonşulara da payladılar. Halvanı elə böldülər ki, hər payda badam, qoz ləpəsindən də oldu. Axı bu həmişə el içində xeyir-bərəkət rəmzi sayılıb. Adamlar səməni halvasını yeyir, canları qızışırıdı. Böyük çillənin qar-soyuğunu veclərinə də almayıb, elə öz işlərini görürdülər.

Qırx gün qurtardı. Böyük çillə kor-peşiman geri qayıtdı. Yolda Soyuq ayın – fevralın lap başlanğıcında ortancıl qardaşa – Kiçik çilləyə rast oldu. Hal-əhval tutdular. Kiçik çillə dedi:

– Hə, qardaş, de görək, getdin nə iş gördün?

Böyük çillə dedi:

– Təndirləri yandırdım, kürsüləri quzdurdum, küplərin, xaralların ağızını açdırıdım.

Kiçik çillə dedi:

– Eh, heç nə eləməmisən ki. Bax, indi gör mən gedib nələr edəcəyəm! Qarları təndirin ağızından basıb külfəsindən çıxaracağam. Zəhmimdən uşaqlar tir-tir əsəcəklər. Xaralları, küpləri bomboş boşaldacağam, qazanları ağızı üstə çevirəcəyəm.

Böyük çillə dedi:

– Cox da öyünmə. Sən insanları tanımirsan. Mən qırx günlük ömrümlə heç bir iş görə bilmədim. Sənin cəmi-cümlətanı iyirmi günlük ömrün var. Bu iyirmi gündə heç yel də olub onların yanından ötə bilməzsən.

Kiçik çillə böyük qardaşından ayrılib haray-həşir qopara-qopara, boranla, dumanla el-obaya hücum çəkdi. Elə bil dünyanın axırıydı.

Böyük çilləni dambadurumla yola salan adamlar heç Kiçik çillənin də belə əsib coşmasından qorxub çəkinmədilər. Tez “Xıdır Nəbi” mərasiminə tədarük görməyə başladılar. “Xıdır Nəbi” mərasimi qışın

ən soyuq günü sayılan Kiçik çillənin onuncu günü keçirilir. Adamlar buğda qovurub əl dəyirmanında üyüdüb qovut elədilər. Xaşıl, quymaq bişirib yağıla, doşabla, sarıköklə yedilər. Canları qızışdı. Kiçik çillənin soyuğundan qorxmadiqlarını bildirmək üçün yaydan saxladıqları “Çillə qarpızı”nı da kəsdilər. Qaynadılmış yumurtaları bahar, Günəş rəmzi kimi yaşıl, qırmızı rəngdə boyadılar.

Uşaqlar da axşam qaranlıq düşəndə həyətləri gəzib bacalardan qurşaq, torba salladılar. “Xıdır Nəbi” mərasimi nəğmələrindən oxudular:

Xanım, ayağa dursana,
Yük dibinə varsana,
Boşqabı doldursana,
Xıdırı yola salsana.

Uşaqlara qovutdan, boyadılmış yumurtalardan, ərik, əncir, alma, armud qurusundan pay verdilər. Pay verməyəni yenə də elə “Xıdır Nəbi” nəğməsi ilə yamanladılar:

Çatma, çatma, çatmaya,
Çatma yerə batmaya,
Xıdır payın kəsənin,
Ayağı yerə çatmaya,
Gecə evində yatmaya.

Beləcə, Kiçik çillənin iyirmi günlük ömrü qurtardı. Lovğa-lovğa gələn Kiçik çillə suyu süzülə-süzülə geri qayıtdı. O da yolda sonbeşikləri – Boz ayla qarşılaşdı.

Boz ay baxdı ki, özündən böyük qardaşı – Kiçik çillənin qanı yamanca qaradı. Az qalır, hirsindən üreyi partlasın. Dedi:

– Əziz qardaşım, Kiçik çillə, sən də böyük qardaşımız – Böyük çillə kimi insanların yanına xoş niyyətlə getməmişdin. Elə ikiniz də asaram-kəsərəm deyirdiniz. Amma indi baxın, görün mən gedib nə eləyəcəyəm. Mən adamlar üçün bayram aparacağam. Əkinləri cürcədəcəyəm. Cöllərdə, düzlərdə ot-ələf göyərdəcəyəm. Bağ-bağçalarda gül-çiçək açdıracağam.

İki qardaş ayrıldılar. Boz ay fevralın iyirmi ikisində gəldi adamların yanına. Bir ay ömrü olan, Bahar bayramı gününəcən yaşayın Boz ay başladı hər çəşənbədə bir iş görməyə: havaları qızdırıcı, suların şaxını sindirdi, ağacları yuxudan oyatdı, torpağın canını isitdi. Adamlar

torpağın istiləşdiyini görüb onu şumlamağa, əkin-biçinə hazırlaşmağa başladılar.

Boz ayın çərşənbələrində həyətdə tonqallar yandırıldı. Adamlar “Ağırlığım-uğurluğum tökülsün” deyib bu tonqalın üstündən hoppan-mağ'a başladılar. Boz ay da beləcə ömür sürüb vaxtını başa vurdu. Artıq yer-yurd yaşıla bürünmüştü. Üç qardaş köçünü sürüb gedirdi və onların yerinə istəkli bir qonaq gəlirdi – gözəllər gözəli Bahar...

HEYVAN VƏ BİTKİLƏRƏ AİD MİFLƏR

* * *

Bir zamanlar bizim meşələr marallar, ceyranlar oylağı imiş. Uzaq-uzaq ellərdən də bura ova gələrmişlər. Bir gün bura mahir ovçu gelir. O, neçə günahsız qana bais olubmuş. İsti günlərdən biri imiş. Ovçu çoxdan bəri axtardığı bir ana maralın izinə düşür. Deyilənə görə, elə gözəl heyvan yox imiş. Ovçu onu bulağa su içməyə enəndə vurur. Köksündən yaralanmış maral çırpına-çırpına gah suya, gah da meşəyə baxır. Onun başını kəsmək istəyen ovçu gözlərindən axan yaşı görüb sarsılır. Maralın baxdığı səmtə çevriləndə anasına tərəf boylanan bir cüt bala görür. Əməlindən peşiman olub, bir də ovçuluq etməyəcəyinə and içir. Maralı həmin yerdə basdırır. Üstünə də nişanə üçün bir ağac sancır.

Səhərə yaxın kəndin əhalisi bulağın başında bitmiş qollu-budaqlı çinarı görüb heyran qalır. Hami bu möcüzənin tamaşasına çıxır. Baxırlar ki, köhnə çınar quruyub. Ondan aralı kiçik təpəciyin yanında isə bir cüt bulaq əmələ gəlib. Ucalan çınar da hər iki bulağın ortasında bitib. Ovçu əhvalatı söyləyir. Bunu hərə bir yerə yozur. Elə o vaxtdan da bu bulaq “Maral bulağı” adlanır.

Deyilənlərə görə, indi də hər günorta Maral bulağına bir cüt maral enib su içir. Heç kəs də onlara dəyib dolaşmır.

* * *

Keçmiş zamanlarda ilanla qaranquş bərk dost imişlər. Aralarından su keçməzmiş. Həmişə bir yerdə gəzər, tapdıqları yemi bir yerdə bölbüb yeyərmişlər.

Bir dəfə ilanla qaranquş nə barədəsə sözləşirlər. İş o yerə çatır ki, əlbəyaxa olub dalaşıllar. Qaranquş uşub göyün bir qatına qalxır. Oradan şığıyb ilana hücum çekir. Onun dilini dimdikdən keçirib yaralayır. İlan da fürsəti əldən vermir, yaralı-yaralı qaranquşa tərəf cumur. Nə fayda, gecikir. Yalnız quyruğunu qopara bilir.

Deyirlər elə o vaxtlardan ilanla qaranquşun bir-birini görməyə gözləri yoxdur. İlanın dilinin haçlığı, qaranquşun haçlı quyruğu elə həmin davadan qalmadır.

* * *

Ötən zamanlarda əldən-ayaqdan uzaq bir kənddə bir kişi vardi. Ata-baba günündə bu kişi qəbir üstünə gedərdi. Bir gün yenə qəbiristanlığa gələndə bir səs eşitdi:

– Ay kişi, tez qayıt kəndə, gir filan evə, arvadıma de, bəs durmasın gəlsin, burada onu gözləyirəm.

Kişi o yana-bu yana baxıb heç kimi görmədi, təzədən düzəldi yola. Səs bir də gəldi :

– Sənə demədimmi qayıt kəndə, mənim arvadıma de gəlsin, onu gözləyirəm?!

Kişi yenə o tərəf-bu tərəfə baxıb bir kimsəni görmədi. Fikirləşdi ki, bəs bu nə olan işdi, bura qəbiristanlıqdı, məndən başqa burada bir kəs yoxdu, xorlayıb qəbirdən çıxan da yoxdu ki, deyim bəlkə onun səsidi? Birdən ağlına gəldi ki, bu, yəqin ölənlərdən birinin ruhudu məni çağırır. Özü də eşitmışdı ki, dədə-baba günü ölənlərin ruhu ev-eşiyi gəzir. Həmin günlərdə adamlar onların adına qazan asır, bişmiş bişirirlər. Odur ki, kişi qorxmayıb dilləndi:

– Tutaq ki, mən getdim sizə, tapşırığını da dedim, arvadın buna inanarmı?

Onda səs kişiyə bir ot uzatdı. Kişi otu əlinə alan kimi gördü ki, hər tərəf ruhla doludu. O daha dayanmayıb bir baş səs dediyi evə gəldi. Gördü ki, kişinin arvadı ölüb, ruhu da evdə dolanır. Kişi arvadın ruhuna dedi ki, bəs ərin səni qəbiristanlıqda gözləyir. Mənə tapşırırdı, sənə deyim, tez onun yanına gedəsən.

Arvadın ruhu duruxdu. Kişi ona dedi ki, niyə dayanıbsan, tez ol get, ərin səni gözləyir. Arvadın ruhu kişidən soruşdu ki, sən məni necə görürsən? Kişi əlindəki otu göstərib ona dedi ki, bəs otu ərin mənə səni görmək üçün verib.

Arvadın ruhu tez kişinin üstünə atıldı ki, otu ondan alsın. Onlar əlbəyaxa oldular. Kişi qışqırıb camaatı köməyə çağırıldı. Qonum-qonşu töküüb gəldi. Gördülər ki, kişi kiminləsə əlbəyaxadadı. Ancaq yanında özündən savayı bir kimsə yoxdu. Bu işə mat qaldılar.

Bu vaxt arvadın ruhu özünü kişiyə elə toxudu ki, kişinin ovcunda tutduğu ot əlindən yerə düşdü. Arvadın ruhu tez əyilib onu götürmək istəyəndə bir it özünü yetirib otu uddu. O vaxtdan da itlər ruh görəndə ulayır.

* * *

Tısbağı gözəl bir gəlinmiş. Bir gün yuyunmaqçun su qızdırıbmış. Paltarını soyunub girir tasa, başlayır çimməyə. Birdən qayınatası içəri girir. Görür ki, gəlini tamam çılpaqdı. Gəlin də bilmir ki, neyləsin, harada gizlənsin. Üzünü göyə tərəf tutub yalvarır ki, nə ola bir iş ola, bədəni örtülə. Gəlinin ağızından söz qurtarmamış tas çevrilir onun üstünə, o da dönüb olur tısbağı. Deyirlər, tısbığanın çanağı həmin tasdı. Tısbağı həmişə bu çanağı belində gəzdirdir ki, çılpaq bədəni görünməsin.

* * *

Lalə vaxtı ilə gözəl-göyçək bir qız olmuş. El-oba həmişə onun gözəlliyini danışarmış. Bu qızın sorağı uzaq ellərə gedib çıxır. Hər yandan ona elçilər gəlir. Lalə onların heç birini bəyənmirmiş. Çünkü öz obalarında sevdiyi oğlan varmış.

Lalə də, onun sevgilisi də öz istəklərini gizli saxlayar, açıb ağartmazmışlar. Oğlan ona elçi də göndərməmişdi. O da, qız da yaxşı bilirdi ki, elçi göndərməyin xeyri yoxdu. Qızın atası onu kasib oğlana verməyəcək.

Lalə sevgilisinin həsrətinə dözə bilmir. Allahdan arzu eləyir ki, canını bu dərddən qurtarsın. Onun arzusu yerinə yetir. Qız dönüb lalə çıçəyi olur. Sinəsi isə sevgilisinə olan eşqindən yanıb qaralır.

* * *

Keçmiş zamanlarda Qızılgüllə Bülbül bir-birini ürəkdən sevirmişlər. Bunların sevgisi hər yana yayılır, axır gəlib qızın atasının qulağına çatır. Ata bərk qəzəblənir. Qızını çağırıb deyir ki, bu eşqdən əl çək. Qız çox yalvarır, amma ata heç cürə razı olmur.

Qız sevgilisi ilə qovuşmayacağını başa düşüb başqasına getməkdənsə, ölüm isteyir. Allaha yalvarır ki, bu arzusunu yerinə yetirsin. Amma Qızılgül ölmür, bir gülə çevrilir.

Bülbül sevgilisinin başına gələn əhvalatdan xəbərdar olub göz yaşı tökür. Onun ahi göylərə gedib çatır. Bir gün adamlar durub görürər ki, Bülbül yoxdur. Onun yerində gülün başına dolanıb qəmli-qəmli oxuyan bir quş – bülbül var. Bülbül gülün başına dolandıqca özünü zərb ilə onun tikanlarına çırır. Tikanlar bülbüldən sinəsini dağıdırıb qana qəltan eləyir. Bu qan gül koluna səpələnib onun rəngini qızardır.

Deyirlər, o vaxtdan həmin gülün adı Qızılgül qalıb. Bülbülü gülə yaxın qoymayıb onun sinəsini qana qəltan edən tikanlar da, sən demə, qızın atasıdır.

* * *

Yeddi qardaş varmış, bir bacı. Bu qardaşlar hər gün gedərmış işləməyə, bacıları da evdə qalıb xörək bişirərmiş, axşam hamısı oturub yeyərmişlər.

Bir gün qız bişirməyə evdə heç nə tapmir. Gedib çöldən pencərəyi gətirir və bişirir. Axşam qardaşları gəlir, elə pencərdən yeyən kimi hamısı qoyun olur. Qız başlayır başına-gözünə döyüb ağlamağa. Səhərisi də ağlaya-ağlaya bu qoyunları aparır otarmağa. Bir də görür ki, boz atlı bir kişi peyda oldu. Kişi soruşur ki, qızım, niyə ağlayırsan?

Qız əhvalatı danışır. Sən demə bu kişi Xızır peyğəmbər imiş. Adam qızı deyir ki, sən səsini çıxarma, mən onları adam edəcəyəm. Ancaq səs çıxarsan, qışqırsan öz baxtından küs.

Xızır peyğəmbər başlayır çomağı ilə qoyunları vurmağa. Altı qoyun dönüb adam olur. Ancaq bir qoyunu vuranda qız dözməyib qışqırır. Sən demə bu xırda qardaş imiş. Odur ki, onun bir tərəfi insan olur, bir tərəfi heyvan. Daha hara çatacaq. Bu kiçik qardaş altı ay yaşayıb ölürlər.

QEYRİ-ADİ VARLIQ MİFLƏRİ

* * *

Ucubinix adında bir adam varmış. Bu o qədər uzun imiş ki, başı buludlara dəyirmiş. Əlini atıb dəryadan balıq tutar, qaldırıb günəşdə bişirib yeyəmiş.

Ucubinix camaatdan borc alıb özünə bir şalvar, bir köynək tikdirmiş. Ancaq neçə illər keçsə də, camaatın borcunu qaytarmırmış. Camaat görür ki, Ucubinix bunların borcunu qaytarmayacaq, yiğisib istəyirlər ki, onu döysünlər. Ağacdan uzun-uzun payalar düzəldib cumurlar Ucubinixin üstünə. Ancaq bu payalar onun topuğuna da çatmır. Ayaq barmaqlarını döyəcləmək istəyəndə o, bir addımını günbatana atır. Camaat neçə gün yol gedib günbatana çatanda Ucubinix addımını gündoğana qoyur. Ona görə də buna heç kəs yaxın düşə bilmir. Bu iş Allaha xoş getmir. Əzrayıla deyir ki, get Ucubinixin canını al. Əzrayıl gəlir, ancaq görür ki, onu yerə yixmasa, heç zad edə bilməyəcək. Bu heyvərəni yerə yixmaq isə heç yüz Əzrayılın da işi deyil. Əzrayıl bilmir nə etsin. Bir tərəfdən Allahın əmrindən çıxa bilmir, o biri tərəfdən də Ucubinixi yerə yixmağa gücü çatmır. Fikirləşib bir hiylə işlədir. Bir kötüyün ucunu yonub itiləyir, yola qoyur. Ucubinix keçəndə bu kötük batır onun qılıncına. O nə qədər əlləşirse də, kötüyü qızından çıxara bilmir. Görür ki, olmayıacaq, camaata deyir:

— Qiçimdən bu tikani çıxardin, sizin borcunuza qaytarım.

Camaat deyir ki, razıyıq. Sən uzan yerə biz də kötüyə ip bağlayıb dartaq, bəlkə çıxara bildik. Ucubinix yerə uzanır. Camaat kötüyü bunun qızından çıxarmaq istəyəndə Əzrayıl tez çökür onun sinəsinə, canını alır.

* * *

Bir ər-arvad var idi. Onların uşaqları olmurdu. Kişi nə qədər arvadı ilə nəzir-niyaz verirdi də, bir şey çıxmırı. Axır bir il bunların bir uşağı olur ki, onlar sevinmək əvəzinə kədərlənilər. Səbəbi də o idi ki, uşağın bir gözü var idi, o da təpəsinin ortasında. Ata-ana naəlac qalıb uşağı saxladılar. Sonrakı il onların bir qızı da oldu. Amma qız çox qəşəng idi.

Təpəgöz elə tez böyüyürdü ki, heç uşağı bənzəmirdi. Ata-ana onu doyuzdura bilmirdilər. Təpəgözə hər nə qədər yemək verirdilərsə də, o yenə qışqırırdı: — acam, acam.

Bir gün kənddən bir adam yoxa çıxır. Nə qədər axtarıllarsa, nə ölüsünü, nə dirisini tapa bilirlər. Bir neçə gün keçir, kəndin adamlarından biri də yoxa çıxır. Bunu da axtarıb tapa bilmirlər. Bu yolla hər gün bir adam yoxa çıxır. Camaat təəccüb qalır ki, görən bunlar necə olur? Kimin ki, əl-ayağı tutur, bu kənddən çıxıb gedir. Gedə bilmə-yənlərdən hər gecə birisi yoxa çıxır.

Təpəgözün ata-anası qocalmışdı. Daha başqa yerə getməyə taqətləri qalmamışdı. Odur ki, oturub özlərinin də bir gün yoxa çıxacaqlarını gözləyirdilər. Balalarını yanlarına çağırıb dedilər:

– Balalarım, çıxın buradan gedin, biz günümüzü görüb, dövrənimizi sürmüşük. Barı siz bir gün görün.

Qız getmək istəyir, ancaq Təpəgöz qoymur. Başlayır yalandan dil tökməyə ki:

– Nə danışırsınız, biz heç sizi qoyub bir yerə gedə bilərikmi? Qoy elə nə olacaqsə hamımıza olsun.

Demə, yoxa çıxan adamların hamısını Təpəgöz yeyirmiş. Bir gün kənddə qalan adamların axırıncısı da yoxa çıxdı. Təpəgöz bir neçə gün dözdü. Necə olsa ata-ana idi. Axır bir gecə dözməyib bunları da yedi. Sən demə bunları qız görmüş. Yazlıq qız başladı ehtiyatlı olmağa. Qız Təpəgözə dedi:

– Qardaş, gəl buradan gedək, indi də növbə bizimdi.

Qız bunu deyirdi ki, görsün Təpəgöz nə deyəcək. Təpəgöz dedi:

– Bacı, mən ölməmişəm ki, sənə toxunsunlar. Heç yerə getmək lazımdır.

Qız gördü ki, yox, bunun fikri ayrıdı. Gecə ikən evdən çıxdı. Qızın bir iti də var idi. Bunlar ikisi də getməkdə olsun, görək Təpəgöz nə elədi.

Təpəgöz qalxıb gördü ki, qız yoxdu. Bildi ki, qaçıb. Bu da başladı qızın dalınca getməyə. Qız gördü ki, budur, Təpəgöz çathaçatdı. Yazlıq ora baxdı, bura baxdı, bilmədi nə etsin. Gördü bir yekə qoz ağacı var. Tez dırmaşdı bu ağaca. Təpəgöz ağacın dibinə gəlib başladı yalandan qızı dilə tutmağa ki:

– Bacı, düş gəl evimizə gedək.

Qız dedi:

– Yox qardaş, elə bura yaxşıdı.

Təpəgöz gördü ki, qız düşməyəcək, başladı ağacı kəsməyə. Çünkü o, ağaca çıxa bilmirdi. Azca qalmışdı ki, ağac qırılıb düşsün yerə, it bayaq tullandı Təpəgözün üstünə. Pəncələri ilə elə vurdı ki, Təpə-

gözün bircə gözü də çıxdı. Başladı özünü ora-bura vurub qışkırmaga. Bir xeyli çapalayıb öldü.

Qız sevinə-sevinə ağacdan düşdü. İtin boynunu tumarladı.

* * *

Bir kişi meşəynən gedirmiş. Birdən qabağına hal anası çıxır. Kişi tez onun yaxasına sancaq taxır, gətirir evlərinə və onunla evlənir. Hal anasının iki uşağı olur. O həmişə bir iş dalınca gedəndə tapşırılmış ki, uşaqları yüyrukda olan vaxtı yüyrüyün altına süpürgə çəkməyin.

Bir gün hal anası meşəyə odun dalınca gedir. Kişi deyir ki, durun yüyrüyün altını süpürün, görək nə olur?

Evdekilər yüyrüyün altını süpürür. Elə o dəqiqə yüyrukda ki uşaqlar donmuş qan parçasına dönürlər. O saat da hal anası gəlib çıxır. Yüyrüyə baxıb ağlayır, üz-gözünü cirr. Sonra kişiyə yalvarır ki, daha mən bu evdə qala bilmərəm. Burax çıxım gedim.

Kişi sancağı çıxarıb onu buraxır. Hal anası gedəndə deyir ki, mənə bir ovuc un, ya da bir başqa şey ver aparım. Kişi fikirləşir ki, yəqin burada bir hikmət var. Götürüb həyətin zibilindən bir ovuc verir ona. Hal anası çıxıb gedir. O gündən kişinin həyətində heç vaxt zibil olmur. Sən demə, hal anası həyətin zibilinin bərəkətini özü ilə aparıbmış.

* * *

Bir kişi hər səhər dururmuş ki, atı qan-tər içindədi. Bilir ki, atını cinlər minir. Gətirir yəhəri qırlayır. Səhərisi gəlir tövləyə, görür atın üstündə gözəl bir qız oturub. Kişi bunun üstünə sancaq taxıb gətirir evə. Başlayır bunu işlətməyə. Ancaq bu qızın nə deyirmissə, o, tərsinə eləyirmiş. Deyəndə tez gəl, gec gəlirmiş, deyəndə gec gəl, tez gəlirmiş. Görürlər ki, bu qız heç bir işi yaratmış. Buna deyirlər ki, sən ancaq həyət-bacanın zibilini təmizlə.

Bir gün qız küçədə bir uşağı aldadır. Sancağı yaxasından çıxartdırır. Sonra gəlib çıxır kişinin damına. Çağırıb kişiyə deyir ki, mən bütün dərdlərin dərmanını bilsəm. Amma siz məndən heç zad soruştmadız. Elə hey göndərdiniz zibil təmizləməyə. Görüm həmişə zibiliniz bol olsun. Qız bunları deyib yox olur. O gündən kişigilin nə işləri iş olur, nə də əlləri boş olur. Həyətlərinin zibili də həmişə dizə çıxır.

Bir kişi evdə oturubmuş. Görür ki, küllükde it bir qızı didir. Kişi tez cumur, qızı itin əlindən alır. Ondan soruşur ki, sən kimsən, bura-larda nə gəzirsən?

Qız deyir ki, mən cinlər padşahının qızıyam. Biz gözə görünməz oluruq. Təkcə itlər bizi görür. Buradan keçirdim ki, bu it məni tutdu. Baxdim ki, məni parçalayacaq, ona görə sənin gözünə göründüm. Sən məni ölümdən qurtardin. Gedək atamın yanına. Atam sənə nə versə alma, de ki, ağızma tüpür. Ondan sonra sən hər şeyin dilini biləcəksən. Ancaq gərək bundan öz xeyrinə istifadə edib heç bir canlinı ac qoymayan.

Kişi razılaşır. Bunlar düşürlər yola. Çaya rast gələndə çay ikiyə ayrılır, bunlar keçəndən sonra birləşir. Dağa rast gələndə dağ aralanır, bunlara yol verir. Xülasə, axır ki, gəlib çatırlar cinlər diyarına. Cinlər padşahi kişini görən kimi gəlib alnından öpür. Buna çoxlu qızıl-gümüş verir. Kişi almır, deyir ki, tüpür ağızma.

Cinlər padşahı bunun ağızına tüpürür, sonra cinlər kişini qaytarıb qoyurlar öz evinə. Kişi görür ki, dünyada nə varsa, hamısının dilini bilir. Başlayır şad-xürrəm yaşamağa.

Bir gün bu kişi çörək yeyirmiş, pişiyi evdəymiş, iti eşikdə. Qapı da açıq imiş. Kişi eşidir ki, it pişiyə deyir:

– Sən orda yeyirsən, mən burda acam.

Pişik deyir:

– Mənim yediyim xirdaca bir tikədi. Onu sənə versəm, özüm ac qalarəm. Darıxma, sabah ağamızın dəvəsi oləcək, onda doyunca yeyərsən.

Bu sözləri eşidən kişi tez aparıb dəvəni satır. Axşamı yenə it pişiyə deyir:

– Məni niyə aldatdın?

Pişik deyir:

– Sabah ağanın kəhər atı oləcək. Doyunca onun ətindən yeyərsən.

Kişi aparıb atı da satır. Axşam it pişiyə deyir:

– Məni yenə aldatdın. Axı mən neçə gündür acam, nə yeyim bəs?

Pişik deyir:

– Sabah ağamızın özü oləcək, ehsan verəcəklər, doyunca yeyərsən.

Kişi qorxuya düşür, amma ta hara yetəcək. Səhərisi Əzrayıl gəlib onun canını alır.



Nağıllar

SEHRLİ NAĞILLAR

DOSTLUĞUN SİRRI

Belə rəvayət eləyirlər ki, bir padşahın gözünün ağı-qarası Məlik adlı bircə oğlu var imiş.

Bir gün Məlik ata minib dəniz qırığı ilə gedirmiş, bir də görür ki, öz mehtərləri ilə qonşuları keçəl Məmməd suyun qırığında dalaşırlar. Məlik bunları aralasdırıb deyir:

– Nəyiniz artıq düşüb ki, bir-birinizi qırırsınız?

Mehtər deyir:

– Ağa, mən gördüm ki, dəryanın üzündə bir sandıq o yana-bu yana ləngər vurur. Girdim onu çıxartmağa, keçəl Məmməd özünü yetirib başladı ki, sandığı əvvəlcə mən görmüşəm, indi onun üstündə dalaşırıq.

Məlik çıxardıb bunların hərəsinə beş manat pul verib sandığı onlardan aldı. Bir az gedəndən sonra öz-özünə dedi:

– Açım görüm bunun içində nə var ki, onu dənizə atıblar?

Oğlan bu fikirlə sandığın ağını açdı. Gördü içində bir balaca da sandıq var. Onun da ağını açdı, gördü bunun da içində bir sandıq var, belə-belə oğlan üç sandıq açdı, axırıncı sandığın ağızın qaldıranda gördü içində yazılı bir məktub var. Məktubda yazılmışdı: “Hər kəs həqiqi dostluq eləməyin sərrini öyrənmək istəyirsə, üç qoca qələçəsinə getsin”.

Oğlan məktubu oxuyub qurtaran kimi atasının yanına gedib deyir:

– Ateyi-mehriban, mənə icazə ver uzaq bir səfərə çıxmım.

Padşah deyir:

– Oğul, xeyir olsun, de görüm səfərin haradır?

Oğlan dinmir. Atası yenə sual verir. Oğlan görür ki, atası əl çəkmək istəmir. Odur ki, məktub əhvalatını atasına danışır. Padşah gülüb deyir:

– Hansı ağılsız adamsa yazüb atıb, sən də onun sözü ilə yerindən oynayıb gedirsən. Dostluq eləməyin sərrini məgər burada öyrənmək olmaz?

Oğlan gördü ki, atası onun getməyinə razı olmayacaq, odur ki, bir söz deməyib, düz gəldi sarayın qəm otağına. Bura elə bir yer idi ki, kimin dərdi-qəmi olsaydı girib orada ağlayıb göz yaşı tökərdi. Bu otaqda hər nə varsa qara rəngdəydi. Oğlan da qara paltar geyib düz bir həftə burada qaldı. O qədər ağlayıb ah-zar elədi ki, gözünün yaşından əlindəki kağızın rəngi getdi.

Bu əhvalatdan sonra padşah ha gözlədi, oğlundan soraq çıxmadı. Başladılar onu axtarmağa. Axırda gəlib Məlik sarayın qəm otağında tapdırılar. O saat gedib padşaha xəbər apardılar. Padşah vəziri də götürüb oğlunun yanına gəldi. Gördü Məlikin rəngi qaçıb, ağlamaqdan gözləri şışıb. Padşah soruşdu:

– Oğul, nə olub, dərdin nədir?

Məlik dedi:

– Həqiqi dostluq eləməyin sırrını öyrənmək üçün uzaq səfərə getməyimə səndən icazə istədim, vermədin. Nə qədər elədim ki, özümü ələ alam, gücüm çatmadı. Odur ki, gəlib qəm otağına girdim.

Atası oğluna nə qədər nəsihət elədisə, gördü kar eləmir, axırda əlacı kəsildi, vəziri ilə məsləhətləşib bu qərara gəldilər ki, yüz atlı ilə Məlik yola salsınlar. Özü də atlılara öyrətdi ki, bir az gedəndən sonra atları sulamaq bəhanəsilə qaçıb hərəniz bir tərəfə dağılarsınız, axırda oğlum baxıb görər ki, tək qalıb, əlacı kəsilər, o da qayıdır gələr.

Padşah oğluna icazə verib onu yüz atlı ilə yola saldı. Oğlan elə bir az getmişdi ki, birdən keçəl Məmmədə rast gəldi. Onun qabağını kəsib dedi:

– Ay Məmməd, dənizdən tapdıığınız sandığın içindən bir məktub tapmışam. O məktubda yazılın sözləri öyrənməyə gedirəm. Gəl mənimlə gedək.

Keçəl dedi:

– Yaxşı, qoy onda gedim ata-anama deyim gəlim.

Keçəl Məmməd atasından icazə aldı, anası onun xurcununa bir arpa çörəyi qoyub yola saldı. Keçəl Məmməd düz gəldi Məlikin yanına. Başladılar getməyə. Mənzilbəmənzil yol getdilər. Bir qədər gedəndən sonra keçəl Məmməd baxıb gördü ki, atlilar elə hey azalır, amma üstünü vurmadı ki, bəlkə Məlik əhvalatı belə görüb geri qayıda. Bir də Məlik dönüb geri baxanda gördü keçəl Məmmədlə ikisi qalıb. Keçəl Məmməd dedi:

– Qoşunsuz təkcə getməklə nə eləyə bilərik, gəl biz də qayıdaq.

Məlik dedi:

– Keçəl qardaş, görürəm qaçmaqdan ötəri ürəyin nanə yarpağı kimi əsir, istəyirsən sən də qayıt, mən təkcə gedərəm.

Yaxşı deyiblər, keçəl çoxbilmiş olar, bir altdan yuxarı baxıb dedi:

– Ağa Məlik, yadından çıxartma ki, o yeri tapsam təkcə mən tapacağam. Odur ki, mən səninlə gedəcəyəm.

Bunlar başladılar getməyə. Az getdilər, çox getdilər, dərə-təpə düz getdilər, orada aynan, ilnən, burada şirin dilnən, bir də gördülər ki, çörəkləri qurtarıb.

Məlik dedi:

– İndi biz neyləyək, çörəyimiz qurtarıb, acıdan oluruk.

Keçəl Məmməd dedi:

– Anam xurcunuma bir arpa çörəyi qoyub, gel onu yeyək.

Keçəl çörəyi çıxardı, başladılar yeməyə, Məlik ömründə arpa çörəyi yeməmişdi, amma əlacı yox idi. Arpa çörəyini yeyib qurtaran- dan sonra başladılar yenə yol getməyə. Gethaget gəlib bir dağa çatdılar. Dağı aşış bir güllük-çəmənlik yerə çıxdılar. Bura elə bir yer idi ki, bağ-gülüstan bunun yanında heç nə. Burada o qədər gül-çiçək vardi ki, hərəsi min rəngə calırdı, ətrindən adam valeh olurdu. Bülbül, turac, kəklik, qırqovul, bildirçin, tovuz quşu, tutu quşu, hamısı bir-birinə qarışmışdı. Maral, ceyran, cüyür də ki, lap istədiyin qədər. Burada can dərmanı desən, vardi. Bağın lap ortasında bir kərpici qızıldan, bir kərpici gümüşdən bir saray tikilmişdi ki, başı göydə buluddan nəm çekirdi. Amma buranın dörd tərəfində elə bir qalaça var idi ki, baxanda adamı vahimə basırdı.

Məlik dedi:

– Görürsən, nə gözəl yerdı, lap ölüm qalmağa dəyər.

Keçəl Məmməd dedi:

– Ağa Məlik, hələ bilmək olmaz, o qalaçadan mənim gözüm su içmir.

Hər ikisi yavaş-yavaş qalaçaya tərəf getdilər. Elə yenice qalaça qapılarına çatmışdilar ki, bir də gördülər bir gurultu, nərilti qopdu, elə bil yer-göy lərzəyə gəldi, qalaçanın darvazaları taybatay açıldı. Qeybdən bir əl gəlib Məliyi, bir əl də keçəl Məmmədi atdan düşürtdü, ikisinin də atını apardı qalaçaya. Bunlar eləcə bir atlari, bir də iki əl gördülər, adam gözü görünmürdü. Bu iki əl atları apardı tövləyə, bunlar da atların dalınca getdilər. Gördülər bu tövlə bir meydan yekəlikdə yerdı,

yenə bir neçə əl gəldi, atlara arpa-saman tökdü. Sonra da haman əllər Məliklə keçəli gətirdilər qalaçadakı barigaha.

Məlik gördü ki, burada bir cah-calal var, bir zinət var ki, öz atasının imarəti bunun yanında daxmaya oxşayır. Bir azdan sonra bunların əllərini yudular, dəsmal verdilər. Sonra süfrə açıldı, ortalığa qırx cür yemək gətirdilər. Hər şey gəldi, amma hardan gəldi, kim gətirdi, görünmürdü.

Bunlar ac idilər deyə, doyunca yedilər. Sonra yenə iki əl gəlib süfrəni yiğişdirdi. Əllər Məliklə keçəlin qolundan tutub apardılar yataq otağına. Qonaqlar soyunub yatdılar. Padşah oğlu Məlik çox yorulmuşdu, həm də ərköyün böyümüşdü deyə, elə başını yatağa qoyan kimi getdi yuxuya.

Amma keçəl Məmməd çox ağıllı idi, fikirləşdi ki, birdən bunları öldürərlər. Odur ki, sərvaxt yatmışdı. Gecədən bir xeyli keçmişdi. Keçəl gördü otaq qapısı taybatay açıldı. Qara əmmaməli, qara əbalı, qara başmaqlı üç qoca içəri girdi. Qocaların birinin əlində kitab, birinin əlində qara əsa, birinin əlində də qara qəbzəli qılinc var idi. Əlində qılinc olan qoca dedi:

– Nə deyirsiniz, bunları qılınctan keçirimmi? Qorxuram gedib sirrimizi yayalar.

Əli kitablı qoca dedi:

– O yatan cavan oğlan padşah oğludu. Öldürsən, atası səndən intiqam alar. Bu biri də keçəl Məmməddir, ona da hələ ölüm yoxdu.

Əli əsalı qoca dedi:

– Bəs bunları neyləyək?

Əli kitablı qoca dedi:

– İndi ki, bunlar bizə pənah gətiriblər, yaxşısı budur ki, onlara kömək edək, yazıqlılar.

Elə qocanın söz ağzından qurtaran kimi keçəl Məmməd yerindən qalxıb düşdü onun ayaqlarına. Başladı yalvarmağa ki, ey qoca, bizdən köməyini əsirgəmə, gedirik əsil dostluq eləməyin sırrını öyrənməyə. Bizə bir yol göstərin.

Qoca dedi:

– Ey oğlan, sən ki, belə yalvarırsan, onda mən deyim yadında saxla. Səhər sübh tezdən durub, atları minib yoluñ sağ tərəfi ilə gedərsiniz. Əvvəlcə qabağınıza bir tülkü çıxacaq. Bu tülkü bir sehrbaz qarıcı. O, yeddi yoluñ ayriçində oturub gəlib-gedənin sırrını öyrənir.

Nəbadə ona sərr verəsiniz. Özü də tülküdən bir az aralanan kimi düşüb atlarınızın nalını söküb tərsinə nallayarsınız. O tülkünün xasiyyətidi, əgər sizdən bir söz ala bilməsə, izinizə düşüb axtaracaq, atlarınızı tərsinə nallarsınız, izi itirib sizi tapa bilməz.

Bir az da gedəndən sonra hər tükü min bir rəng çalan gözəl bir quşa rast olacaqsınız, ona da bir az dən töküb gedərsiniz, amma nəbadə onu vurasınız! O da tam tilsimlidi. Bu iki tilsimdən qurtarandan sonra gedib bir dənizin kənarına çıxacaqsınız. Sizin mindiyiniz bu atlar o dənizi keçə bilməyəcək. Atların yəhər-yüyənini açıb buraxarsınız meşəyə. Sonra görəcəksiniz ki, dəryanın qıraqında qara bir daş var. O qara daşın altında bir at cilovu var. O cilovu götürüb bir ucunu atarsız dənizə. Amma onu da deyim ki, o daşın balacalığına baxma, onun ağırlığı min puddur, nə qədər eləsən, yerindən tərpədə bilməzsən. Daşın yanında durub deyərsən:

— Ey qara daş, sən göydən düşdün, yer sənə kömək durdu, sən də mənə kömək dur. Sözü deyəndən sonra daşı qaldırarsan, onda daş yüngülləşəcək, cilovu götürərsən. Bir də görəcəksən ki, dənizdən üç ayaqlı bir at çıxdı. Atilib minərsiniz həmin ata. Elə ki, ata minib o tərəfə keçdiniz, bir belə qara daş da o tayda var. Yenə cilovu atın başından çıxardıb qara daşın altına qoyarsınız. Atla işiniz olmaz. At quruda gedə bilmir, yenə qayıdır dənizə girəcək. Elə ki, o taya çıxdınız, hərəniz dəmirdən bir çarıq geyib, əlinizə də dəmir əsa alarsınız. O qədər gedərsiniz ki, çarıqların dabanı deşilər, əsanın ucu yeyilər, onda haman yerdə dayanarsınız. Sizə bir qarı rast olacaq, ona pul verərsiniz, axtardığınız yeri o sizə tapıb göstərər.

Qocalar sözlərini deyib getdilər. Keçəl Məmməd Məlikli silkələyib oyatmaq istədi. Gördü o elə yatıb ki, elə bil ölüdü. Bir təhər oğlanı yuxudan oyatdı. Məlik dedi:

— Ay zalım keçəl, niyə məni yarımcıq oyatdın, elə yaxşı yuxu görürdüm ki, sən mənim yerimə olsan, heç ayılmazdin.

Keçəl Məmməd dedi:

— Ağa Məlik, xoş sənin halına, yatıbsan, dünyadan xəbərin yox. Bil-səyidin ki, gecə qocalar canımı nə qorxu salmışdilar, onda ürəyin qopardi.

Məlik dedi:

— Nə qoca, sən nə danışırsan?

Keçəl Məmməd gecə gördükələrinin, eşitdikələrinin hamisini Məlikə söylədi. Amma bircə quşa rast gəlmək əhvalatını tərsinə danışdı, dedi

ki, gərək quşu oxla vurasan. Keçəl qəsdən bu əhvalatı açmadı ki, bir-dən demək olmaz, yolda Məliklə sözləri çəp gələr, sonra Məlik keçəli qovar ki, onsuz da sirləri özüm bilirəm. Amma keçəl Məliklə şərt bağladı ki, gərək yolda nə desəm, ona qulaq asasan. Özləri də əhd-peyman elədilər ki, möhkəm dost olaq. İkisi də barmaqlarını çərtib qanlarını qatıldılar.

Məliklə keçəl evdən çıxdılar ki, atlarını götərsinlər, gördülər həmin iki əl atları qapıda hazır saxlayıb. Atları minib yol getməyin binasını qoydular. Qoca dediyi kimi, əvvəlcə qabaqlarına tülübü çıxdı. Tülübü adam kimi dil açıb bunları nə qədər dile tutdusa, bir sərr öyrənə bilmədi. Məlikgil bir az tülükdən aralanın kimi atlarının nallarını söküb tərsinə nalladılar. Bir qədər də gedəndən sonra quşa rast oldular. Məlik oxunu yaya qoyub quşu vurmaq istəyəndə keçəl qoymadı.

Məlik dedi:

– Sən demişdin ki, axırda rast olduğun quşu oxla vurarsan, bəs niyə qoymursan, olmaya sözündən döndün?

Keçəl Məmməd dedi:

– Yox, ağa Məlik, mən qəsdən bir şeyi tərsinə demişdim, arxayı ol.

Bunlar bir az da gedəndən sonra gəlib çatdılar həmin dənizin qırğıına. Atların yəhər-yüyənini açıb buraxdılar meşəyə. Keçəl Məmməd qara daşı qaldırıb altından cilovu çıxartdı, aparıb dənizə saldı, o saat bir də gördülər bir gurultu, nərliyi qopdu ki, elə bil yer-göy lərzəyə gəldi. Dəniz təlatüm elədi, içindən üç qılıç bir at çıxdı. Keçəl tez cilovu çəkdi, at istədi yenə dənizə girsin, keçəl cilovu buraxmadı. Bir çətinliklə ikisi də tərkləşib ata mindilər. At özünü vurdur dənizə, bir göz qırpmında bunları çıxartdı o taya. Keçəl Məmməd cilovu başından açıb buraxdı, at o saat girdi dənizə, gözdən itdi. Keçəl cilovu bu tərəfdəki daşın altına qoydu.

Axtarış özlərinə dəmir əsa, bir də dəmir çariq tapdılar. Çariqları geyib, dəmir əsanı əlinə çəkib çarığın dabanını, qırıb yerin damarını, dərələrdən yel kimi, təpələrdən sel kimi, dağların ətəyi ilə, yolların kəsəsi ilə az getdilər, üz getdilər, dərə-təpə düz getdilər bir də baxıb gördülər çariqlarının dabanı deşilib, əsalarının da ucu yeyilib. Bildilər ki, mənzilə çatıblar. O yana, bu yana boylanıb gördülər yaxında bir koma görünür, getdilər ora. Qapını döymək istəyəndə qabaqlarına bir qarçı çıxdı. Deyirlər qarilar cürbəcür olur. Bu, yaxşı qarılardan idi. Məlik qarını saxlayıb dedi:

– Qarı nənə, qalmağa yerimiz yoxdu, bu gecəliyə bizi qonaq saxlaya bilərsənmi?

Qarı dedi:

– Ay oğul, düzünü bilmək istəyirsinizsə, qalmağa yerim var, amma yeməyə çörəyim yoxdu.

Məlik dedi:

– Ay qarı nənə, zərər yoxdu, təki yer olsun, yemək tapmaq asandı.

Məlik cibindən bir qiymətli ləl çıxardıb verdi qariya, dedi:

– Qarı nənə, apar bu ləli xirdala, bir az ayınınnan-uyunnan al getir, yeyək.

Qarı ləli görən kimi gözləri az qaldı kəlləsinə çıxsın, sevinə sevinə düz getdi şəhərdə bir tacir var idi onun yanına. Ləli verib dedi:

– Qardaş, al buna bir az yemək-içmək ver, qalanını da xirdala qaytar.

Tacir lələ baxıb gördü bu elə qiymətli daşdı ki, bunu xirdalasa pulunu qarı təkcə apara bilməyəcək. Odur ki, dedi:

– Qarı nənə, get bir hambal getir, pulunun artığını apar.

Qarı bu sözü eşidəndə elə bildi ki, tacir onu ələ salır, amma ürəyində dedi:

– Gedib gətirərəm, görsəm tacir məni aldadıb, onda onun başına bir oyun açaram ki, anasından əmdiyi süd burnundan gələr.

Qarı gedib bir hambal çağırıldı. Tacir hambalın dalına bir kisə pulla şey yüklədi. Qarı gördü xeyir a, tacir düz deyirmiş, hambalı gətirdi evinə, yükü boşaltdı. Hambal pulunu alıb getdi.

Məliklə keçəl qarını dilə tutub qılığına girdilər.

Keçəl dedi:

– Qarı nənə, bizim bir işimiz var, əgər onu düzəltən, sənə o qədər ləl-cavahirət verərik ki, yiğib-yığışdırıa bilməzsən.

Qarı dedi:

– Oğul, elə bu verdiyiniz pul da bəsimdi. Deyin görüm məndən nə istəyirsiniz?

Keçəl Məmməd dedi:

– Biz əsil dostluğun, sədaqətin sırlarını öyrənməyə gəlmışik. Eşitmışık ki, bu işləri sehrli üç dərviş qələçəsindən öyrənmək olar. İndi o yeri bizə göstərə bilərsənmi?

Qarı gülüb dedi:

– Sizi mənim yanımıza göndərən dərvişlərin olduğu yer axtardığınız qələçənin özüdür.

Məlik dedi:

– Qarı nənə, bəs elə isə həmən dərvişlər bizi niyə sənin yanına göndərdilər?

Qarı dedi:

– Oğullarım, onu mən indi deyə bilmərəm, siz dərvişləri bir də görəcəksiniz, onda xəbər alarsınız, onlar bu sirdən sizi agah edərlər. İndi buradan gedərsiniz lap şəhərdən çıxhaçıxdə qabağınızı hündür bir imarət çıxacaq. Orada Əhmədlə, Məmməd adlı iki dost olur. Axtardığınızı oradan öyrənə bilərsiniz.

Məliklə keçəl qarının yanından çıxıb başladılar yol getməyə, bir az getmişdilər ki, gördülər şəhərin kənarında bir çoban qoyun otarır. Ona yaxınlaşış dedilər:

– Ay çoban qardaş, bəlkə sən biləsen, buralarda Əhmədlə Məmməd adında iki dost var, onlar harada olurlar?

Çoban dedi:

– Elə mən onların qoyunlarını otarıram. Odur bax, o uzaqda görünən hündür imarət onlarında.

Məliklə Keçəl bir xeyli gedib həmən yerə çatdılar. Qapını döydülər. Qapıya Əhməd özü çıxdı.

Məlik dedi:

– Biz qərib adamıq, qalmağa yerimiz yoxdu, özü də sizinlə işimiz var. Bizi bir gecəliyə qonaq saxlaya bilərsinizmi?

Əhməd dedi:

– Qardaş, qonağa gözüm üstə yerim var, buyurun içəri.

Əhməd qonaqları apardı evə. Oradan, buradan söhbət eləyəndən sonra ortalığı yemək gəldi. Əhməd qonaqlara yemək təklif elədi. Heç biri əlini süfrəyə uzatmadı. Kişi nə qədər elədisə Məliklə Keçəl yemədi.

– Niyə mənim çörəyimi yemirsınız?

Məlik dedi:

– Qardaş, biz gəlmişik səninlə doston Məmmədin sərrini öyrənməyə. Əgər bu sırrı deməsən, əlimizi süfrəyə uzadan deyilik.

Əhməd gördü ki, qonağı çox ters adamdı, sırrı deməsə, əlini süfrəyə uzatmayacaq. Odur ki, dedi:

– Qardaş, siz qulaq asın, indi mən öz sırrimi açım. Mənim cavanlıqda çoxlu dostlarım vardı. Gündə biri ilə kef çəkib, vaxtimı keçirərdim. Bir gün atam dedi:

– Oğul, sənin ki, bu qədər doston var, heç onları sınayıbsanmı?

Mən dedim:

– Ata, yox, mən bilirom ki, onlar mənim yaxın dostlarımıdı. Görürsənmi, hər gün gəlirlər yanımı; məni güldürürlər, darıxmağa qoymurlar özlərindən də heç bir pislik görməmişəm.

Atam dedi:

– Oğul, sən hələ uşaqsan, adam hər üzünə gülənə dost deməz. Onların çoxusu yemək dostudu, indi az-çox dövlətimiz var, milçək şirəyə yiğilan kimi onların da çoxu yeməyə-içməyə gəlir, sən də elə bilirsən ki, səni istəyib gəlirlər, gəl bir-bir dostlarının ürəyini yoxla.

Atamin sözündən sonra, günlərin birində bir qoyun öldürüb saldım bir çuvala, ağızını da bağlayıb aldım dalıma, axşam şər qarışanda düşdüm qapı-qapı dostlarımın evinə, hansı dostum qapıya çıxdısa çuvalı yerə qoyub dedim.

– Bu gün əlimdən bir xəta çıxıb, vurub padşahın ən çox sevdiyi qoçu öldürmişəm, Əgər şah bu işi bilsə, məni dar ağacından asdıracaq. İndi qoçun cəmdəyini götürmişəm ki, sizdə gizlədim, sən nə deyirsən?

Dostum qaş-qabağını töküb dedi:

– Canım, əl çək yaxamdan, qələt eləmədim ki, səninlə dost oldum, indi olmuram.

Çuvalı dalıma götürüb bütün dostlarımın yanına getdim. Əhvalatı söyleyən kimi hamısı qapını üzümə bağlayıb məni qovdular. O gecə düz otuz doqquz dostumun evinə getdim, heç biri məni yaxın qoymadı. Kor-peşman qayıdır gəldim evimizə, birdən yadına düşdü ki, yolun qırığında mənim bir köhnə tanışım var. Onunla o qədər də yaxın deyildim. İstədim bunun qapısını döyəm, ürəyimə gəldi ki, gecə-gündüz evimdə yeyib-içən dostlarım mənə yiyə durmadı, bu necə yiyə durar?

Birdən lənət şeytana deyib, qapını döydüm, kişi özü çıxdı qapıya. Salamlasılıb dedim:

– Təsadüfən vurub padşahın qoçunu öldürmişəm, indi onu gizlətməyə yer tapmiram, gəlmışəm sənin üstünə ki, mənə bir köməklik edəsən.

Kişi dedi:

– Əvvəla, sən özgənin qoçunu öldürmekdə çox pis iş görübsən. Daha olan olub, keçən-keçib, indi gərək sənə kömək eləyəm. Bir qoç-dan ötrü səni ölümə vermək olmaz.

Kişi bel, külüng götürüb dedi:

– Düş qabağıma, gedək cəmdəyi şəhərin qıraqında bir yerdə basdırıq.

Biz ikimiz də yol başlayıb getdik. Bir xeyli gedəndən sonra kişi çuvalı məndən aldı ki, sən yorulubsan, ver bir az da mən götürüm. Mən çuvalı vermək istəmədim, amma zorla əlimdən aldı. Gedib bir balaca arxin qıraqına çatdıq. Bu arxin böyründə bir çuxur qazib çuvalı yerə basdırıq, üstünü torpaqlayandan sonra kişi dedi:

– Dostum, gəl bu arxi bir balaca bəridən qazaq, su düz çuvalın üstündən axsin. Heç kimin ağlına gəlməsin ki, burada bir şey var.

İkimiz də arxi bir azca bəridən qazib əydik, su düz qazdığınız yerin üstündən getdi. Sonra mən kişidən çox razılıq elədim, qayıtdım evimə. Sabah açıldı, getdim haman dostumun yanına ki, ona yenə razılıq eləyim. Dedilər evdə yoxdur, filan bəyin toyuna gedib. Öz-özümə fikirləşdim ki, bu dostluqda sədaqətli adama oxşayır. İndi də qoy bunun sərr saxlayan olub-olmamasını yoxlayım. Odur ki, getdim həmən toy məclisini. Gördüm şəhərin nə ki mənəm-mənəm deyən adamları var, hamısı burdadı. Düz girdim içəri, gördüm dostum yuxarı başında əyləşib. Onun adı Məmməd idi. Səsimi ucaldıb dedim.

– Ə, sənin atan belə, anan belə, bir çıx eşiyyə, gör sənin başına nə oyun gətirəcəyəm. Dostum mənim bu sözümdən heç kefini də pozmadı, dedi:

– Ə, Əhməd yeri get, söymürsən nə istəyirsən de, qorxma, demə-rəm ki, su nəyin üstündən axır.

Mən dostumdan bu sözü eşidən kimi başa düşdüm ki, bu çox möhkəm adamdı.

O gündən Məmmədə olan məhəbbətim bir idissə, oldu min. Gedış-gelişimiz günü-gündən artdı. İş elə gətirdi ki, Məmməd özgə şəhərə gedəsi oldu. Ev-eşiklərini satıb, atası ilə birlikdə köçdülər özgə bir vilayətə.

Aradan bir müddət keçdi, atam-anam öldü, əlim aşağı düşdü, dolana bilmədim. Bir bacım qalmışdı, onu da götürüb getdim özgə bir vilayətə. Heç yerdə iş tapmadım, əlimdə olan pulum da qurtardı, cir-cindir paltarın içinde qaldım. Bir də öyrəndim ki, dostum Məmməd bu şəhərdə olur. Yeməyə bir tikə çörəyimiz yox idi, Bacım acidan taqətdən düşmüştü. Fikirləşdim ki, gedim heç olmasa Məmmədi tapım, bir az ondan borc alım. Soraqlaşa-soraqlaşa gedib qapısını tapdım. Gör-düm arvadı ilə çıxıb gedirlər. Yavaşça onu bir yana çəkib dedim:

– Qardaş, bir təhər gəlib bu şəhərə çıxmışam, yerim yoxdu, pulum qurtarıb, mənə bir az əlborcu ver.

Gördüm Məmməd heç üzümə də baxmaq istəmədi, çıxardıb beş-on tümən pul verdi, sonra çıxıb getdi. Mən Məmmədi belə soyuq görəndə istədim pulu geri qaytarım, fikirləşdim ki, bacım acidan olur, heç olmasa bu pula ətdən, çörəkdən alım aparım yesin.

O gecə gedib bacı-qardaş karvansarada qaldıq. Səhər tezdən bir də gördüm bir arvadla bir cavan qız gəlib mənə dedilər:

– Oğul, görürem siz qərib adama oxşayırsınız. Bizim burada yeddi otağımız var. Hamısı boşdu, gedək siz də olun mənim uşaqlarım, ana-balə kimi bir yerdə dolanaq.

Mən gördüm ki, buralarda onsuz da ev tapmaq çətindi, bir də yeməyə heç nə tapmiram, ev pulu haradan tapacam. Razi oldum, durub arvadin evinə getdik. O gündən arvad bizə öz uşaqları kimi baxdı.

Bir gün evdən çıxıb bazara gedirdim. Bir də gördüm bir qoca kişi qabağımı kəsib dedi:

– Oğul, mən sənin atana iki kisə qızıl borcluyam. Odur ki, al bu pullar sənə çatacaq.

İstədim almayıam, kişi əl çəkmədi. Pulu aldım, gətirib xərcləyib dolandıq.

Günlerin birində Əhməd bazarda Məmmədə rast gəldi. Onu görüb geri qayıtmaq istədi. Məmməd onu səsləyib dedi:

– Əhməd, deyəsən məndən küsübsən.

Əhməd dedi:

– Əlbəttə, küsmüşəm. Sən dostluqda sədaqətli adama oxşamırsan. Mən səndən pul istəyəndə üzümə də baxmadın, heç kefimi də xəbər almadın. Belə də dostluq olar?

Məmməd dedi:

– Əhməd, hər nə dedinsə düzdür, onlar hamısı olub. Yolda mən sənə pul verib üzünə baxmadım, o da düzdü. Bunların hamısını qəsdən elə edirdim. Mən gördüm ki, sən cırıq-cındır paltarın içinde dilənçiyyə oxşayırsan, arvadım səni bu kökdə görüb tanımasın deyə, qəsdən sənə soyuqluq göstərdim. Amma sonra atama iki kisə qızıl verib sənə yolladım, anamı öyrətdim gedib sənə oğulluğa götürdü.

Mən gördüm ki, Məmmədin dediklərinin hamısı doğrudu. Onunla daha da yaxınlaşdım. O vaxtdan biz bu şəhərə köçüb burada yaşayırıq. Oğul, indi bil, agah ol ki, bizim dostluğumuzun sırrı bu idi.

Məliklə keçəl Məmməd bir də baxıb gördülər xoruzlar banlayır, səhər açılır. Kişidən razılıq eləyib atlarını sürüb başladılar yollarına. Az getdilər, çox dayandılar, çox getdilər, az dayandılar. Məlikgil öz vətənlərinə çatmaq üçün yeddi padşahın torpağını keçməli idilər. Bir xeyli gedəndən sonra iki dağın arasından keçməli oldular. Demə bu dağda qırx quldur yaşayırımsı. Bunların peşəsi gəlib-gedəni soymaq imiş. Məlikgil burdan keçəndə quldurların gözetçiləri onları gördülər, hər tərəfdən onları mühasirəyə almaq istədilər. Keçəllə Melik özləri ilə qılinc da götürmüdürlər. Başladılar vuruşmağa. Əvvəlcə quldurlar beş-on nəfər idi. Onlar gördülər ki, keçəllə Məlikə bata bilməyəcəklər, odur ki, quldurbaşıya xəbər göndərdilər ki, nə durubsan, iki nəfər sənin adamlarını az qalır ki, öldürsün. Quldurbaşı o saat əmr elədi ki, quldurların qırxi da atlansın. Yerdə də olsa, göydə də olsa onları tutub gətirsinlər. Məlikgil bir də gördülər ki, üstlərinə o qədər quldur gəlir ki, bunları qırıb qurtarmaq olmaz. Odur ki, atlarına “qoyma” deyib başlıdlar quş kimi uçmağa. Bunlar qaçmaqda olsun quldurlar qovmaqda. Birdən keçəl Məmmədin atının ayağı büdrədi, at yixildi. Ha eləyib ayağa qalxana kimi quldurlar keçəl Məmmədi tutdular. Gətirib saldılar zindana, özünə də dedilər ki, üç gündən sonra boynu vurulacaq. Keçəl Məmməd zindanda qalmaqda olsun, Melik qaçıb canını qurtardı. Gedib bir çəmənliyə çatdı. Gördü çox yorulub. Atını çəmənə buraxıb özü bir ağacın dibində yatdı. Demə bu çəmənlik padşahın qoruğu imiş. Qoruqçular atı görən kimi gəlib atı tutub Məliklə birlikdə apardılar şahın yanına. Şaha xəbər verdilər ki, bəs bu adam sənin əmrini pozub, atını salib qoruğa, at qoruğun otunu yeyib qurtarıb.

Padşah o saat əmr elədi ki, aparın onu salın zindana, otuz doqquz gün keçsin, qırxinci günü dar ağacından asın. Heç Məlik'i danışmağa da qoymadılar, itələyə-itələyə aparıb saldılar zindana. Məlik zindanda qalmaqda olsun görək keçəl Məmməd nə elədi. Keçəli zindana salanda onun yanında bir cavan adam da var idi. Bu cavan da padşahın qəzəbinə keçib yeddi ildi zindanda əzab çəkirdi. Elə həmən gecə yaziq oğlan öldü. Keçəl fürsətdən istifadə edib öz paltarını çıxarıb ölüyə geydirdi, ölüünün paltarını da özü geydi. Ölünü aparıb zindanın bir küncündə divara söykədi. Özünü ölülüyə vurub düz qapının ağızında uzandı. Səhər açıldı. Gözətçilər gəldilər ki, dustaqlara çörək versinlər, gördülər ki, biri ölüb. Tez götürüb onu bir həsire büküb ölü arabasına qoydular ki, aparıb atsınlar.

Keçəl Məmməd yolda həsirin arasından yavaşça sürüşüb özünü saldı yerə. Arabaçı şəhərdən lap kənara çıxıb bir ucurumun kənarında dayandı. Həsiri arabadan itələyib salmaq istəyəndə gördü ki, həsirin içində heç nə yoxdur. Elə bildi yolda düşüb. Arabanı gəldiyi yolla geri sürdü. Düz gəlib şəhərə çatdı, amma həsirin içindəkindən heç bir iz tapa bilmədi, ancaq qorxusundan bu əhvalatı heç kimə açmadı.

Keçəl arabadan sürüşüb düşəndən sonra gecə-gündüz o qədər yol getdi ki, gəlib Məlikin dustaq olduğu ölkəyə çatdı. Gördü şəhərdə car çəkirlər ki, bu gün meydanda adam asacaqlar. Keçəl də gəldi oraya. Gördü dar ağacının qabağında taxt qurulub, taxtin üstündə padşah, vəzir, vəkil, yerdə cəlladlar hazır dayanıblar. Dar ağacının altında qolu bağlı dayanan da Məlikdir.

Keçəl tez padşahın hüzurunda baş əyib dedi:

– Ey şahım, mən bu adam haqqında sənə çox lazımlı sözlər deyə-rəm, amma gərək onun asılmağını mənə həvalə eləyəsən.

Padşah dedi:

– Ey cavan, sən onun haqqında mənə nə deyəcəksənsə de, sözdən xoşum gəlsə şərtini yerinə yetirərəm.

Keçəl hiylə işlətdi:

– Ey padşah, bu özü şah oğludur. Bura gəlməkdə məqsədi səni öldürüb şahlığı əlinə almaqdır. İndi sən yaxşı eləyib onu dar ağacından asdırırsan. Onu da deyim ki, həmən adamin bir əhdidi var idi ki, səni dar ağacından asdırası olsa at üstündə asdırınsın.

Şah dedi:

– O nə deyən şeydir?

Keçəl Məmməd dedi:

– Ey padşah, siz əmr edin bura bir yaxşı at gətirsinlər. At üstündə asılmağın nə olduğunu sizə göstərim, həm də elə onun özünü at üstündə asaq ki, görsün özgəyə quyu qazanın özü quyuya necə düşür.

Bu sözlər şahın xoşuna gəldi:

– Oğlan, icazə verdim, nə istəyirsənsə elə.

Padşah əmr elədi, gedib bir yaxşı at gətirdilər. Demə, bu Məmmədin öz atı imiş.

Keçəl Məmməd işarə elədi, cəlladlar kəndiri Məlikin boynuna keçirib onu hop götürüb atın üstünə qoydular. Keçəl özü də əlinə bir qılınc alıb sıçrayıb mindi atın tərkinə. Atı sürüb düz dar ağacının altın-da saxladı. Keçəl Məmməd dedi:

– Siz kəndiri möhkəm saxlayın, mən atı geriyə sürəcəyəm. Onda Məlik kəndirdən sallana qalacaq. Bu cür asılmağa at üstündə asılmaq deyirlər. Söz keçəlin ağızından çıxan kimi cəlladlar kəndiri çəkdilər. O dəqiqə keçəl Məmməd qılıncla kəndiri kəsib ata elə bir təpik vurdu ki, at az qaldı göye qalxsın.

Padşah əhvalatı belə görüb hay-həşir qopardı ki, gərək yerdə də olsa, göydə də olsa onlar tutulub gətirilsin. Bütün qoşun töküldü Məlikgili tutmağa. Qoşun onları o qədər qovdu ki, keçəllə Məlik gəlib çatdilar yenə həmin dənizin kənarına.

Tez keçəl Məmməd atdan düşüb dənizin qirağındakı sehrlı qara daşı qaldırdı. Altındakı cilovu çıxardıb atdı suya, o saat üç ayaqlı at dəryadan çıxdı. İkisi də minib sudan keçdilər. Qoşun özünü o vaxt yetirdi ki, onlar dənizdən keçmişdilər.

Keçəl Məmməd dənizin o tərəfinə çıxandan sonra cilovu yenə aparıb qoydu qara daşın altına. Bir az piyada yol getmişdilər ki, bir də gördülər meşəyə buraxdıqları atlar çəməndə otlayır. Tez hərəsi öz atına minib başladılar getməyə, gəlib çıxdılar həmən dərvışlərin qalaçasına. Elə qalaçanın qapısına yaxınlaşan kimi yenə iki əl gəlib bunların atlarını apardı tövləyə, özlərini də evə. Yemək-içmək gəldi, yeyib qurta-randan sonra yer salındı, girib yatdlar. Bütün bu işləri iki əl görürdü, adamlar özləri gözə görünmürdülər. Məlik o qədər yorğun idi ki, başını yastiğa qoyan kimi yatdı. Keçəl Məmmədi də yaman yuxu tuturdu. Gördü o da yatacaq, tez baş barmağını çərtib içində duz basdı. Barmağının ağrısından yata bilmədi. Amma gözünü yumub özünü yuxuluğa vurdu. Keçəl bilirdi ki, yenə qocalar gələcək.

Gecədən xeyli keçmiş bir də gördü qapılar taybatay açıldı, əvvəlcə əlində kitab olan qoca, lap axırda əlində qılinc olan qoca içəri girdi.

Bu dəfə də əli qılıncli qoca dedi:

– Gəlsənə bunları öldürüm, gedib sirrimizi açmasınlar.

Əli kitablı qoca dedi:

– Sən insafsızlıqdan, deyəsən, əl çəkməyəcəksən. Bu yazıqlar nə zülmərlə gedib dostluğun sırrını öyrənilər, sən də deyirsən onları öldürüm.

Keçəl Məmməd ayılıb dedi:

– Ey qoca, biz gedib dostluğun sırrını öyrəndik.

Qoca dedi:

– Oğul, gəl sən heç əziyyət çəkib söyləmə, onsuz da biz onların hamisini bilirik.

Keçəl Məmməd dedi:

– Ey qoca, siz ki, bu sirri bilirdiniz, bəs bizi niyə uzaqlara göndərirdiniz?

Qoca dedi:

– Oğul, siz əgər özünüz zəhmət çəkib o çətinliklərə düşməsəyiniz bizim dediklərimizin xeyri olmazdı. Odur ki, sizi ora göndərdik.

Məliklə keçəl Məmməd qocalardan razılıq eləyib gəldilər öz vətənlərinə. Məlikin atası oğlunun gəldiyini eşidib onu qarşılamağa çıxdı. Yeddi gün-yeddi gecə şadlıq elədilər. Padşah kasıbların, şikəstlərin qarnını doydurdu, bəxşış payladı. Məlik də keçəl Məmmədi yanına aparıb ona gözəl bir imarət verdi, onunla dost, qardaş oldu.

VƏFALI AT

Keçmiş zamanlarda bir padşah var idi. Bu padşahın üç oğlu var idi. Çaxır hərləndi, əcəl onu boğazladı. Padşah can verən zaman oğlanlarını başına cəm eləyib dedi:

– Oğlanlarım, mənim sizə üç vəsiyyətim var. Bu vəsiyyətlərə əməl etməsəniz, başınız çox bəlalar çəkəcək. Vəsiyyətimin biri budu: “Şikara gedəndə üçünüz də bir yerdə gedin. İkinci vəsiyyətim, ayrı-ayrı səfərə getməyin. Üçüncü vəsiyyətim, ağac dibində, divar dibində və meşə arasında olan çəməndə yatmayın”.

Padşah sözünü tamam eləyib, canını oğlanlarına tapşırıdı. Oğlanlar atalarını kəfən-dəfn elədilər. Qırx gün, qırx gecə el adəti ilə ona yas saxladılar. Gözlərinin yaşı quruyandan sonra böyük qardaş dedi:

– Gəlin şikara çıxaq, qəmimiz bir az dağılsın.

Hər üçü nizə, ox, kəmənd, əmud götürüb atlara süvar oldular, ova çıxdılar. Axşama kimi ovlayıb quşladılar.

Böyük qardaş dedi:

– Bu gecə burada qalaq.

Kiçik qardaş Məlik Məhəmməd dedi:

– Yox, gedək. Atamız vəsiyyət eləyib ki, meşə arasında çəmənlilikdə qalmayıñ.

Onun sözünə fikir vermədilər, atlardan aşırılıb çəmənlilikdə qalası oldular. Qardaşlar yatan zaman Məlik Məhəmməd öz-özünə dedi:

“Atam nahaq yerə vəsiyyət eləməyib. Mən yatmayıb bu gecə qarovul çəkəcəyəm. Görüm burda nə var, nə hadisə olacaq”.

Oğlan o gecə yatmayıb qarovul çəkdi. Gecədən xeyli keçmişdi. Bir də gördü, budu bir div gəlir, buynuzlarının hər biri bir çinar. Məlik Məhəmməd gözlədi. Div lap yaxına gələndə onun təpəsinə elə bir qılınc vurdu ki, beyni xaş-xaş kimi ovulub yerə töküldü.

Bəli, sabah açıldı, qardaşlar bir qədər də yol getdilər. Bir yerdə qaranlıq düşdü. Qardaşlar ha yatmağa yer axtardılar, münasib yer tapmadılar ki, tapmadılar. Bir divar dibində dayandılar. Böyük qardaş dedi:

– Bura daldadı, burda qalaq.

Məlik Məhəmməd dedi:

– Atamız vəsiyyət eləyib ki, divar dibində qalmayın.

Bir qardaş dedi:

– Hər vəsiyyətə inanmazlar. Divar dibində nə olacaq.

Kiçik qardaşın sözünə baxmadılar, orada qalası oldular. Qardaşlar yixılıb yatdılar. Təkcə Məlik Məhəmməd oyaq qaldı. Məlik Məhəmməd yenə fikirləşdi: “Atam nahaq yerə vəsiyyət eləməyib. Yəqin burda bir iş var. Yatmayım, görüm nə olacaq”. Məlik Məhəmməd yatmayıb keşik çəkdi. Gecənin bir aləmində bir də gördü, budu bir div yeddi dəyirmən daşını başına keçirib, onlara tərəf gəlir. Məlik Məhəmməd gizləndi. O, divarın dibindən keçmək istəyəndə onun başına bir qılınc vurub öldürdü. Bundan da salamat qurtardılar. Səhəri eləyib, yola düşdülər. Üçüncü gün bir meşəyə çatdılar. Meşədə qaranlıq düşdü, bir yana çıxa bilmədilər.

Böyük qardaş dedi:

– Burda qalaq.

Kiçik qardaş dedi:

– Atamız vəsiyyət eləyib ki, meşə arasında qalmayın.

Böyük qardaş dedi:

– İki yerdə qaldıq, bizə heç bir zad olmadı, burda da olmayıacaq.

Yixılın yatın.

Qardaşlar yixılıb yatdılar, amma Məlik Məhəmməd barmağını yarıb içinə duz doldurdu, yatmayıb qarovul çəkdi. Gördü, budu bir nəhəng div gəlir, ömründə belə eybəcər div görməyib. Məlik Məhəmməd özünə ürək-dirək verib dayandı. Div Məlik Məhəmmədə çatmamış dedi:

– Ey Məlik Məhəmməd, hardasansa çıx. Mənim iki qardaşımı öldürüb ürəyimə dağ çəkmisən. Səni tıkə-tikə eləməsəm anamın südü mənə haram olsun.

Məlik Məhəmməd gizlindən çıxıb dedi:

– Ey məlun div, əlindən gələni iki qaba çək. Bu meydan, bu şeytan.

Div əmuda əl atmaq istəyəndə, Məlik Məhəmməd fürsəti əldən vermədi, cəld qılınçı çəkdi, onun başına elə çirpdı ki, qılinc iki qarış onun başına işlədi, div ağır yaralandı. Əli boşaldı, qaça-qaça Məlik Məhəmmədə dedi:

– Ey Məlik Məhəmməd, bil, agah ol, filan dağda bir quyu var. O quyuda çoxlu ləl-cavahirat var. Get götür, halalın olsun.

Səhər açıldı, qulağınız şad xəbərlər eşitsin. Məlik Məhəmməd divləri öldürdüyüünü qardaşlarına söleyib dedi:

– Divin üçüncü qardaşını da yaraladım. O dedi, filan dağda bir quyu var. O quyuda çoxlu ləl-cavahirat var.

İndi gəlin o dağa gedək, doğru olar – ləl-cavahıratı apararıq. Olmaz – qayıdır evimizə gedərik.

Qardaşlar atalarına rəhmət oxudular. Bir-birinə qoşulub düz dağa getdilər. Gəzib-dolanıb quyunu tapdılar. Quyuya kim düşsün. Məlik Məhəmməd dedi:

– Məni sallayın.

Məlik Məhəmmədi quyuya salladılar. O, quyuya düşüb gördü bu quyuda o qədər ləl-cavahir, almaz və başqa var-dövlət var ki, dərətəpələrdə, çinqılların sayı var, onların sayı yoxdu. Bu ləl-cavahiri, almazı və başqa nə varsa iplə bayira çəkdirdi. Quyunun dibini gəzəndə gördü, burada üç nazənin sənəmi saçından asıblar. Məlik Məhəmməd qızları açıb yerə qoydu. Xırda qızla əhd-peyman eləyəndən sonra onu da iplə kənara çəkdirdi. Quyunun dibində tək özü qaldı. Qardaşlar bir-birinə dedilər:

– Məlik Məhəmməd kənara çıxsa, bütün bu var-dövlətə, ləl-cavahırə sahib duracaq. Yaxşısı budu ki, onu quyuda qoyaq, ölüb başımızdan rədd olsun, var-dövlətə də özümüz sahib olaq. Belə də elədilər, Məlik Məhəmmədi quyuda qoyub yuxarı çəkmədilər. Qırx dəvə gətirdilər. Qəniməti dəvələrə yükədilər, qızları da götürüb saraylarına getdilər.

Məlik Məhəmməd bildi ki, qardaşları onu quyunun dibində qoyub gediblər. O başladı quyunun dibi ilə getməyə. Qırx gün, qırx gecə yol

getdi, axırda bir şəhərə gəlib çıxdı. Gəzə-gəzə bir tacirin dükanının qabağına gəldi. Tacirə dedi:

– Məni nökər saxlarsanmı?

Tacir dedi:

– Əlindən nə iş gəlir?

Məlik Məhəmməd dedi:

– Mehtərlik.

Tacirin bir yaxşı atı var idi, amma mehtəri yox idi. O elə çoxdan mehtər axtarırdı. Çox şad oldu. Məlik Məhəmməd tacirin atına çox yaxşı baxırdı. Vaxtlı-vaxtında yeməyini, arpasını verirdi, tumarlayırdı, suya aparırdı. Bir gün atı suya aparanda tacirin arvadı ona diqqətlə baxdı. Gördü, doğrudan da eyibsiz oğlandır. Bir könüldən min könülə ona aşiq oldu. Bir gün Məlik Məhəmmədi yanına çağırıb dedi:

– Oğlan, könlümün quşu uçub sənə qonub.

Məlik Məhəmməd onun istəyi ilə razı olmadı. Tacirin arvadının acığı tutdu. Öz-özünə dedi: “Yaxşı, Məlik Məhəmməd, sənnənə mənimki qalsın. Sən dünyada yaşısan öyünərsən”. Arvad axtarış bir küp qarısı tapdı.

Qarının ovcuna bir çəngə qızıl basıb dedi:

– Qarı nənə, imanına qurban olum, bizim bu nökəri öldür.

Qarı dedi:

– Qarı nənən qadarı alsın, öldürmək asandı. Onu elə yerə göndərmək lazımdır, hər tikəsi bir quşun ağızında getsin.

Tacirin arvadı dedi:

– Qarı nənə, mən onu hara göndərim ki, gözümün qabağından rədd olub getsin, ölüb qurd-quşa yem olsun.

Qarı dedi:

– Ərinə deyərsən, elə bir otaq tikdirər ki, divarları min bir rəngə çalar. İçinə girəndə elə bilərsən cənnətə girmisən. Məlik Məhəmmədi göndərər, ustasını tapmağa. Tapa bilməyəcək, ölüb qurd-quşa yem olacaq.

Tacirin arvadı qariya bir çəngə də qızıl verib yola saldı, ərinin yanına gəlib dedi:

– A kişi, gərək elə bir otaq tikdirəsən ki, divarları min bir rəngə çala, içiñə girəndə elə biləsən, cənnətə girirsən. Belə otaq tikdirməsən, səndə oturmayaçağam.

Tacir arvadından bərk qorxurdu. Əvvəldən cilovu vermişdi əlinə.

Arvadına dedi:

– Ay arvad, mən elə ustani hardan tapım ki, sən deyən otağı tıksın?
Elə söz danış ki, ağıl kəsən olsun.

Arvad dedi:

– Uzun danışma. Ustanın yerini Məlik Məhəmməd bilir, göndərərsən gətirər.

Tacir Məlik Məhəmmədi yanına çağırıb dedi:

– Məlik Məhəmməd, elə bir ev tikdirmək istəyirəm, divarları min bir rəngə çalsın. İçinə girən elə bilsin cənnətə girir. Deyirlər, bunun uстасынан аңаq сən tapıb gətirə bilərsən. Gərək gedib tapasan.

Məlik Məhəmməd barmağını dişlədi, bildi ki, bunun arğacı arvad-dan keçib, dedi:

– Tacir ağa, insafsızlıq eləmə. Mən qərib adamam. Sən dediyin evi tikən ustani hardan tapa bilərəm? İkincisinə qalan yerdə, elə bir evi tikən olmaz.

Tacir dedi:

– Uzun danışma, get tap gətir. Yoxsa səni tikə-tikə doğraram.

Məlik Məhəmməd bir söz demədi. Bikef-məlul, atının yanına gəldi. Kefi pəjmürdə olduğundan atına yem, arpa vermək yadından çıxdı. Axurun böyründə onu yuxu tutdu. At onu bu halətdə görüb insan kimi dil açıb dedi:

– Ey Məlik Məhəmməd, bu gün mənə niyə yem vermirən? Mən səndə bu sıfəti heç görməmişdim.

Məlik Məhəmməd yuxudan ayılan kimi yerdən dik sıçrayıb dedi:

– Ey at, məni bağışla, fikrim dağınıq olduğundan yem yadımdan çıxıb.

Yem gətirib atın qabağına tökdü. At dilini də yemə vurmayıb dedi:

– Ey Məlik Məhəmməd, indi de görün niyə kefsizsən? Niyə fikrin dağınıqdır?

Məlik Məhəmməd dedi:

– Bir az xəstələnmişəm. Ayrı iş yoxdu.

At dedi:

– Ey Məlik Məhəmməd, kefsizliyinin səbəbini mənə deməsən, and olsun anamın südünə, yemə dilimi də vurmayaçağam. Özü də baş götürüb gedəcəyəm.

Məlik Məhəmməd dedi:

– Ey at, ürəyini xarab eləmək istəmirəm. Tacir mənə deyir ki, gərək elə bir usta tapasan, mənə bir ev tiksin, divarları hər rəngə çalsın, içəri girən elə bilsin cənnətə girib.

Tacir dedi:

– Ey Məlik Məhəmməd, onun çarəsini mən sənə deyərəm, gedib elə usta gətirərsən. Heç qəm yemə. Sən tacirə deyərsən ki, atı ver minim, gedim ustani tapım gətirim.

Məlik Məhəmməd tacirin yanına gedib dedi:

– Usta uzaq yerdədi, atı ver minim, gedim gətirim.

Tacir dedi:

– Verdim, min get.

Məlik Məhəmməd düz atın yanına gəldi. At onu görən kimi dedi:

– Nə oldu?

Məlik Məhəmməd dedi:

– Verdi.

At dedi:

– Yolcu yolda gərək.

Məlik Məhəmməd atı bayırə çəkib süvar oldu. At yelə dönüb, onu bir xaraba qəbiristanlığa çıxartdı, yeddi qəbir keçdi, səkkizinci qəbirdə dayanıb dedi:

– Məlik Məhəmməd, bu qəbrə bir qamçı vur.

Məlik Məhəmməd qəbrə bir qamçı vurdı. O saat qəbir açıldı. At onu öyrətdi. Məlik Məhəmməd atın öyrətdiyi kimi dedi:

– Məlik Cümşüd, Məlik Məhəmməd deyir ki, alətlərini götürüb gəlsin, bizim evi tiksin.

Qəbirdən səs gəldi:

– Alətlərim içəridədi, gəl götür gedək.

At bunu eşidəndə dedi:

– Məlik Məhəmməd, qorxma qəbrə gir. Qabağına iki örtülü xalça, iki də açıq xalça çıxacaq. Örtülü xalçaları aç, açıq xalçaları ört. Qabağına iki qapı çıxacaq, biri örtülü, biri açıq. Örtülü qapını açarsan, açıq qapını örtərsən. Qabağına bir at və bir it çıxacaq. Atın qabağında sümük, itin qabağında ot olacaq. Otu götürüb atın qabağına, sümüyü götürüb itin qabağına qoyarsan. Sonra bir qarıya rast gələcəksən. Qarını görendə deyərsən:

– Qarı nənə, oğlun deyir ki, alətlərimi versin. Qarı dişlərini itiləyəcək səni yesin. Onun yanında bir dolu xurcun görəcəksən. Alətlər o

xurcundadı. Sən cəld xurcunu götürüb qaçarsan. Səni heç kəs tutma-yacaq, qorxma.

Məlik Məhəmməd atı kənarda qoyub qəbrə girdi. Qəbirin içi ilə bir qədər getdikdən sonra, qabağına iki örtülü xalça, iki də açıq xalça çıxdı. Örtülü xalçaları açdı, açıq xalçaları örtdü. Bir az da gedəndən sonra qabağına bir örtülü qapı, bir açıq qapı çıxdı, örtülü qapını açdı, açıq qapını örtdü. Sonra qabağına bir at, bir it çıxdı. Atın qabağında sümük, itin qabağında ot var idi. Sümüyü götürüb itin qabağına, otu da götürüb atın qabağına qoydu. Axırda gedib bir qarıya rast oldu.

– Qarı nənə, oğlun deyir alətləri versin.

Qarı onu görəndə çox sevindi, dişlərini itilədi, onu yesin. Məlik Məhəmməd onun gözündən oğurlanıb alət olan xurcunu götürüb qaçıdı. Qarı qışqırdı:

– At, tut.

At dedi:

– Niyə tutum? Sən mənim qabağıma sümük qoymuşdu. O, sümüyü götürüb itin qabağına, otu da götürüb mənim qabağıma qoydu. Bu mənə yaxşılıq eləyib, yamanlıq ki eləməyib.

Qarı dedi:

– İt, tut.

İt dedi:

– Özünü ələ salmışan, yoxsa məni? Bu, mənə yaxşılıqdan başqa nə eləyib ki, tutam. Mənim qabağıma ot qoymuşdu. Bu, otu götürüb atın qabağına qoydu, sümüyü də mənim qabağıma. İndi xırda-xırda yeyib ona dua eləyirəm.

Qarı dedi:

– Örtülü qapı, tut.

Örtülü qapı dedi:

– Niyə tutum? Mənə ki yamanlıq eləməyib. Nə vaxtıdı örtülü qalmışdım, bu açdı.

Qarı dedi:

– Açıq qapı, tut.

Açıq qapı dedi:

– Niyə tutum? O ki mənə yaxşılıq eləyib. Bacarsam əvəzini çıxaram. Nə vaxt idi açıq qalmışdım. O məni örtdü, dincəldim.

Qarı dedi:

– Açıq xalça, tut.

Açıq xalça dedi:

– Ay imansız küp qarısı, niyə tuturam? Nə vaxt idi, açıq qalmışdım, canımı toz dolurdu. Sənin ayağının altında canım çıxırı. Bu qatladı, dincəldim.

Qarı dedi:

– Örtülü xalça, tut.

Örtülü xalça dedi:

– Niyə tutum? Nə vaxt idi, örtülü qalmışdım. Güvə-zad daraşib canımı didirdi. Bu açdı dincəldim.

Heç biri Məlik Məhəmmədi tutmadı. O, qəbirdən düz kənara çıxdı. Alət olan xurcunu atın qabağına qoydu. At dedi:

– İndi Məlik Cümşüdə xəbər ver ki, alətləri gətirdim.

Məlik Məhəmməd qəbrə dedi:

– Ay Məlik Cümşüd, alətləri gətirdim.

Qəbirdən səs gəldi:

– Gedək!

At dedi:

– Məlik Məhəmməd, qəbirdə olan sümükləri kənara çıxart, yerbəyer quraşdır.

Məlik Məhəmməd qəbirdə olan sümükləri kənara çıxardı, yerbəyer quraşdırıldı.

At dedi:

– Məlik Məhəmməd, bir balaca məni gözlə. Mən gedim dirilik suyu gətirim, ona can verim.

At yelə dönüb yox oldu. Aradan yarım saat keçməmiş geri qayıtdı. At ağızı su ilə dolu gəlmışdı. O, suyu Məlik Cümşüdün ağızına tökdü. Məlik Cümşüd asqırıb ayağa qalxdı, dedi:

– Xoş gəlmisiniz, gedək!

Məlik Məhəmmədlə Məlik Cümşüd ata mindilər. At onları tacirin qapısına gətirdi. Məlik Məhəmməd atı tövlədə bağladı, rahatlayıb Məlik Cümşüdlə tacirin yanına getdi, dedi:

– Ustanı gətirmişəm.

Tacir dedi:

– Evi tikdir. Ancaq dediyim kimi olsun.

Məlik Cümşüd dedi:

– Mən evin divarlarını tikib gedəcəyəm. Üstünü özünüz döşərsiniz.

Tacir dedi:

– Yaxşı, divarlarını sən düzəlt. Üstü asandı.

Məlik Cümşüd işə başladı. Bir ay içərisində elə bir ev tikdi, min bir rəng verirdi. İçinə girən elə bilirdi cənnətə girir. Tacirin ağızı lap açıq qalmışdı.

Bəli, Məlik Cümşüd işini qurtardı, haqqını alıb getdi. Evin üstü açıq idi. Tacir nə qədər ağac gətirdisə evə çatmadı. Bütün dünyaya xəbər verdi. Bu ev uzunluqda ağac tapılmadı ki, tapılmadı. O biri tərəfdən tacir arvadı yenə də Məlik Məhəmməddən əl çəkmirdi.

Arvad qarını çağırıb dedi:

– Qarı nənə, Məlik Məhəmməd gedib usta gətirdi. Sən dediyindən də yaxşı ev tikdirdi. Axı mənim bağrimon çatladı. Nə təhər edək ki, o ölüb rədd olsun, mənim gözüm onu görməsin.

Qarı dedi:

– Ay başı külli, evinizin üstünə ağac tapmırınız. Ona deyin, evi tikdirdiyin kimi, ağac da tapmalısan. Haradan tapacaq? Gedib gəzəcək, meşələrdə canavarlara yem olacaq. Sənin də gözün onu görməyəcək.

Tacir arvadı qariya bir çəngə qızıl verib yola saldıqdan sonra ərini çağırıb dedi:

– A başı batmış kişi, ağac axtarırsan, tapmırsan. Evi tikdirən ağacı da tapa bilər. Məlik Məhəmmədi göndər, gedib tapsın.

Tacir, arvadının sözünü bəyəndi. O saat Məlik Məhəmmədi yanına çağırıb dedi:

– Gərək evin üstünə ağac tapasan.

Məlik Məhəmməd dedi:

– Ay insafsız, sən bütün dünyani gəzmisən, tapmamısan. Bəs mən hardan tapım?

Tacir dedi:

– Uzun danışma, sənə yeddi gün möhlət verirəm.

Məlik Məhəmməd bikef atın yanına gəldi. At onu qəmlili görüb dedi:

– Ay vəfali dostum, niyə bikefsən? Tacir yenə səni hara göndərmək istəyir?

Məlik Məhəmməd dedi:

– Bəs, mənə deyir ki, evin üstünə çatan ağac tapmalısan. Mən elə ağacı hardan tapım?

At dedi:

– Qəm yemə, taparıq. Qırx çubuq götür, məni min. Mən göyə qalxacağam. Hərdən çubuğun biri ilə məni vurub, çubuğu yerə burax.

Məlik Məhəmməd qırx çubuq götürüb ata mindi. At o saat göyə qalxdı. Məlik Məhəmməd hər dəfə çubuqların biri ilə atı vurub çubuğu yerə atdı. Çubuq dönüb uzun tir oldu. Belə-belə çubuqların hamısını ata vurub yerə atdı. Çubuqların hamısı dönüb tir oldu. At aşağı endi, Məlik Məhəmmədə dedi:

– Get tacirə xəbər ver, tirləri aparsınlar.

Məlik Məhəmməd gedib tacirə xəbər verdi. Tacir tirləri gətirtdi. Evin üstünü örtdürdü.

Tacirin arvadı yenə Məlik Məhəmməddən el çəkmədi. Məlik Məhəmməd onun görünəndə elə bil ürəyinə ox dəyirdi. Onu öldürmək üçün fəndi-felə keçdi. At bunu Məlik Məhəmmədə xəbər verdi. Məlik Məhəmməd dedi:

– Bəs mən nə eləyim?

At dedi:

– Sən tacirdən icazə al, çıx get. Tacir sənə deyəcək ki, sən mənə çox yaxşılıq eləmisən, məndən nə istəyirsən? Onda deyərsən, səndən bir at istəyirəm. Verər, mən səni bu qaranlıq dünyadan işıqlı dünyaya çıxardaram.

Məlik Məhəmməd tacirin yanına gəlib dedi:

– Mən çoxdandır ki, sənin yanında mehtərlik eləyirəm. İndi atanamın yanına getmək istəyirəm. İzin ver gedim.

Tacir dedi:

– Ay Məlik Məhəmməd, sən mənə çox yaxşılıq eləmisən. Məndən nə istəyirsən?

Məlik Məhəmməd dedi:

– Səndən heç zad istəmirəm. Bircə atını mənə bağışla. Ayağımı yerdən qaldırsın.

Tacir dedi:

– Atı sənə verdim, min get. Allah amanatında olasan. Məlik Məhəmməd tacirlə salamatlaşdı, atın yanına gəlib dedi:

– Bəs, tacir səni mənə bağışladı.

At dedi:

– Məlik Məhəmməd, o evi tikən, qəbir adımı Məlik Cümşüdə qaytardığım qəfəsi də əlinə al, belimə min, bu qaranlıq dünyadan işıqlı dünyaya çıxaq.

Məlik Məhəmməd dedi:

– Qəfəssiz çıxa bilmərikmi?

At dedi:

– O qəfəs sənin əlində olmasa, səni vurub yerə salarlar. Qəfəs ki əlindədi, heç kəs bize səmt gəlməz.

Məlik Məhəmməd ata minib qəfəsi əlinə aldı. At qanad açıb havaya qalxdı. Yetmiş bir gün yol gedib, işıqlı dünyaya çıxdı. İşıqlı dünyada atı sürhasır bir dəyirmanın qabağına gəldilər. Baxdılara ki, şeytan papağını əyri qoyub burada dayanıb. Şeytanın əlində bir tutuquşu var idi. Şeytan Məlik Məhəmmədi görən kimi sevinib dedi:

– Ey, əlində olan qəfəsi mənə ver, bu quşu içinə qoyacağam.

Məlik Məhəmməd dedi:

– Niyə verirəm, məgər dəliyəm? Yaxşı adamsansa sən quşu mənə ver, qoyum qəfəsin içinə.

Şeytan dedi:

– Onda qoymayacağam gedəsən. Gərək qəfəsi mənə verəsən.

At onların şərtini kəsmek üçün dedi:

– Dava-dalaş eləməyin. Hərəniz üç dəfə başqa dona düşün. Əgər Məlik Məhəmməd səni tapa bilməsə, qəfəsi versin sənə, sən Məlik Məhəmmədi tapa bilməsən tutuquşunu verərsən ona.

Şeytan bu şərtə razı oldu. Əvvəl-əvvəl Məlik Məhəmməd gözlərini yumdu. Şeytan çöp olub tutuquşunun qanadının arasına girdi. Məlik Məhəmməd gözlərini açdı. O tərəf-bu tərəfə baxanda, at ona dedi:

– Məlik Məhəmməd, gözlə ha, birdən quş qanadlanıb qaçar.

Məlik Məhəmməd o saat başa düşdü ki, şeytan quşun qanadının altında gizlənib dedi:

– Ay keçəpapaq şeytan, tutuquşunun qanadının altından kənara çıx.

Şeytan kənara çıxbı dedi:

– Yaxşı, birincisini tapdın. İndi ikincisini tap görüm.

Məlik Məhəmməd gözlərini yumdu, şeytan dən olub tutuquşunun qabağına töküldü. Məlik Məhəmməd gözlərini açanda at dedi:

– Məlik Məhəmməd, tez ol, tap, tutuquşunun dən yemək vaxtı, acdi.

Məlik Məhəmməd o saat başa düşdü ki, şeytan dən olub, tutuquşunun qabağına tökülüb dedi:

– Ay şeytan, tutuquşunun qabağından qalx. Birdən elə bilər dən-sən, səni yeyər.

Şeytan dedi:

– Yaxşı, bunu da tapdın. İndi üçüncüsünü tap.

Məlik Məhəmməd gözlərini yumdu.

Şeytan bir quş olub quşun tükünə qarışdı. Məlik Məhəmməd gözlərini açanda at dedi:

– Məlik Məhəmməd, qoçağım, tüklü qutuya sahib olacaqsan, tez tap.

Məlik Məhəmməd bildi ki. şeytan tük olub quşun tükünə qarışıb, dedi:

– Şeytan qardaş, gözlərinə tük dolar. Tutuquşunun tüklərinin içindən kənara çıx.

Növbə şeytana çatdı. Şeytan gözlərini yumdu. Məlik Məhəmməd hiyləyə keçdi, başladı atılıb-düşməyə. Tutuquşunun fikri buna cəlb olundu, başladı gülməyə. Onun başı gülməyə qarışanda Məlik Məhəmməd onun gözlərindən oğurlandı, bir nal olub atın ayağına vuruldu. Şeytan gözlərini açıb quşun üzünə baxdı ki, Məlik Məhəmmədin yerini ona bildirsin. Quş başını buladı. Şeytan o yana-bu yana baxıb dedi:

– Məlik Məhəmməd, səni tapa bilmədim, hardasan, çıx.

Məlik Məhəmməd atın ayağının altından kənara çıxdı.

Yenə şeytan gözlərini yumdu. Bu dəfə Məlik Məhəmməd başladı meymun kimi mayallaq aşmağa. Tutuquşu gülməyə başlayanda Məlik Məhəmməd onun gözlərindən oğurlanıb bir tük oldu, atının belinə yapışdı. Onu quş görmədi. Şeytan gözlərini açıb quşa baxdı ki, Məlik Məhəmmədin yerini öyrənsin. Quş başını buladı. Şeytan bərkdən dedi:

– Məlik Məhəmməd, səni tapa bilmədim, hardasan çıx. Məlik Məhəmməd atın belindən yerə düşdü. Şeytan yenə gözlərini yumdu. Bu dəfə Məlik Məhəmməd ağız-gözünü əydi, gülməli oyun çıxartdı. Quş bərk gülüb qarnını qucaqlayanda Məlik Məhəmməd onun gözlərindən oğurlanıb, bir tel oldu, atın qabağına düşdü, quş onu görmədi. Şeytan gözlərini açıb quşun üzünə baxdı. Quş başını buladı. Şeytan başını qaşayıb dedi:

– Məlik Məhəmməd, qoçağım, hardasan, çıx, tutuquşunu sənə verdim. Mən sözümün üstündə duran adamam.

Məlik Məhəmməd atın yanına gəlib qabağında durdu. Şeytan tutuquşunu ona verib dedi:

– Bu quş bütün sehrləri bilir. Sənə qismət imiş. Apar, ürəyinin yağını buna yedir. Sənə kömək eləyəcək, səni ölümən qurtaracaq.

Məlik Məhəmməd quşu ondan alıb qəfəsə saldı. Şeytanla salamatlaşın yola düşdü. Gecəni gündüzə qatdı, gəlib öz şəhərinə çatdı. Qardaşları onun gəldiyini bildilər, xəcalətlərindən üzünə çıxa bilmədilər. Böyük qardaş padşah idi, ortancıl qardaş da vəzir. Padşah ortancıl qardaşa dedi:

— Məlik Məhəmməd ölməyib gəlib. Bizə əngəl olacaq. Bir keçi su bulandırması eləyiib, onu lap tez öldürmək lazımdı.

Bunların fikirlərini at Məlik Məhəmmədə xəbər verdi. Məlik Məhəmməd dedi:

— Mənim vəfali dostum, bəs mən neyləyim? Padşahlıq onların əlində, qoşun onların əlində. Əlacım ona qalib ki, sizi götürəm, ölkədən çıxam.

At dedi:

— Onlar səni qonaq çağıracaq. Sən çalış onların qonaqlığına getmə. Əgər getsən tutuquşunu da özünlə apar. Tutuquşu hardan getsə, sən də ordan get. Hər nə yesə ondan ye, yemədiyi şeyləri yemə.

Günlərin bir günü qardaşlar Məlik Məhəmmədi yanlarına çağırıb dedilər:

— Qardaş, xoş gəlibsin. Biz sənə yamanlıq eləməmişik. Şeyləri quyudan çekib qurtaranda qaranlıq düşdü. Quyu birdən yox oldu. İşıqlananda nə qədər axtardıq quyunu tapmadıq. Quyu qeyb olmuşdu. Ona görə də kor-peşman çıxıb gəldik. Sabah bizə qonaqsan. Gətirdiyimiz kiçik bacı səni gözləyir. Toy eləyəcəyik, onu da, quyudan çıxan şeyləri də sənə verəcəyik.

Məlik Məhəmməd dedi:

— Mənə heç bir şey lazım deyil.

Məlik Məhəmməd geri qayıdır əhvalatı ata və quşa nağıl elədi. Quş dedi:

— Ay Məlik Məhəmməd, qorxma, məni də götür gedək. Onlar səni öldürmək istəyirlər. Mən onların başına oyun açacağam.

At dedi:

— Dediklərimi yadından çıxartmazsan.

Bəli, sabah açıldı, bir nəfər gəlib Məlik Məhəmmədə dedi:

— Bəs, padşah səni qonaq çağırır.

Məlik Məhəmməd quşu da götürüb, qardaşlarının qonaqlığına getdi. Tutuquşu qabaqça, Məlik Məhəmməd onun dalınca gedib padşahın sarayına çıxdılar. Quş Məlik Məhəmmədi qabaq qapıdan apar-

madı, dal qapıdan apardı. Məlik Məhəmmədi qardaşları nəvazişlə qəbul eləyib yuxarı başda əyləşdirdilər. Qabağa yemək gəldi. Məlik Məhəmmədin qabağına qızıl boşqabda yemək qoydular. Məlik Məhəmməd quşa baxırdı. Quş boynunu qatlayıb sakitcə dayanmışdı, yeməyə səmt gəlmirdi. Padşah Məlik Məhəmmədə dedi:

– Qardaş, Məlik Məhəmməd, niyə yemirsən?

Məlik Məhəmməd dedi:

– Mən ehd eləmişəm, bu quşla şərt bağlamışam. Bu yemədiyi xörəkləri mən də yeməyim.

Dedilər:

– Adam da quşun sözünə baxarmı? Canım, yeməyini ye. Bu xərci biz səndən ötrü çəkmişik.

Məlik Məhəmmədə çox üz vurdular. Onu üzdən-gözdən saldılar. Əlini yeməyə uzadanda quş onun əlinə bir dimdik vurdu, gözlərini ağartdı. Məlik Məhəmməd tez əlini kənaraya çəkib dedi:

– Tutuquşu yemədiyi xörəyi yesəm, daş olaram. Onun üçün mənə üz vurmayın.

Padşah əmr elədi. Xörəyi aparıb ayrisını gətirdilər. Quş bunu da yemədi. Padşah pərt oldu. Əlacı olsayıdı, quşun boğazını üzərdi. Tutuquşu qabı dimdiyi ilə vəzirin qabağına itələdi, vəzirin qabını da öz qabaqlarına çəkdi. Məlik Məhəmməd dedi:

– Quşdu, ağlı kəsmir, bunu bəyənir. Eybi yoxdur, qardaş, biz bu xörəyi yeyərik, sən də bizim xörəyimizi ye.

Məlik Məhəmmədlə quş vəzirin qabağından gələn xörəyi başlaşdırılar şirin-şirin yeməyə. Vəzir də padşahın üzünə baxdı: “Bəs mən nə təhər eləyim?”.

Padşah ona işaret elədi ki, özünü naxoşluğa vur, çıx get. Vəzir xörəyi yeməyib dedi:

– Qardaşlar, mən bərk naxoşlamışam, icazə verin gedim.

Bəli, vəzir çıxıb getdi. Qonaqlıq qurtarandan sonra Məlik Məhəmmədlə quş evə qayıtdılar. Sabah açıldı, padşah qırmızı geyinib taxta çıxdı, vəziri yanına çağırıb dedi:

– Vəzir, nə qədər ki tutuquşu var, Məlik Məhəmmədə heç zad eləmək olmaz. Tutuquşunu onun əlindən almaq lazımdı.

Vəzir dedi:

– Şah, çağır deginən, gərək tutuquşunu verəsən mənə.

Bu söz padşahın ağılına batdı. O saat Məlik Məhəmmədi yanına çağırıldı dedi:

– Gərək tutuquşunu verəsən mənə.

Məlik Məhəmməd dedi:

– Qardaş, ədalətinə güc eləmə. Mən elə o quş ilə günümü keçirirəm. Bəs onu versəm sənə, nə eləyərəm?

Padşah dedi:

– Mən ədalət-məlalət tanımırəm. Verməsən mənə, boynunu vurduracağam.

Məlik Məhəmməd gördü: xeyr a, qardaşı ağaçın o biri başını çevirib. Bir söz desə, boynunu vurduracaq, keçi su bulandırmasını eləyir. Tez evə qayıdır əhvalatı atla tutuquşuya danışdı. Quş dedi:

– Məlik Məhəmməd, qorxma, məni apar padşaha ver. Dalısı ilə işin yoxdu.

Məlik Məhəmməd tutuquşunu aparıb verdi padşaha. Quş padşahın xidmətində dayandı. Məlik Məhəmməd də çıxıb evlərinə getdi. Quş bir sehr oxudu, padşah taxta yapışdı. Çölə çıxməq istəyəndə gördü taxta yapışdı. Çağırıb vəzirə dedi:

– Vəzir, deyəsən taxta yapışmışam. Bu nə təhər əhvalatdı? – Vəzir yaxın gedəndə quş sehr oxudu, vəzir də padşaha yapışdı. Səs-küyə padşahın bütün əyanları, hərəmləri gəldi. Quş sehr oxudu, onlar da bir-birinə yapışdılar. Quş gedib Məlik Məhəmmədə, ata xəbər verdi. Məlik Məhəmməd gəldi. Padşah onu görən kimi dedi:

– Qardaş, bir qələtdi eləmişəm. Padşahlığı da, var-yoxu da sənə verdim, məni bu bələdan qurtar.

Məlik Məhəmməd dedi:

– İxtiyar tutuquşudadır. Bir söz deyərəm, məni də sizə yapışdırar.

At da gəlib çıxdı. Bu adamların bir tərəfindən quş, bir tərəfindən də at tutdu, göyün yeddinci qatına qaldırdılar. Oradan buraxdılar, hər biri bir ölkəyə düşüb, parça-parça oldu.

Camaat yığıldı. Məlik Məhəmmədi özlərinə padşah, atı vəzir, tutuquşunu da vəkil seçdilər. Quyudan çıxarılan kiçik qız Məlik Məhəmmədi gözləyirdi. Qızı gətirdilər. Qırx gün, qırx gecə onunla Məlik Məhəmmədə toy elədilər. Məlik Məhəmməd ədalətli bir padşah oldu, rəiyyətin hər dərdinə çarə elədi. Onlar yedilər, yerə keçdilər. Xeyrə rəhmət, şərə lənət.

MƏİŞƏT NAĞILLARI

ÜÇ ŞAHZADƏ

Biri var idi, biri yox idi, bir padşah var idi. Bu padşah çox pul xərcleyib oğlanlarını oxutmuşdu. Oğlanlar öz zamanlarının dərslərini rəvan eləyib elm dəryası olmuşdular. Günlərin bir gündündə xəbər çıxdı ki, oğlanlar dərslərini qurtarıb gəlirlər. Di şəhər bəzəndi, dəsgah... Oğlanlar gəldilər. Bir neçə gün keçəndən sonra, padşah bir gecə böyük oğlunu yanına çağırıb dedi:

– Oğul, daha oxuyub dərsinizi qurtardınız, elə mən də qocalmışam, isteyirəm sabahdan padşahlığı verəm sənə, ortancıl qardaşını sənə vəzir, kiçik qardaşını da vəkil təyin eləyirəm.

Oğlan doğrudan da, çox ağılli idi, dedi ki:

– Dədə, mən təzə gəlmışəm. Bütün ömrümü qürbətdə keçirmişəm. Ona görə də camaatı, vilayəti necə dolandırmaq lazımdı, hələ bacarmaram.

Padşah oğlundan heç belə cavab gözləmirdi. Elə ki, bunu eşitdi, dedi:

– Get, ancaq qardaşlarına bu barədə heç bir söz demə!

Belə deyib oğlunu mürəxxəs elədi. Sabahı gecə ortancıl oğlunu çağırıb dedi ki:

– Oğul, isteyirəm padşahlığı verəm sənə, böyük qardaşını vəzir, kiçiyi vəkil təyin eləyəm.

Oğlan dedi:

– Yox, bunu mən qəbul eləmərəm. Məndən böyük qardaşım var, padşahlıq ona verilməlidii. O, dura-dura mən padşah olmaram.

Padşah bunu da mürəxxəs eləyib tapşırıb ki, qardaşlarına bir söz deməsin.

Üçüncü gecə kiçik oğlunu çağırıb ona da haman sözləri dedi, o da cavab verdi ki:

– Böyük qardaşım dura-dura mən padşahlığı qəbul eləmərəm.

Padşah bunu da mürəxxəs eləyib tapşırıb ki, qardaşlarına bu barədə heç bir söz deməsin. Qardaşlar üçü də bu işdən pəjmürdə olmuşdular. Axırda ki, özlərini saxlaya bilməyib məsələni açıdilar. Baxdilar ki, padşah üçünə də haman sözləri deyib. Fikirləşdilər ki, biz onun sözünü rədd eləmişik, bizi bundan sonra pis nəzərnən baxacaq. Yaxşısı budu ki, biz də hələlik hirsı soyuyanacan çıxaq səyahətə.

Di padşaha adam göndərdilər, padşah razılıq verdi. Tədarük görüldü, lazım olan şeylər hazırlandı, oğlanlar üçü də dədələrinin görüşünə gəldilər. Padşah böyük oğlunun alnından öpüb dedi:

– Get, oğul, ancaq yadında qalsın, qabağına çıxan qisməti təpik-ləmə...

Ortancıł oğlunun alnından öpüb dedi:

– Gördün ki, bir məqsuda çatacaqsan, ona çatmaq üçün tələsmə!

Kiçik oğlunun alnından öpüb dedi:

– Həmişə dara düşəndə qocaların məsləhətinə qulaq as!

Oğlanların üçü də görüşüb, atları minib yola düsdülər. Gəlib yetiş-dilər bir özgə padşahın vilayətinə. Bir neçə vaxt qaldılar burda, bunnaların kamalları şəhərdə hamını heyran elədi. Bu şöhrət axırda gedib bu məməlkətin padşahına çatdı. Padşah bunların üçünü də qonaq çağırıldı. Di bir az səhbət edəndən sonra yemək gəldi. Padşah ayağa qalxıb dedi:

– Mən ac deyiləm, siz özünüz necə ki, kefinizdi yeyin, məni bağış-layın!

Padşah bunu deyib o biri otağa keçdi. Onun məqsədi ayrı idi. O, istəyirdi ki, onları tək qoyub, özü onlara tamaşa edib görsün ki, doğrudan necə adamlardı. Odu ki, qapının dalında əyləşib onları seyr elə-məyə başladı. Böyük oğlan ortadakı qızarmış quzudan bir az kəsib elə ağızına qoymaqp tüpürdü yerə. O biriləri soruştular ki:

– Nə olub?

Böyük qardaş üzünü turşudub dedi:

– Bu quzu əti deyil, it ətidir.

Padşah bunu eşidib hirsəndi ki, onlar necə cəsarət eləyib onun ətini it etinə oxşadırlar. Elə istəyirdi ki, girib onları tutdursun, bu halda ortancıł qardaş əlini uzatdı şərabla. Şərabdan bir stəkan töküb ağızına yaxınlaşdırıcaq, tüpürdü yerə.

Soruştular:

– Nə oldu?

Dedi:

– Bu şərab deyil, insan qanıdır.

Kiçik oğlan dedi:

– Yaxşı, aşpazdan əmələ gəlmış biccən daha bundan artıq nə göz-ləmək olar ki?

Padşah bunu eşidəndə dəli oldu. Vaxt elədi ki, hirsindən bağırı çat-lasın. Bir istədi ki, üçünün də boynunu vurdura. Ancaq bir az fikir eləyib öz-özünə dedi:

– Yaxşısı budu, çağırıım bir aşpazdan, şerabçıdan soruşum, sonra.

Çağırıcı aşpazı:

– De görüm, bu gün bişirdiyin quzunu haradan almışdin?

Aşpaz dedi:

– Şah sağ olsun, çoban sürüdən gətirmişdi.

Padşah əmr elədi, çoban gəldi.

– Bu quzunu hardan gətirmişdin?

– Şah sağ olsun, sürüdən.

– Çoban, bu quzudan it əti tamı gəlir, bir əməlli fikirləş!

Çoban bu sözü eşidəndə başladı yarpaq kimi tir-tir titrəməyə.

Padşah dedi:

– Qorxma, de görüm, bu nə işdi?

Çoban dedi:

– Padşah sağ olsun, həmin quzu anadan olandan iki gün sonra anasını qurd parçalamışdı. Biz fikirləşdik ki, ta bu böyüüb bizə qoyun olmayıacaq. Odu ki, ötürdük başına. Elə çəpindən həmin olaqda bizim, üzdən iraq, itimiz də küçükləmişdi. Bir gün mən gəlib gördüm ki, həmin quzu iti əmir, ta buna heç fikir vermədim. Siz indi it ətinin tamı deyəndə yadına düşdü ki, o yəqin bu quzu olacaq.

Padşah baxdı ki, böyük oğlan dediyi doğru çıxdı. Onu mürəxxəs eləyib çağırıcı şerabçını. Soruşdu ki:

– Bugünkü şərabı hardan gətirmişdin?

– Meyxanadan, qibleyi-aləm sağ olsun!

– Bu şərab haranın üzümündəndi?

– Güllü bağın.

– Bu bağı kim saldırıb?

– Sənin rəhmətlik atan.

– Bilmirsən o bağın yeri qabaqcə nə imiş?

– Şah sağ olsun, o bağın yeri qabaqlar qəbiristanlıq idı.

Sənin rəhmətlik atan oranı sökdürüb üzüm bağı elədi.

Padşah baxdı ki, ortancıl oğlanın dediyi də doğru çıxdı. Öz-özünə fikirləşdi, yaxşı, bunlar doğru oldu. Amma xırdanın hökmən boynunu vurduracağam. Çünkü ta mən heç vəchlə aşpazdan əmələ gəlmış biccə deyiləm. Atam bəlli, anam bəlli. İstədi cəlladı çağırıa, sonra fikirləşdi, yaxşı, bunların ikisinin də sözü düz çıxdı. Bəlkə elə bu da düzdü, oldu-oldu da... Qoy bir anamdan soruşum.

Qılıncı çəkib girdi anasının yanına ki:

– Ana, düzün de görüm, mənim atam kimdi?

Arvad dedi:

– Buy, ay bala, bu nə sözdü? Sənin atan bu vilayətin padşahı Aslan şah. Bu nə sözdü soruştursan?

– Yox ana, düzün deməsən, bax bu qılıncdı, sənin canın. Mənə deyiblər ki, mən padşah oğlu deyiləm, aş paz oğluyam.

Arvad gördü ki, iş xarabdı, kimsə əhvalatı bilib, ona xəbər verib.

Ona görə də çar-naçar əhvalatın düzünü açıb deməyə vadar oldu. Dedi:

– Bala, indi ki, bilirsən, bil, ta Allahdan gizlin deyil, səndən nə gizlin. Mənim həmişə qızım olurdu, heç oğlum olmurdu, Aslan şah da oğlan istəyirdi. Bir gün yenə Allahın məsləhəti ilə mənim vədəm keçdi. Sancı başlayan günü şah mənə dedi:

– Əgər bu dəfə də qız olsa səni öldürəcəyəm.

İşin çəpindən uşaq yenə qız oldu. Mən düşdüm qarın ağrısına. Mənim bir yaxşı dayəm var idi. Gəlib gizlincə mənə dedi ki, bu gecə aşpazın bir oğlu olub, gəl uşaqları onunla dəyişdirək. Sən həmin o uşaqsan.

Padşahın gözləri heyrətindən bərəlib lap dörd oldu.

– Bəs mənim əsil atam, anam necə oldu?

– Sənin əsil atan, anan da, mənim əsil qızım da o böyük taunda öldülər.

Padşah daha heç bir söz deməyib çıxdı. Lap mat qalmışdı. Oğlanların dediklərinin hamısı doğru olmuşdu. Birbaş gəldi oğlanların yanına, əyləşdi, başladı söhbətə:

– Mən buna lap mat qalmışam. Siz çörək yeyəndə mən qapının deşiyindən qulaq asırdım. Sizin sözlərinizin hamısını eşitdim.

Oğlanlar qızardı.

Padşah dedi:

– Yox, qızarmayın! Məsələ burasındadır ki, dedikləriniz lap düz çıxdı. İndi mən bir şeyə mat qalmışam ki, siz bunları hardan bilirsınız?

Böyük oğlan dedi:

– Şah sağ olsun, mən quzunun etindən yeyəndə dedim ki, bu, it etidi. Çünkü gördüm ki, qoyun eti tamı vermir. Demək bu başqa heyvan olacaq. Süründə də itdən başqa heyvan olmaz. Odu ki, dedim bu yəqin it eti olacaq.

Padşah ortancıla dedi:

– Yaxşı, hələ sən hardan bildin ki, şərab insan qanıdır?

– Şah sağ olsun, mən şərəbi ağızma alçaq məni bir cür iy basdı.
Mən ondan bildim ki, bu insan qanı olacaq.

Padşah üzünü tutdu kiçik oğlana ki:

– Yaxşı, bəs sən niyə elə başından yekə qələt elədin?

Oğlan dedi:

– Şah sağ olsun, düzdü, mənim dediyim yaxşı söz deyil. Ancaq məsələ burasındadı ki, elə deyəsən elədi ki, var. Axır hərçənd ki, biz sənə demişik ki, biz tacir oğluyuq, amma yalan demişik. Biz səndən də böyük bir padşahın oğluyuq. Bizim atamız gələn qonaqlarla oturar, durar, söhbət edər, amma heç xörək haqqında danışmaz. Amma sənin söhbətin elə bu barədə oldu ki, ay nə bilim küftəbozbaşı belə bişirirlər, dolmanı belə bişirirlər, plovun yağını nə vaxt tökərlər, qayğanağın şirəsini nə vaxt vururlar. Mən gördüm ki, sən xörəkdən başqa heç bir söhbət eləmirsən, fikirləşdim ki, yəqin bunun aşpzalı bir qarışığın var.

Gecə padşah böyük oğlunu çağırıb dedi:

– Oğlan, görürəm sən bir ağıllı, kamallı oğlansan. Mən də ta qocalmışam. Övlad qismindən yaxşı bir qızım var. Gel elə onun kəbinini kəsdirim sənə, padşahlığı da verim sənə, mən bu qoca vaxtimda bir az rahatlanırm.

Oğlan məsələni qardaşlarına açdı, onlar razı olmadılar.

Böyük oğlan dedi:

– Yox, dədəm mənə deyib ki, qabağına çıxan qisməti təpikləmə!

Bu bir qismətdi ki, mənim qabağıma çıxıb. Mən qalacağam.

Atalarının sözü onların da yadlarına düşdü. Hamısı razılaşdırıldı. Qırx gün, qırx gecə toy elədilər, padşah qızı da, tacı verdi oğlana. Qardaşları bununla görüşüb ola düşdülər. Bir neçə gün gedəndən sonra gəlib iki yolun ayrıcına çatdılardı. Öpüşdülər, görüşdülər, ortancıл oğlan bir yolnan, kiçik oğlan da bir yolnan getməyə başladılar. Kiçik oğlan getməkdə olsun, biz görək ortancıл oğlanın başına nə gəldi.

Ortancıл oğlan gedib, gedib bir şəhərə çatdı. Şəhərin meydançasına çatanda gördü ki, camaat yığışıb divara vurulmuş şəklə baxırlar. Yaxınlaşdı, baxdı ki, bir qız şəklidi. Amma qız nə qız... Elə bir qızdı, elə bir qızdı ki, yemə, içmə xətti-xalına, gül camalına tamaşa elə! Orada duranlardan birinə yanaşın soruşdu:

– Qardaş, bu nə şəkildi?

– Yəqin ki, sən bu şəhərə təzə gəlmisən?

– Bəli.

– Bu bizim padşahın qızının şəklidi.

– Bəs bura niyə vurublar?

– Ərə vermek üçün.

Oğlan bir könüldən min könülə vuruldu bu qıza. Soruşdu ki:

– Bəs yaxşı, axı mən anlamırıam, bunu bura niyə vurublar? Niyə alan yoxdu ki, belə müştəri axtarırlar?

– Yox, istəyən çoxdu. İndiyə kimi bir çox pəhləvanlar, bir çox şahzadələr gəlib bu qızı istəyiblər. Ancaq burda gizlin bir sərr var ki, o qızı istəmək üçün saraya girənlərin biri də qayıdış eşiyyə çıxmır. Bu saat bütün bu şəhər camaati bu qıza aşiqdi. Ancaq bu işin qorxusundan bir adam cəsarət eləyib içəri gedə bilmir.

Oğlan dedi:

– Bu qızı mən alacağam.

Kişi gülümüsünüb dedi:

– Yazıqsan, oğlan! Sən yaxşı bir cavansan, özünə hayifin gəlsin, bu sevdadan vaz keç!

Oğlan dedi:

– Yox, hər nə təhər olsa, mən gərkə bu qızı alam.

Kim ona nə dedisə, beyninə girmədi. Sabahısı günü düz birbaş getdi padşahın yanına.

– Padşah sağ olsun, mən gəlmışəm sənin qızını almağa.

Padşah çox razılıqla onu qəbul elədi. Ancaq dedi ki:

– Doğrudu, axırda bir oğlan bir qızın, bir qız bir oğlanındı. O da doğrudu ki, mənim qızım mənim sözümdən çıxmaz. Ancaq mən onun sonrakı bədbəxtliyinə bais olmaq istəmirəm. Sən çox da mənim xoşuma gəlirsən. Bəlkə heç qızın xoşuna gəlməyəcəksən. Ya elə qız özü sənin xoşuna gəlməyəcək. Mənim şərtim budu. Səni sabah qızımnan ötürərəm bir otağa. Orda bir-iki saat bir-birinizlə söhbət edərsiz. Əgər ikiniz də bir-birinizi bəyənsəniz, ondan sonra baş üstə!

Oğlan bu təklifə lap ürəkdən razı oldu. Özü də çox şad oldu. Daha bundan yaxşı nə ola bilər ki?

Sabahısı oğlanı götirdilər qızın otağına. Qız, nə qız. Huri, mələk. Şəkildəkindən beş qat gözəl, şəhla gözlü, şirin sözlü, hilal qaşlı, narınc döşlü, fındıq burunlu, açıq alınlı, güləbətin ətəyi, dili bal pətəyi, dişləri siçan diş kimi, ta nə deyim, gəl məni gör, dərdimdən öl...

Oğlan huş-bihuş yerində dayandı. Nazənin məxmər döşəyin üstündən qalxıb süd kimi ayaqlarını fərşin üstünə basa-basa oğlana tərəf gəlməyə başladı. Oğlan ta lap özünü itirdi. Elə handa-handaydı ki, yixılsın, şümsəd qollar Hindistan ilanı kimi dolandı oğlanın boynuna. Oğlan ayıldı, tez dala çəkildi, qız irəlilədi. Qız güclə onu qucaqlamaq istəyirdi. Oğlanın gözləri kəlləsinə çıxmışdı. Elə az qalırkı ki, qucaqlayıb o güləb süzülən dodaqlardan doyunca özünü sirab eləsin, birdən atasının sözü yadına düşdü:

“Gördün ki, bir məqsuda çatacaqsan, ona çatmaq üçün tələsmə!..”

Oğlan elə bil ki, yuxudan ayıldı. İlan vurmuş adamlar kimi yerindən tullanıb, dala qaçdı. Qız qovdu, oğlan qaçı, qız qovdu, oğlan qaçı, axırdı oğlan gördü ki, yox, bunun əlindən qurtarmayacaq, özün vurdu qapıya, qapı da bağlı... Çəkildi dala, qız hən-hün eləyib bunu tutuncan oğlan qapıya bir təpik çəkdi, qapı sindi. Oğlan bayırə tullandı. Baxdı ki, əlində yalın qılinc bir adam hazır durub. Bayaq ha yixılib özündən getdi.

Bu əhvalatdan üç gün keçmiş oğlan yuxudan ayılıb özünü ipək yorğan-döşəkdə gördü. Yanında da bir çox dava-dərman var idi. Baxdı ki, başı yaman ağrıyır. Əlini atdı başına, gördü ki, başını səritdiyib bağlayıblar. Lap məəttəl qaldı. Bu vaxtı bir də nə gördü. Qız barmaqlarının ucunda yavaş-yavaş girdi evə. Daha bu halı necə ki, lazımdı deyə bilmirəm. Həftə keçdi, gün keçdi, oğlan yaxşı oldu. Ta bir adama ki, öz məşuqəsi dava-dərman verə, bir naxoş ki, öz yar-nazəninin əlindən dərman içə, əlbət ki, sağalar. İndi yavaş-yavaş oğlan başlamışdı gəzməyə.

Bir gün yenə oğlan qızla oturmuşdular bağda, padşah gəldi bunalırin yanına. Oğlan ondan soruşdu:

– Şah sağ olsun, mən axı bir şeyə məəttəl qalmışam. Mən yixılan günü, əlində qılinc qapıda durub məni qorxudan kim id?

Padşah gülüb dedi:

– Mən qızımı bir halal süd əmmiş namuslu adama ərə vermək isteyirdim. Ona görə də belə bir qənir götürdüm. Kim mənim qızımı gəlib isteyirdisə, mən onu salırdım qızımın yanına. Özüm də əlimdə qılinc qapının deşiyindən baxırdım. Qızda da tapşırılmışdım ki, oğlanla mazaq eləyib onu dingildətsin, necə ki, sən özün də bunu gördün. Elə ki, qız belə eləyirdi, oğlanın əlbəəl halı dəyişib ayrı fikirlərə düşürdü.

Əlbəəl namussuz adam olduğunu bilirdim. Mən də əlimdəki qılıncla başını bədənindən ayırb, yer üzünü belənçik nakəslərdən təmizləyirdim. Amma sən, doğrudan da, halal süd əmmiş adamsan. Çünkü qız sənə nə qədər soxuldusa, sən qaçdım.

Oğlan dedi:

– Çünkü mənim atam mənə vəsiyyət eləyib ki, “elə ki, gördün bir məqsuda çatacaqsan, ona çatmaq üçün tələsmə”.

Padşah toy eləyib qızı verdi ona, padşahlığı da ona tapşırıb qoca günlərində hərəmxanasına çəkildi. Bu da burda öz kefində olsun, biz görək kiçik oğlan nə oldu.

Kiçik oğlan gedib-gedib bir şəhərə yetişdi. Bir gün şəhəri gəzə-gəzə lap çıxdı qıraqa. Qabağına bir gözəl dam-daş çıxdı. Evin pəncərəsindən bir qız baxırdı, bir qız baxırdı ki, getmə gözümdən, gedərəm özümdən. Oğlan bir ürəkdən min ürəyə qızı vuruldu ki, heç Məcnun da bu boyda vurulmamışdı. Axşamacan qaldı orda. Gecə çıraqlar yanandan sonra gəldi şəhərə, amma elə fikri oradaydı. Gecə düşdüyü hücrədəki yoldaşına dərdini açdı. O adam əhvalatı buna danışdı.

Deməginən bu qız padşahın qızı imiş. Padşah onu kimə vermək istəyib, qız getməyib, ona görə də padşah onu dədə malından məhrum eləyib, evindən qovub. O da həmən dam-daşı tikdirib özün də tilsimbənd eləyib oturub orda. İndi tilsimi açmağa nə qədər pəhləvanlar gəlib, düşüb qalıqlar orada.

Oğlan dedi:

– Mən o qızı alacağam.

Səhər getdi padşahın yanına. Padşah onu lap yaxşı, ürəyi istəyən kimi qəbul edib dərdini soruşdu, oğlan öz fikrini dedi:

Padşah dedi:

– Mən lap ürəkdən buna şadam. Ancaq vallah onun ixtiyarı mənim əlimdə deyil. O olub bir çəpəl sehrkun.

Oğlan dedi:

– Mən onun tilsimini sindiraram. Ancaq necə ki, sən onun atası, başının sahibi, əvvəl sənin yanına gəlmışəm.

Oğlan ordan çıxbı soraqlaşdı, öyrəndi, bu şəhərdə lap qoca bir adam tapıb onun yanına getdi. Qoca ona dedi:

– Bala, o tilsimi sindirməq üçün bircə yol var. O da budu ki, qızın iki qarabaşı var. Bunlar həftədə bir gün gəlib bazardan lazım olan şey-

şüy alıb aparırlar. O qarabaşlardan birini gərək pul gücünə aldadıb tilsimin sırını öyrənəsən.

Oğlan gedib kəsdi bazar yolunun üstünü. Qızları axır ki, aldadıb, tilsimin sırını övrəndi. Sabahısı gedib padşaha məlum elədi ki, mən bu gün tilsimi sindiracağam.

Bunu deyib üz qoydu şəhərin qırığına, qızın dam-daşına tərəf. Şəhərin əhalisi əhvalatı eşidib yiğişdilər bura. Oğlan altdan geyinib üstdən qıllandı, iki şaqqa ət götürüb girdi evə. Baxdı ki, qarabaşların dediyi kimi pilləkanın qabağında bir aslan, bir də bir qaplan bağlanıb. Qızların öyrətdiyi kimi ətin bir parçasını aslana, o birini qaplana atdı, ayaq qoydu pilləkana. Qapıdan keçəndə göydən asılmış sehrli qılinc aşağı endi. Tez yanındakı divarda duran düyməni basdı. Qılinc sindi, düşdü yerə. Girdi evə. Baxdı ki, hər tərəf od alıb yanır. Odun içindən də bir əjdaha buna həmlə eləyir. Qızların öyrətdiyi kimi özün atdı əjdahanın üstünə. Yapışib boğazından onu boğdu. Hər tərəfi tüstü bürdü. Tilsim sindi. Camaat çöldə durub oğlana heyflənirdilər. Bir də gördülər ki, oğlan budu qız qucağında çıxdı eyvana. Camaatdan bir gurultu qopdu ki, ta nə təhər. Qız düşdü, gəldi atasının bərabərinə. Onun əlindən öpüb dedi:

– Ata, sən məni hər yoldan keçənə vermək istəyirdin, mən də buna razi deyildim. İndi bu oğlan, deyəsən, elə mən axtardığımı. Sən urusqat versən, mən bu oğlana üç sual verərəm, Cavablarını qaytarla bilsə, gedərəm buna.

Padşah razi oldu. Qız oğlana dedi:

– İndi get, mənim sorğularımı gözlə!

Sabahısı gün qız oğlana bir zümrüt göndərdi. Oğlan getdi bazara, bir dənə zəbərcəd alıb qoydu bunun yanına, qaytardı dala. O biri gün qız oğlana bir dənə almaz göndərdi. Oğlan almazı bir daş altdan, bir daş üstdən qoyub əzdi, bir dəsmala bağlayıb qaytardı dala. Üçüncü gün qız oğlana bir brilyant göndərdi. Oğlan gedib bazara, ondan da qiy-mətli brilyant aldı, iki dənə də yaqt, hamısını bir yerdə göndərdi qızı.

Qız atasına xəbər göndərdi ki, oğlan suallara cavab verib. Kəbin kəsildi, toy oldu. Elə ki, toy qurtardı, padşah oğlani da, qızı da yanına çağırıb soruşdu:

– Yaxşı, iş qurtardı, indi sən mənə de görüm, bu tilsimi necə sindirdin?

Oğlan dedi:

– Mənə atam tapşırmışdı ki, çətinliyə düşəndə qoca adamların məsləhətinə qulaq as! Odu ki, mən də bir qoca tapıb onun məsləhətiynən tilsimi sindirdim.

Padşah üzünü qızına tutub dedi:

– Bəs sən nə sual verdin, o sənə nə cavab verdi?

Qız dedi:

– Mən birinci dəfə ona bir dənə zümrüd göndərdim ki, mən atam-anam üçün zümrüd kimi bahalıyam, sən məni ala bilməzsən.

Oğlan dedi:

– Mən sənin fikrini anladım. Odu ki, bir dənə zəbərcəd alıb göndərdim ki, çox da qoltuqların şışməsin. Elə mən də ata-anam üçün zəbərcəd kimi qiymətliyəm.

Qız dedi:

– Mən ikinci dəfə bir almaz göndərib dedim ki, mən almaz kimi bərkəm, sən mənim arzularımı yerinə yetirə bilməzsən.

Oğlan dedi:

– Mən başa düşdüm, ona görə də almazı əzib sənə göndərdim ki, əgər sənin arzuların hadağadan çıxsa, o arzuları mən beləcə əzərəm.

Qız dedi:

– Sonra mən bir dənə brilyant göndərdim ki, mən brilyant kimi gözələm.

Oğlan dedi:

– Mən başa düşdüm. Odu ki, ondan da qiymətli bir brilyant alıb sənə göndərdim ki, elə mən də gözələm. Ancaq yanına da iki yaqt qoydum ki, indi gör bizim kimi gözəldən iki dənə də yaqt kimi oğlan dünyaya gəlsə, nə qiymət olar...

Padşah bunların ağıl-dərrakəsini görüb yavaşça durdu ayağa, tacı götürüb qoydu oğlanın başına.

Qardaşlar bir neçə ildən sonra birləşib getdilər atalarının yanına. Ataları böyük dəsgahla onların qabağına gedib gətirdi evə. Əhvalatı biləndən sonra onların alnından öpüb dedi:

– Mən onda qəsdən elə elədim ki, siz çıxıb, gedib özünüzə çörək axtarasınız. Çünkü öz əli ilə qazanmayıb ata malına göz dikənlər bədbəxt olarlar.

İLYASIN NAĞILI

Badi-badi giriftar, hamam-hamam içində, xəlbir saman içində, dəvə dəlləklik edər, köhnə hamam içində. Qarışqa şillaq atdır, dəvənin qıcı sindi. Hamamçının taşı yox, baltaçının baltası yox, orda bir tazi gördüm, onun da xaltası yox. Günlərin bir gündündə, Məmməd Nəsir tinində. Çoxlu şılaşı yemişəm, belə yalan deməmişəm. Biri var idi, biri yox idi, Allahdan başqa heç kim yox idi. Bir tacir var idi. Bu tacirin İlyas adlı bir qulu var idi. Tacir İlyası öz oğlu kimi isteyirdi. İlyas da taciri öz dədəsi kimi.

Bir gün tacir əlində olan var-yox mayasını batırdı. Tacir çox fikirli-fikirli oturmuşdu. İlyas bunu qüssəli görüb yanına gəldi, dedi:

— Ağa, nə fikir eləyirsən? Dərdini de, bəlkə çarə elədim.

Tacir gülüb dedi:

— Ay İlyas, sən bir qul adamsan, mənim dərdimə nə çarə eləyə bilərsən?

İlyas dedi:

— Ay ağa, sən özün bilirsən ki, mən səni nə qədər istəyirəm. Bəlkə ikimiz bir yerdə dərdüvə dərman elədik.

Tacirin çarəsi kəsildi, dedi:

— İlyas, mən var-yox mayamı batırmışam. İndi əlimdə bir qəpik mayam yoxdu. Onun fikrini eləyirəm ki, indi mən nə eləyəcəyəm.

İlyas dedi:

— Ağa, bunnan hasan şey yoxdu, apar məni sat, həmin pulu əlində maya elə!

Tacir gülüb dedi:

— İlyas əvvəl, mən səni çox istəyirəm. Necə səni aparım satım? Bir də ki, sənə nə pul verəcəklər ki, mən onu əlimdə maya eləyim?

İlyas dedi:

— Ağa, mən qiymətli qulam. Mən dünyada üç şeyi yaxşı tanıyıram. Atı, daş-qaşı, adamı. Odu ki, apar məni bazara, beş yüz təməndən aşağı satma. Həmin pulu gətir, əlində maya elə!

Tacir bir az fikir elədi, gördü başqa çarə yoxdu. İlyası qul meydanına apardı. Kim gəlib qiymət soruşurdu, tacir beş yüz təmən deyib, özü də üç şey bildiyini xəbər verirdi.

Bu vaxt padşahın vəziri buradan keçirdi. Bu səsi eşidib tacirin yanına gəldi, dedi:

– Qulu neçə deyirsən?
– Beş yüz tümənə deyirəm. Özü də üç şeyi yaxşı tanırı: adamı, atı, daş-qası.

Vəzir dedi:

– Sən dəli olmusan nədi? Heç padşahın bütün qulları beş yüz tümənə dəyməz. Sən bu qulu beş yüz tümənə deyirsən?

Tacir dedi:

– Bu qulun qiyməti hələ beş yüzdən də yuxarıdı. Kefin çəkir al, kefin çəkmir alma.

Vəzir gedib padşaha əhvalatı danışdı. Padşah dedi:

– Get, həmin qulu al!

Vəzir beş yüz tümən gətirib tacirə verdi, İlyası aldı, gətirib padşahın qullarının içini ötürdü.

Tacir də həmin pulu əlində maya eləyib alış-verişinə başladı.

Tacir alış-verişində olsun, İlyas da qulların içində olsun, sənə kimdən deyim, bizim bu şəhərin cavan padşahından. Bir gün padşahın bir gözəl at gətirdilər. Hamı ata baxıb bəh-bəh dedi, heç kim bir eyib tapmadı. Birdən padşahın yadına düşdü ki. axı mənim bir qulum var, atı çox yaxşı tanırı. Tez əmr elədi İlyası gətirdilər. Padşah dedi:

– İlyas, bu at necə atdır?

İlyas baş əyib dedi:

– Qibleyi-aləm sağ olsun, bu ata heç bir söz yoxdu. At birinci atdı.

Amma bunun bir eybi var ki, suya girsə yatar.

Hamı dedi:

– Heç elə şey olmaz.

İlyas dedi:

– Padşah sağ olsun, mənim dövlətim yoxdu, ancaq başımı girov qoyaram. Atı salaq suya, əgər yatmasa mənim boynumu vurun!

Bəli, atı mindilər, suya vurdular. At suya girən kimi yatdı. Hamı məəttəl qaldı.

Padşah İlyasdan soruşdu:

– İlyas, bu at niyə suya girən kimi yatdı?

İlyas dedi:

– Padşah sağ olsun, bu ata camış südü veriblər, odu ki, camış kimi suya girən kimi yatdı.

Padşah İlyasın bu sözünü yoxlamaq üçün atı satandan soruşdu:

– Sən bu ata camış südü vermisən?

At satan baş əyib dedi:

– Padşah sağ olsun, bu at anadan olandan sonra anası öldü, mən də onu camışımıza əmizdirdim.

Padşahın İlyasdan çox-çox xoşu gəldi, dedi:

– Bu atı alın, ilxiya qatın! Çapişmada lazım olar.

Özü də əmr elədi ki, bundan sonra mən yeyən xörəkdən İlyasa da verin!

Bəli, İlyas hər gün padşah yeyən xörəkdən yeyirdi. Bunlar burada yeməkdə olsunlar, sənə kimdən deyim bizim padşahın qonaqlarından.

Bir neçə şəhərlərin padşahları bizim padşaha qonaq gəlmİŞdilər. Bir nəfər də padşaha yumurta boyda almaz gətirmişdi. Hamı almaza baxıb bəh-bəh eləyib deyirdi: bu almazın heç qiyməti yoxdu. Bu qiymətdə şey ola bilməz.

Birdən padşahın yadına düşdü ki, axı mənim İlyas adında qulum var, daş-qaşı yaxşı tanırı. Tez əmr eylədi İlyasi çağırıldı. İlyas gəldi baş əydi, dayandı.

Padşah dedi:

– İlyas, oğul, bu almaza qiymət qoy!

İlyas almazı aldı əlinə, bir o tərəfinə baxdı, bir bu tərəfinə baxdı, dedi:

– Padşah sağ olsun, bu almaz otuz tüməndən yuxarı dəyməz, çünkü bunun üzü almazdı, içi torpaqdı.

Hamı dedi:

– Heç elə şey ola bilməz.

İlyas dedi:

– Padşah sağ olsun, əmr eləyin almazı sindirsinlar, içindən torpaq çıxmasa boynumu vurdurun.

Bəli, padşah əmr elədi, almazı sindirdilər. Almaz sınan kimi içindən torpaq töküldü. Həmin almaza qiymət qoyanlar ki, deyirdilər bu almazın qiyməti yoxdu, hamı utandı, başını aşağı saldı. Padşah fərəh-ləndi ki, belə bir qulu var. Qonaqların yanında qoltuğu işişdi. Bəli, padşah əmr elədi ki, bundan sonra İlyas mənim özümlə çörək yeyəcək. Bəli, bu gündən İlyasın padşah həmişə bir yerdə çörək yeyirdilər.

Bunlar burda yeməkdə olsun, içməkdə olsun, sənə kimdən deyim, bu şəhərdə gözəllikdə misli-bərabəri olmayan bir qız vardi. Bu qızın gözəlliyi bütün şəhərdə məşhurdu. Amma bu qızı heç kim görməmişdi,ancaq adını eşitmİŞdi. Bir gün padşah fikirləşdi ki, bir özünü bu qızın yanına versin. Çox fikirləşdi, axırda belə tapdı ki, əmr eləsin heç

kim şəhərə çıxmasın, özü xəlvətcə qızın yanına getsin. Bəli, bir gün padşah əmr elədi ki, axşam saat səkkizdən sonra bir adam eşikdə qalmasın, bir adamın haquşqaları açıq olmasın. Əmrinə tabe olmayanların başını bədənindən ayıracam.

Bəli, elə ki, axşam səkkiz oldu, məmə yeyəndən pəpə yeyənə kimi hamı qorxudan gizləndi. Elə ki, bir az da keçdi, padşah yavaş-yavaş evdən çıxıb həmin gözəlgilə tərəf getməyə başladı. Bəli, padşah gəlib qızın qapısını döydü, qulluqçu gəldi.

Padşah dedi:

– Get, xanıma de ki, padşah gəlib.

Qulluqçu gəlib xanıma dedi.

Xanım dedi:

– Get, padşaha de ki, bir inəyim var, nə arıqdı, nə kök, öldürsən nə qədər piyi çıxar?

Qulluqçu gəlib xanımın dediyini padşaha dedi.

Padşah bir az fikirləşdi, axırda dedi:

– Get, xanıma de ki, dörd pud.

Qulluqçu gedib xanıma dedi.

Xanım dedi:

– Get, denən xoş gəldi, gedə bilər.

Elə padşah istəyirdi qayıtsın, gördü ki, bir qaraltı gəlir. Öz-özünə dedi: bu kimdi mənim əmrimdən çıxıb şəhərdə gəzir. Yaxşı, mən sabah atasını yandıraram, qoy yaxınlaşın görün kimdi.

Qaraltı yaxınlaşdı. Padşah gördü ki, öz vəziridir. Tez gizləndi orada olan ağacların dalında. Dedi, qoy görün vəzir nə qayıracaq. Vəzir padşahı görmürdü, amma padşah onu görürdü. Vəzir qızın qapısına yetişdi, qapını döydü, qulluqçu gəldi, vəzir dedi:

– Get, xanıma de ki, vəzir gəlib.

Qulluqçu getdi xanıma dedi... Qayıdış gəldi ki:

– Xanım deyir ki, bir inəyim var, nə arıqdı, nə kök, öldürsəm nə qədər piyi çıxar?

Vəzir fikirləşdi nə desin. Neçə pud desin. Axırda dedi:

– Yeddi pud.

Qulluqçu gedib xanıma xəbər verdi, gəlib dedi:

– Xanım deyir ki, gedə bilər, xoş gəldi.

Vəzir istəyirdi qayıtsın, bir də gördü ki, aha budu, bir qaraltı gəlir. Öz-özünə dedi: ədə, bu kimdi eşiyyə çıxıb. Səhər padşaha deyəcəyəm

bunun başını bədənindən ayırsın. Tez ağacların dalına girdi ki, gizlənsin, gördü padşah da buradadır. Vəzir istədi səs eləsin, padşah dedi:

– Dinmə, görək bu gələn kimdi. Görək bu nə deyəcək.

Bunlar burada məsdiłar. Qaraltı yaxınlaşdı, gördülər ki, bu gələn İlyasdı. İlyas qızın qapısını döydü, qulluqçu gəldi, İlyas dedi:

– Get, xanıma de ki, padşahın qulu İlyas gəlib.

Qulluqçu gedib xanıma xəbər verdi, gəlib İlyasa dedi:

– Xanım deyir ki, bir inəyim var, nə arıqdi, nə kök; öldürsəm nə qədər piyi çıxar?

Padşahnan vəzir dedilər, dayan görək indi bu nə deyəcək.

İlyas dedi:

– Get, xanıma de ki, qəbuldu.

Padşahnan vəzir lap məəttel qaldılar, dedilər nə olsun ki, bunu biz də deyərdik də.

Bəli, qulluqçu gəlib qapını açdı. İlyas içəri girdi. Padşahnan vəzir işi belə görüb tez bir təhər özlərini qızın bağçasına saldılar, ağacların altında gizləndilər. Gördülər ki, İlyas gəlib eyvanda əyləşib.

Bəli, qulluqçu əlində bir podnos, üstündə ağ örtük, gətirib İlyasın qabağına qoydu. İlyas podnosdan örtüyü götürdü, gördü ki, podnosda bir qayçı, bir varaq kağız, bir Quran, bir top iynə, bir də bir nar var. Padşahnan vəzir dedilər, hələ qoyaq ki biz də demişik “qəbuldu”, yaxşı, bəs bu nə olsun. Nar, Quran, iynə, qayçı, indi ki, bu sırrı bilmə-yəcədkid. Qoy görək İlyas neyləyəcək.

İlyas iynələri götürüb hamisini bir-bir narın üstünə taxdı. Sonra kağızı götürüb qayçı ilə cıqqılı-cıqqılı doğradı. Sonra Quranı öpüb yerə qoydu. Padşahla vəzir bir-birinə dedilər:

– Yaxşı, bu nə olsun?

Bu halda qulluqçu gəldi, podnosu apardı. Bəli, elə ki, qulluqçu podnosu apardı, xanım eyvana gəldi. Qolunu İlyasın qoluna saldı. Xanım nə xanım... Aya, günə deyir sən çıxma, mən çıxacağam. Adam deyir yeməyim, içməyim, bu xanımın xətti-xalına, gül camalına tamaşa eləyim. Padşahla vəzirin ağzının suyu axırdı. Xanımla İlyas öpüşdülər, görüşdülər, sonra girdilər evə. Vəzirlə padşahın az qalırdı paxilliqdan bağırları çatlasın.

Bəli, padşahgil gördülər ki, az qalıb sübh açılsın, tez durub evlərinə getdilər.

İlyas səhər çox bivaxt evə gəldi. Padşah dedi:

– İlyas, gecə haradaydın?

İlyas dedi:

– Padşah sağ olsun, məni sənə satan tacirin anasını mən özümə ana kimi bilərdim. O da məni çox isteyirdi. O ölübüdü, getmişdim onun qəbrinin üstünə. Qəbrin üstündə ağladım, ağladım, yuxu tutdu, qaldım qəbrin üstündə. Bir də gördüm ki, səhərdi.

Padşah bilirdi ki, gecə İlyas haradaydı, çünki özü öz gözü ilə görmüşdür. Odu ki, bildi ki, İlyas yalan deyir, yenə dedi:

– İlyas, düzün de, gecə haradaydın?

İlyas dedi:

– Padşah sağ olsun, yuxu tutmuşdu, qalmışdım qəbrin üstündə.

Padşah hırslındı, dedi:

– İlyas, düzünü de, gecə haradaydın? Yoxsa başuvu bədənindən ayıram.

İlyas yenə dedi:

– Padşah sağ olsun, yuxu tutmuşdu, qalmışdım qəbrin üstündə.

Əlqərəz, padşah nə qədər dedisə elə İlyas dedi:

– Padşah sağ olsun, yuxu tutmuşdu, qalmışdım qəbrin üstündə.

Padşah əmr elədi ki:

– Aparın, bu məlunu oxlayın.

Amma ox atanları öyrətdi ki, oxu elə atsınlar İlyasa dəyməsin. Çünki bu sirləri öyrənmək istəyirdi.

Bəli, İlyası oxa basdırılar. Amma ox İlyasa dəymirdi, boynunun, qoltuğunun altından keçirdi. Padşah gəldi, dedi:

– İlyas, düzün de görüm, gecə haradaydın? Yoxsa bu saat səni asdıraram.

İlyas yenə dedi:

– Padşah sağ olsun, yuxu tutmuşdu, qalmışdım qəbrin üstündə.

Padşahın qəzəbi artdı. Hirs beyninə vurdu, gördü ki, bu dediyin deyir, əmr elədi:

– Bu saat bunu asın!

Bəli, İlyası dar ağacının altına götirdilər. Kəndiri boğazına saldılar. Elə ki, istədilər kəndiri çəksinlər, bir də gördülər ki, bir atlı çapa-çapa gəlir. Atlı elə yeyin gəlirdi ki, atın üstündəkini görmək mümkün deyildi.

Elə ki, dar ağacının altına yetişdi, çapa-çapa yerə bir nar vurub getdi. Nar dağıldı.

İlyas dedi:

– Dayanın deyim.

Bəli, İlyasın boynundan kəndiri açdılar.

İlyas dedi:

– Padşah sağ olsun, gedək otağa, bu sırrı tək sənə deyəcəyəm.

Padşahla İlyas getdilər otağa. İlyas dedi:

– Padşah sağ olsun, gecə mən filan gözəl qızın yanında idim.

Padşah dedi:

– Yaxşı, o piy məsələsi nə idi ki, sən dedin qəbuldu.

İlyas dedi:

– Padşah sağ olsun, xanım o sualnan demək istəyirdi ki, sən məni görməmisən, bilmirsən ariğam, kökəm, gözələm, çirkinəm. Onda mən dedim ki, qəbuldu. Yəni hər necə olsan, gözəl də, çirkin də, kök də mənə qəbulsan. Onda qapını açdılar, məni içəri buraxdılar.

Padşah dedi:

– Yaxşı, o podnos məsələsi nə idi?

İlyas dedi:

– Podnosdakı iynələri narın üstünə vurdum ki, yəni bədənimə belə oxlasalar, yenə bu sırrı heç kimə deməyəcəyəm. Sonra kağızı qayçıyan doğradım ki, bədənimə bu kağız kimi doğrasalar da, heç kimə bu sırrı açmaram. Sonra Quranı öpdüm, yerə qoydum ki, and olsun bu Quranə, heç kimə heç nə demərəm. Odu ki, demirəm də.

Padşah dedi:

– Yaxşı, bəs niyə sırrı açıb indi deyirsən?

İlyas dedi:

– Padşah sağ olsun, o atlı ki, keçdi, narı vurdur yerə, nar dağıldı, həmin qızdı. Narı yerə vurdu, dedi ki, bu sırr mənim deyil qoy dağlışın, sən ölmə. Odu ki, mən də dedim.

Padşah İlyasa pəh-pəh deyib öz yanında oturdu, dedi:

– İlyas, axı sən adamı da tanıırsan. İndi de, görüm mən necə adamam?

İlyas dedi:

– Padşah sağ olsun, sən çörəkçi oğlusan.

Padşah dedi:

– Sən nə danışırsan, mən padşah oğluyam. Mənim atam da bu şəhərin padşahı olub, babam da.

İlyas dedi:

– Padşah sağ olsun, əmr elə anan gəlsin, soruş, elə olmasa boynumu vurdur!

Padşah anasını çağırıldı, dedi:

– Ana, düzünü de, mən kimin oğluyam? Mənim atam kim olub?

Anası dedi:

– Bala, mən sənə həmlə olanda atan dedi ki, əgər qız doğsan, səni öldürəcəyəm, oğlan doğsan, nə desən gözüm üstə. Mən doğan gecəsi qonşuda çörəkçinin arvadı da doğdu. Mənim qızım, onun oğlu oldu. İki belə görəndə mamaya pul verdik, çörəkçiye də pul verdik, uşaqları dəyişdirdik. İndi sən, doğrudan da, çörəkçi oğlusan.

Padşah İlyasa afərin deyib soruşdu:

– İlyas, sən nə bildin ki, mən çörəkçi oğluyam?

İlyas dedi:

– Padşah sağ olsun, mən ondan bildim ki, sən əvvəl dəfə əmr elədin ki, sənin çörəyindən versinlər. Sonra da bir yerdə çörək yedik. Ta sən mənə nə pul, nə başqa şey bağışlamadın. Odu ki, mən bildim sən çörəkçi oğlusan.

Padşah dedi:

– Yaxşı, İlyas, bəs o qız kimdi?

İlyas dedi:

– Padşah sağ olsun, o qız padşah qızıdır.

Padşah anasından soruşdu, gördü, doğrudan da, həmin qız bunun yerinə dəyişilən qızdı. Padşah soruşdu:

– İlyas, bəs sən kimsən?

İlyas dedi:

– Padşah sağ olsun, mən bir bağban oğluyam. Mən uşaq olanda bizim şəhərə hücum eləyib basırlar, məni əsir eləyirlər, sonra da gətirib qul yerinə satırlar.

Padşah İlyasın bütün xasiyyətinə fərəhləndi. Həmin qızı İlyasa aldı, qırx gün, qırx gecə toy elədi, öz tacını başından götürüb İlyasın başına qoysdu, dedi:

– Padşahlıqə sən yararsan. Sənin biliyin mənimkindən çıxdı. Bundan sonra bu şəhərin padşahı İlyas oldu.

Yedilər, içdiler, mətləbə yetişdilər. Göydən üç alma düşdü. Biri mənim, biri nağıl deyənin, biri də özümün. Sən yüz yaşa, mən iki əlli. Hansı çıxdı sən götür! Sən sağ, mən salamat.

ZƏMANƏNİN HÖKMÜ

Biri vardi, biri yoxdu, Kür qıraqında bir Əlimərdan kişi vardi. Bu yazığın əli xəmirdə, qarnı ac. Ha işlərdi, şumlardı, əkərdi, malalardı, becərib məhsulu başa gələndə bəy bir yandan, borclu bir yandan, elə xırmandan əlindən alardılar. Payız gələndə bu kişi təzədən düşərdi qapı-qapı borc dilənməyə.

Günlərin bir gündənə Əlimərdan kişi arvadıyan sözü bir yerə qoydular ki, ta bundan sonra şəhərlərə düşüb, ruzilərini qazansınlar. Bəlkə Əlimərdanın bir yandan bəxti açıldı. Səher oldu, Əlimərdan düşdü yolun düzünə. Az getdi, üz getdi, gəldi bir dərənin qıraqına çatdı.

Bu dərə vilayətdə Cinni dərə adıyan məşhur idi. Bura girən sağ-salamat evinə qayıtmazdı. Sağdan-soldan buludlar içində gizlənmiş dağları aşib şəhərə getmək, dərədən də qorxuluydu. Adam çənə, dumana düşür, yolunu azıb, axırda genə də bu dərəyə gəlib çıxırdı, ya da qurd-quşa yem olurdu. Əlimərdan kişi dedi:

– Cinni dərəyə girərəm, hər nə olursa-olsun, təfavütü yoxdu, acımdan ölməkdənsə, canavara yem olmaq daha yaxşıdı.

Kişinin üstündə karastidan-zaddan bir tiyəsi də yoxdu. Çörəyini yoxladı, ancaq ki, sabahına çatardı. Koroğlu özünü düşmənə toxuyan kimi, bu da soxuldu dərəyə. Bir xeyli getdi. Yolu çox əyrış-üyrüş, daşlı idi. Dərənin ensiz bir yerindən açıq bir yerinə çıxmışdı ki, gördü daldan çağırırlar:

– Əlimərdan, Əlimərdan, dayan!

Əlimərdan kişi bir az da yeyin tərpəndi. Gördü daldan yenə səs gəldi:

– Əlimərdan, dayan, Əlimərdan sənnənəm, dayan!

Qoca kişi özünə ürək verdi. Dönüb dala baxdı. Heç kimi görmədi, dedi:

– Bax, yəqin ki, Cinni dərədə belə səslər gəlir. Adam özünü gərək itirməsin. Nə olacaq olsun.

Qoca daha da yeyinlədi. Baxdı ki, yox, bu dəfə səs lap qulağının dibindən gəlir. Dişlərini basıb bir-birinin üstə yenə dönüb dala baxdı, gördü bir ağ iləndi, quyruğu üstə qalxıb elə gəlir ki, deyəsən bu saat bunu puç eləyəcək. Gördü ilan deyir:

– Əlimərdan, axı mən sənnənəm, ayaq saxla!

Əlimərdan boğazı qurumuşdusa da, yenə özünə toxtaq verirdi. Ağ ilan gəldi yetişdi, dedi:

– Əlimərdan, xoş gördük. Hara belə yeyin gedirsən?

Əlimərdan dedi:

– Başına dönüm, acliqdan şəhərə gedirəm, görüm hardan bir az çörək pulu çıxardaram.

İlan dedi:

– Əlimərdan, bu dərədən qorxmadın, gəldin?

Qoca dedi:

– Ay balam, ac özünü qılıncı toxuyar. Mənə nə təfavüti var. Ya kənddə ölüm, ya burda ilan-çayana yem olum.

İlan dedi:

– Əlimərdan, mən görürəm ki, sən çox comərdsən, özün də əhlayal sahibisən. Gəl qardaş olaq.

Əlimərdan dedi:

– Nə deyirəm ki, olaq.

İlan dedi:

– Bu gündən qardaş olduq. İndi sözümə qulaq as. Bax burdan düz şəhərə gedərsən. Görəcəksən, camaat dükan-bazarı bağlayıb, padşah meydançasına qaçıır. Sən də qoşulsan camaata. Şəhərin padşahı bir yuxu görüb. O, deyəcək ki, ay camaat, kim mənim yuxumu yoza bilər? Yuxusunu danışıb deyəcək ki, mən bu gecə yuxumda gördüm ki, göydən canavar yağır. Vahimə ilə yerimdən qalxdım. Bir adam gəlsin mənim yuxumu yozsun.

Camaat kiriyəcək, heç kəs bir söz deməyəcək. Onda sən səslən ki, mən yozaram. Səni apararlar padşahın bağına. Yeyərsən, içərsən, sonra çıxarsan bağın ortasındaki gölün qıraqında oturarsan. Padşah səndən xəbər alacaq ki, ey mənim şəhərimin dünya görmüşü, mənim bu yuxumun mənası nədir? Sən də bir az fikirdən sonra, bir gölə baxarsan, bir göydəki aya, ulduza baxarsan, deyərsən: – Padşah sağ olsun, böyük adamin yuxusunun mənası da böyük olar. Sənin gördüyüün yuxunun mənası budu ki, bir zaman gələcək ki, dünya qarışdırma dünəyası olacaq. Dünyanın adamları canavara dönəcək. Güclü gücsüzün başını əzib əlindəkini alacaq.

Sən bunun yuxusunu yozandan sonra sənə bolluca xələt, qızıl verəcəklər. Hər nə versələr sənin, ancaq qızılıın yarısı qardaşlıqda mənə çatır.

Əlimərdan gedib şəhərə çatdı. Çayçı dükanına girmək istəyirdi, gördü camaat çölə çıxır. Bu içəri girə bilmədi. Axırda çayçı da çıxdı.

Əlimərdan soruşdu:

– Ay bala, çayçı, bu vaxt dükanı bağlamağından, dəyəsən bir yana tələsirsən?

Çayçı dedi:

– Hə, əmi, şəhərin padşahı camaatı çağırıb. Hamımız ora tələsirik. Sən də ora gəl.

Əlimərdan da bunlara qoşuldu, gəldi gördü paho, burda papaq atsan yerə düşməz. Adam o qədər çoxdu ki, sayı-hesabı yoxdu. Bu da özünü verdi bir tərəfə, qisıldı durdu.

Padşah çıxdı. Camaat baş əydi.

Padşah dedi:

– Camaat, mən bu gecə bir yuxu görmüşəm. Yatmışdım, yuxuda gördüm ki, göydən canavar yağır. Vahimə ilə yuxudan ayıldım. İndi mənim bu yuxumu kim yoza bilər?

Əlimərdan baxdı ki, ağ ilanın dedikləri düz çıxdı, dedi:

– Hə, indi bildim ki, ağ ilan bir şey bilirmiş. Yoxsa, bunu mən cinşeyatin dağdağası sayırdım. Qoy görüm, nə olur.

Padşah bir də soruşdu:

– Camaat, mənim yuxumu kim yoza bilər, çıxsın yuxarı.

Aləm kiridi, kimsə dinmədi. Əlimərdan kişi papağını qaldırdı. Padşahın sağında-solunda dayananlar bunu gördülər. Qocanı yuxarı apardılar. Yedi, içdi, kefi duruldu. Axşam çəği padşah vəzir, vəkiliyinən su qırığına seyrana çıxdı. Gölün qırığında oturdu. Əlimərdandan soruşdu:

– Yaxşı, mənim bu yuxumu yoz görək. Sən gələn kimi xəbər almaq istəyirdim, ancaq yuxunun vahiməsi məni elə basmışdı ki, indi ancaq özümə gəlmışəm. De görək, başımıza nə gələcək?

Əlimərdan kişi saqqalını əlləşdirdi. Yerə baxdı, suya baxdı, ucalmış ağaclarla baxdı, ağ ilanın sözlərini yadına salıb dedi:

– Padşah sağ olsun, böyük adamların yuxusunun mənəsi da böyük olar. Sənin gördüğün yuxudan bu məna çıxır ki, dünya çox qarışacaq, insanlar canavar kimi bir-birini gəmirməyə çalışacaq, bir-birinin əlin-dəkini qamarlayacaq.

Əlimərdanın sözləri padşahın xoşuna gəldi. Vəzir-vəkilə əmr elədi ki, məni istəyən Əlimərdana xələt versin. Götirdilər qoca kişini başdan-ayağa geyindirdilər. Bir necə kisə qızıl da verib yola saldılar.

Qoca genə Cinni dərəyə gəldi. İlənin yuvasının ağızından keçdi. Ağ ilan görünmədi. Əlimərdan fikir elədi ki: “a kişi, bu qızılın yarısını ilan

neyləyəcək? Götürüb bunu apar evinə, balalarınacdır yesin.” Əlimər-dan evinə gəldi, yedi, içdi, kefi kökəldi. Bundan bir qədər keçdi. Gənə bir gün padşah xəbər göndərdi ki, gəlsin.

Əlimərdan arvadıyan halal-himmət eləyib yola düşdü. Gəlib Cinni dərədən keçirdi, öz-özünə xəyal eləyirdi ki, padşahnən dost olanın başı ya ucalar, ya da kəsilər. Bu dəfə məni yəqin öldürəcək. İndi ilan di bir yandan çıxıb çalsayıdı, heç “uf” deməzdim. El içində də rüsvay olmazdım.

Bu hində qulağına ilanın səsi gəldi. Boğazı lap qurudu. Öz-özünə dedi: “ürəyimə gələn başıma da gələcək”.

İlan yaxınlaşdı, dedi:

– Ay kişi, hara gedirsən?

Əlimərdan kəmal-ədəbnən salam verdi, dedi:

– Ağa, padşah hökmüdü, məni çağırtdırıb, ora gedirəm. Bu dəfə yəqin məni öldürəcək.

İlan dedi:

– Qorxma, bu dəfə sən ona deyərsən ki, padşah, sən yuxuda gör-müsən ki, göydən qılinc yağır. Padşah bunu eşidəndə səndən mənasını xəbər alacaq. Deyərsən ki, bir zaman gələcək, dünya bir-birini qra-caq. Padşahlar arasında çoxlu davalar olacaq. Sən də özünü gözlə. Qan su yerinə axacaq.

Əlimərdan padşahın yanına gəldi. Padşah ağzını açmamış dedi:

– Padşah sağ olsun, məni niyə çağırduğunu bilirom. Sən yuxuda görmüsən ki, göydən qılinc yağır.

Padşah sevindi, Əlimərdanın kəramətinə lap inandı. Yuxunun mənasını soruşdu. Əlimərdan kişi dedi:

– Padşah sağ olsun, dünya çox qarma-qarışq olacaq. Padşahlar bir-biriynən dava eləyəcəklər. Qan su yerinə axacaq. Sən də özünü gözlə.

Padşah çox razi olub dedi:

– Məni istəyən, buna xələt.

Əlimərdan çoxlu xələt, qızıl, gümüş aldı. Padşah əmr elədi ki, Əlimərdana lap yaxşı atlardan birini versinlər, xəzinəsindən də daş-qaşlı qılinc.

Əlimərdan atın üstündə on beş yaşında bir oğlana dönmüşdü. Cinni dərədən gələndə uzaqdan ağ ilanı gördü. Qılincı sıvirdi, atı çapdı ağ ilanın yuvasına tərəf. Onda yetirdi ki, ağ ilan özünü deşikdən içəri soxurdu.

Əlimərdan dedi:

– Ta bundan sonra nə padşah yuxu görəcək, nə də məni çağıracaq. Səni də öldürərəm, canım qurtarar. Sənnən qızıl bölən kimdi.

– Qılıncı endirdi ağ ilanın quyruğunu çapdı, atı sürdü evə gəldi, keflə dolanmağa başladı.

Günlərin bir gündündə genə Əlimərdanın kefi kök, damağı çağ turmuşdu evində. Padşahdan hökm çıxdı ki, Əlimərdan buraya gəlsin. Əlimərdanın dizləri qırıldı, dedi:

– Ta bu dəfə ölməkdidi. Ya ilan məni öldürəcək, ya padşah. Mən ki, heç bir şey bilmirəm. Padşaha nə deyəcəm... İlani da yaralamışam, qardaşlığımız pozulub.

Arvad-uşaqlarıynan halal-hümmət elədi. Genə gəlib, ilanın yuvasının qabağından keçəndə ağ ilanunu çağırırdı dedi:

– Bax, padşah yuxuda görüb ki, göydən qoyun yağır. Səndən xəbər alsa, deyərsən ki, dünya düzələcək. Yaxşı zamana olacaq. Heç kəs bir-birinə dəyməyəcək. Fağır-füqəra ağ günə çıxacaq. Nə dava olacaq, nə də qılınc.

Əlimərdan gəldi. Ağ ilan dediyi kimi padşaha dedi. Padşahın kefi duruldu. Gətirib Əlimərdana o qədər xələt, qızıl, daş-qası verdi ki, nəsilbənəsil yesin, dolansın.

Əlimərdan fikirləşə-fikirləşə gəlirdi ki: "yaxşı bu ilan mənə bu qədər yaxşılıq elədi, mən hər dəfə ona pislikdən başqa bir şey eləmədim. Bu ağ ilanın sayesində varə-dövlətə çatmışam. Bu dəfəki xələt və qızılların heç birinə ehtiyacım yoxdu. Gəlsənə, bu qızılların hamisini kisələrile aparı, qoyum ilanın yuvasının ağızına. Ona vurdugum yaranan ötrü, yalvarım, bəlkə qanımdan keçə, istəsə də çalsın öldürsün, daha balalarım məndən sonra farağat yaşaya bilər".

Əlimərdan elə də elədi. Qızılları gətirdi qoydu ilanın yuvasının ağızına. Çağırırdı, ilan çıxdı.

Əlimərdan ilana yalvardı. İlan dedi:

– Əlimərdan kişi, mənə qızıl da, xələt də lazım deyil. Gəl bunların hamisini apar balalarına. Sən mənə heç yalvarma. Mən səni taqsırlan-dırmıram. Taqsır zəmanədədi. Onda ki, canavar zamanı idi, hər kəs bir-birinin əlindəkini qamarlayırdı, sən də mənim payımı yedin. Ondan sonra qılınc-qalxan zəmanəsi gəldi, adamlar bir-birinin ətinididirdi, sən də qılıncbazlıq eləyiib, məni yaraladın. İndi insanlıq zəmanəsi gəlib, heç kəsin heç kəsnən işi yoxdu, sən də zəmanənin hök-

müynən xasiyyətini dəyişibsən. Get, qızılların hamısı ananın südü kimi halalın olsun.

Bunu deyib ilan yuvasına çökildi. Əlimərdan kişi də gəldi evinə, arvadı, uşağı, qonşusuynan dövran sürdü, ağ günə çıxdı.

Onlar yedi, içdi, yerə keçdi, siz də yeyin, için, dövrə keçin.

PADŞAHLA PİNƏÇİ

Bir padşah baş vəzirini öz yerində qoyub, o biri vəziri ilə təgyiri-libas olub ölkəni gəzməyə çıxır. İkisi də dərviş paltarı geyinirlər ki, onları tanıyan olmasın.

Şah vəziri ilə az gedir, çox gedir, yolda bir kişiyə rast gelir. Kişi ilə salamlaşış başlayırlar getməyə, şah görür ki, kişi də onlarla gedir. Odur ki, deyir:

– Kişi, indi ki, bir yerdə gedirik, gəl yola nərdivan salaq.

Kişi deyir:

– Dərviş baba, bu yekəlikdə yola da nərdivan salmaq olarmı?

Şah görür ki, kişi onun sözünü başa düşmədi, daha üstünü vurmur. Bunlar gedib bir şəhərə çatırlar. Kişi deyir:

– Dərviş baba, bura bizim şəhərimizdir, indi mən gedirəm evimizə.

Şah deyir:

– Qardaş, bizi bir gecəliyə Allah qonağı saxlarsanmı?

Kişi məscidi göstərir ki, Allah qonağı ora gedir.

Kişi onlardan ayrılib gəlir evinə, yoldakı əhvalatı qızına söyləyir.

Qız deyir:

– Ata, get o dərvişləri qonaq gətir, onlar ağıllı adama oxşayırlar.

Kişi deyir:

– Sən ki, onları görməyibsən, nə bilirsən ki, ağıllı adama oxşayırlar?

Qız deyir:

– O sənə deyəndə gəl, bu yola nərdivan salaq, demək istəyirmiş ki, gəl yolu səhbət edə-edə gedək, sən onun sözünü başa düşməyibsən.

Qız nə qədər eləyir, atası onları evinə çağırmaq istəmir.

Odur ki, qız deyir:

– Ata, qərib adamdırlar, heç olmasa bir az xörək hazırlayım apar ver, yesinlər.

Qız bir təhər atasını razı salır; bir boşqab dolma, bir bütöv təndir çörəyi, bir qab da süd verir ki, apar ver, qonaqlara mənim adımdan deyərsən ki, qızım deyir ay bütövdür, ulduzlar çoxdur saya bilmədim, dərya da ağızınacan doludur. Sonra onlar nə desələr gəlib mənə deyərsən.

Kişi xörəyi aparanda yolda açıb dolma ilə çörəyin yarısını yeyir, südü də tamam içir, qab boş qalır. Sonra xörəyin qalanını aparıb dərvişlərə verir. Qızın sözlərini onlara deyir. Dərviş görür ki, boşqabın içində on-on beş dolma var, para çörək, bir də bir boş qab. Dərvişlər dolma ilə çörəyi yeyirlər, qabları kişiyyə qaytaranda, dərviş deyir:

– Get, qızına de ki, ay para idi, ulduzlar çox deyildi, on-on beş olardı, dərya da tamam qurumuşdu.

Kişi gəlib həmin sözləri qızına deyən kimi, qız dedi:

– Ata, ayıb deyilmə, sən niyə qonağa apardığın xörəyi yeyibsən, südü də içibsen.

Kişi deyir:

– Qızım, dolmanı yolda yediyimi sən hardan bildin?

Qız deyir:

– Bunu dərvişlər sənin dilinlə mənə xəbər verdilər. Mən sənə deyəndə ki, ay bütövdür, ulduzlar çoxdur, dərya doludur. Demək istəyirdim ki, çörək bütövdür, dolmalar çoxdur, süd də qabla birdi. Dərvişlər mənə xəbər göndərdələr ki, ay parayıdı, ulduzlar çox deyil, dərya quruyub, yəni çörəyin yarısını, dolmanın çoxunu yeyiblər, südü də tamam içiblər.

Qız atasına çox yalvardı ki, o dərvişləri heç olmasa bir günlüyü evimizə qonaq gətir. Kişi çar-naçar gedib dərvişləri evinə gətirdi.

Kişinin qızının gözü balaca çəp idi. Odur ki, ev şeylərini düzəndə bir az əyri qoymuşdu. Dərvişlər içəri girən kimi evə diqqətlə baxdilar. Xoş gəldindən sonra ev sahibi dedi:

– Dərviş qardaşlar, evimiz necədir, xoşunuza gəlirmi?

Dərviş qızın gözünün çəpliyinə işaret vurmaq üçün dedi:

– Eviniz çox qəşəngdir, amma bircə eybi var, bacası bir balaca əyridir.

Tez qız cavab verdi ki, bacanın əyri olmasına baxma, tüstü düz çıxır.

Dərvişlər bir az oturandan sonra qız onlardan xəbər aldı ki, ürəyiniz nə istəyirsə, yeməyə hazırlayım.

Şah gördü ki, kişinin həyətində bir at, xeyli də toyuqları var.
Odur ki, dedi:
– Bir elə şey al ki, içini özümüz yiyək, ortasını toyuqlarınız, qırağınızı da atınız.
Qız o saat gətirib ortalığa bir yemiş qoyub, dedi:

– İçini özünüz yeyin, çərdəklərini toyuqlara verin, qabığını da atımız yeyər.

Padşah qızın ağılına təəccüb eləyib, “afərin” dedi.

Şahla vəzir qızdan çox razılıq eləyib qayıtdılar; yolda qabaqlarına bir pinəçi çıxdı. Şah eşitmışdı ki, bu pinəçi də çox ağıllı kişidir. Odur ki, onun yanına çatanda şah əlini başına qoydu, pinəçi cavab olaraq əlini dilinə vurdu.

Sonra şah dedi:

– Pinəçi qardaş, doqquzu üçə vura bilibsənmi?

Pinəçi dedi:

– Vurdum, tutmadı, həm də otuz iki lər qoymadı.

Şah dedi:

– Uzaqdasan, yaxında?

Pinəçi dedi:

– Uzağı yaxın eləmişəm.

Şah yenə soruşdu ki, ikidəsən, üçdə?

Pinəçi cavab verdi ki, ikini üç eləmişəm. Şah axırda dedi:

– Qaz göndərsəm yola bilərsənmi?

Pinəçi dedi:

– Elə yolaram.

Şahla vəzir pinəcidən ayrılib gəldilər. Şah paltarlarını dəyişib taxta çıxandan sonra dedi:

– Vəzir, sənin üçün ayıbdır ki, pinəçinin yolda danışdığı sözlərin mənasını bilməyəsən. Odur ki, get öyrən. Amma nəbadə kişini incidəsən.

Vəzir xeyli qızıldan, puldan götürüb atını minib qayıtdı pinəçinin yanına. Kişini tapıb dedi:

– Şahla danışığın sözlərin mənasını mənə deyərsənmi?

Pinəçi dedi:

– Sözün hərəsinə bir qızıl versən deyərəm.

Vəzir razılaşdı.

Pinəçi dedi:

– Şah əlini başına qoymaqla soruşurdu ki, başın salamat olmaq üçün nə etmək lazımdır. Mən əlimi dilimə vurdum ki, dilini sakit qoyasan, başın salamat olar. Sonra o dedi:

– Doqquzu üçə vurdunmu, yəni yazı, yayı, payızı-doqquz ayı işləyib üç ay qışda dolanmaq üçün ruzi toplaya bilsənmi?

Dedim:

– İslədim, bir şey çıxmadı, həm də otuz iki dişimdən artmadı.

Sonra şah dedi:

– Uzaqdasan, yaxında: yəni uzağı görürsən, yoxsa yaxını. Mən cavab verdim ki, yaxını görürəm. İkidesən üçdə, yəni ayaqların sözünə baxırmı? Dedim ki, ikini üç elemişəm, yəni iki ayağımla yeriməyə çətinlik çəkirəm, əlimə ağac da almişam.

Axırda şah dedi:

– Qaz göndərsəm yolarsanmı, dedim ki, yolaram. Qaz də sən idin, pullarını əlindən aldım.

Vəzir pinəciyə çoxlu qızıl verdiyinə peşman oldu. Atı sürüb getmək istəyəndə fikirləşdi ki, qoy mən də ona sual verim, cavab verə bilməsə dəbbələyim pullarımı geri alım.

Vəzir dedi:

– A kişi, indi sən də de görünüm bu saat padşah nə eləyir?

Pinəçi bir altdan yuxarı baxıb dedi:

– Sən bilirsən ki, padşah böyük adamdı, elə adamların haqqında danışanda gərək bir az hörmətli olaq. İndi mən oturmuşam quru yerde, qabağında da cırıq-cindrə ayaqqabılar, burdan şahın haqqında danışmaq olar? Gəl sən atı ver minim, o zərli əbanı da sal çıynime, qamçını da ver əlimə sonra deyim.

Vəzir razı oldu, atdan düşdü. O saat pinəçi sıçrayıb mindi ata, vəzirin zərli əbasını çıynınə salıb dedi:

– Vəzir, bil və agah ol, bu saat padşah sənin kimi atluları eləyir piyada, mənim kimi piyadaları da eləyir atlı, di xudahafiz.

Pinəçi ata bir qamçı vurub gözdən itdi. Vəzir ha gözlədi, pinəçi gəlib çıxmadı. Axırda suyu süzülə-süzülə gəldi padşahın yanına.

Padşah dedi:

– Vəzir, görürsənmi dünyada necə adamlar var?! İndi de görünüm, vəzirliyə o layiqdir, yoxsa sən?

Vəzir pinəçinin ondan ağıllı olduğunu boynuna aldı.

Şah pinəçini tapıb onu vəzir təyin elədi.

HEYVANLAR HAQQINDA NAĞILLAR

TÜLKÜ, TÜLKÜ TÜNBƏKİ

Biri var idi, biri yox idi, bir tulkü var idi. Günlərin birində tulkü baba quyruğunu belinə qoyub çöldə gəzirdi ki, görsün quşdan, cəm-dəkdən bir şey tapırmı, yesin. Cox gəzdi, cox dolandı, axırda gəlib çıxdı bir quyunun başına. Boynunu uzadıb əyildi, quyuya baxdı. Gördü quyunun dibinə bir parça ağappaq quyruq düşüb. Tulkü sevindiyindən oynamağa başladı. Uzun quyruğunu yerlə sürüyə-sürüyə bir xeylək oynadı. Sonra öz-özünə dedi: “Yaxşıca əlimə quyruq düşüb, onu yeməsəm, heç hara getməyəcəyəm”. Tulkünün ağızının suyu axmağa başladı. Elə bil quyruq çağırıb ona deyiridi: “Tulkü baba, gəl məni ye, tulkü baba, gəl məni ye”.

Tulkü baba özünü saxlaya bilməyib quyuya tullandi, guppultu ilə quyunun dibinə düşdü. Yaziq tulkünün əzilməmiş bir yeri qalmadı. Ufuldaya-ufuldaya ayağa qalxdı, quyruğun yanına getdi. Ağızını açdı ki, quyruğu yesin, donub yerində qaldı. Demə, bu quyruq deyilmiş, bir parça ağ daş imiş. Tulkü baba cox fikir elədi, tədbir tökdü, istədi quyudan çıxsın, çıxa bilmədi. Çünkü quyu cox dərin idi. Tulkü baba quyruğunu yanına qısılıb, bir kündə çömbəldi. Aranı dağa apardı, dağı arana gətirdi, fikirləşdi ki, buradan nə cür çıxsın. Bir də gördü bir ilanla, bir tisbağa onun yanına gəlir.

Tulkü baba sevinib dedi:

– A ilan, a tisbağa qardaş, siz burda nə gəzirsiniz?

Tisbağa cavab verdi:

– Tulkü baba, biz də sənin kimi öz tamahimizin ucundan buraya düşmüşük. Kənara çıxa bilmirik.

Elə bu vaxt quyunun başından səs gəldi:

Tulkü dedi:

– Gizlənək, görək bu kimdi?

Hər üçü bir kündə gizləndilər. Bir az keçmişdi, bir də gördülər bir şey tappılıtı ilə quyuya düşdü. Baxdılardı quyuya düşən çapqaldı. Tulkü ona baxıb güldü. Bu da tulkü babagıl kimi aldanmışdı. Tamahının ucundan özünü quyuya salmışdı. Tulkü bərkdən dedi:

– Çapqal qardaş, xoş gəlmisən, beş gətirmisən?

Çapqal tulkü babanı görüb bağırıldı:

– Axmaq-axmaq danışma, çəkil o yana görüm. Quyruq özümündü. Tülübü baba cavab verdi:

– Ay axmaq çäqqal, heç acıqlanma. O quyruq deyil, bir parça ağaç daşdı. Səni aldadan kimi, məni də aldadıb bura salib. İndi hamımız burda acından qırılacağıq. Çäqqal dodaqlarını büzüb ağlamağa başladı. Bu zaman quyunun başından bir gurultu eşidildi. Tülübü baba çäqqala dedi:

– Axmaq-axmaq ağlayıb baş-gözümüzü aparma. Quyunun başında səs-küy var. Gəl gizlənək, görək indi qonağımız kim olacaq.

Çəkilib bir künçde gizləndilər.

Bir az keçmişdi, bir zorba qurd quyudakı daşı quyruq hesab eləyib atıldı, şappılıtlı ilə quyunun dibinə düşdü. Qol-qabırğası əzilmiş halda yerdən qalxıb quyruğun üstünə cumdu. Baxdı ki, quyruq nə gəzir. Bu, bir ağaç daş imiş. Açıqlı-acıqlı o tərəfə, bu tərəfə baxmağa başladı, ucqarı künçə qıslımsı tülükünü, çäqqalı, tisbağanı, bir də ilanı gördü. Qurd bağırdı:

– Yoxsa burdakı quyruğu siz yemisiniz?

Çäqqal qorxusundan tülükünü böyrünə qıslıdı. Tülübü quyruğunu yerə sallayıb qulaqlarını irəli uzatdı. Qurda cavab verdi:

– Qurd ağa, heç acıqlanma. Bura sən deyən yer deyil. Hamımız acından öləcəyik. Sən görən quyruq deyil, bir parça ağaç daşdı. O daş bizi aldadan kimi, səni də aldadıb. Ax tamah, tamah...

Qurdun qulağı büzüşdü, istədi tülübü babaya cavab versin, quyunun başından bir səs gəldi. Bunlar hamısı qaçıb gizləndi. Bir yekə donuz tappılıtlı ilə quyuya düşdü. Donuzun ayağı o qədər ağrımışdı ki, ayağa qalxa bilmirdi. Quyudakılar buna baxıb gülüştülər. Donuz ağlaya-ağlaya dedi:

– Qardaşlar, bəs siz burda nə qayırırsınız?

Tülübü baba cavab verdi:

– Heç soruşma, donuz qardaş, sənin başına gələn bizim də başımıza gəlib. Gəl bəri görək bu bir parça ağaç daş daha hansı axmağı bu tora salacaq?

Bu zaman quyunun başından bir donquldanma eşidildi. Bunlar altısı da qaçıb gizləndi. Bir böyük ayı gurultu ilə quyunun dibinə düşdü. Ayı yumşaq idi, heç yeri əzilmədi, tez ayağa durdu, tüklərini qabartdı, açıqlı-acıqlı hər tərəfə göz gəzdirdi. Quyudakıları görüb dal ayaqları üstə qalxdı, gözlərini bərəldib qışkırdı:

– Deyin görüm burdakı quyruğu hansınız yediniz?

Quyudakıların dili tutuldu. Tülübü baba irəli yeriyib qorxa-qorxa dedi:

– A ayı lələ, biz quyruq yeməmişik. Sən gördüğün quyruq deyil, bir ağaq daşdı. Səni aldadan kimi, bizi də aldadıb bura salıb. Heç acıqlanma. Burdan nə sən çıxa biləcəksən, nə də biz.

Ayı tülübü babanın sözünü gülüb, sıçradı ki, quydan çıxsın, amma bacarmadı. Çünkü quyu çox dərin idi. Əlacsız qalıb tülübüyə dedi:

– Tülübü baba, bəs nə eləyək ki, burdan çıxaq?

Tülübü baba cavab verdi:

– Mən də bilmirəm. Gəlin hamımız bir yerdə yaxşıca fikirləşək, görək bir yol tapa bilərikmi?

Hərə bir tərəfdə oturub fikirləşməyə başladı. Amma nə qədər fikirləşdilərsə, bir yol tapa bilmədilər. Axırda hamısı yoruldu. Hərə bir tərəfdə uzanıb yatdı. Ancaq tülübü baba yatmadı, fikir eləyirdi ki, bir kələk tapsın, bunların hamısını ayı qırınsın, özü də onun əlindən qurtarsın.

O günü onlar ac qaldılar, sabahı da ac qaldılar. Üçüncü gün tülübü gördü daha dura bilmir, acından öləcək. Yoldaşlarını başına topladı. Üzünü onlara tutub dedi:

– Qardaşlar, görürsünüz hamımız acıdan ölürik. Hamımızın ölməyimizdənsə, yenə də birimizin ölməyi yaxşıdı. Qoyun mən bir mahnı oxuyum, hər kimin adı axıra düşsə, onu yeyək.

Yoldaşlarının hamısı buna razı oldu. Tülübü ayağa qalxıb oxumağa başladı. Görək nə cür oxuyur?

Tülübü, tülübü tünbəki,
Quyruq üstə lünbəki,
Ayi axmaq,
Donuz toxmaq,
Qurd ulavuş,
Çaqqal çavuş,
İlan qamçı,
Tısbağı çanaq,
Biz ona qonaq.

Hamı bir-birinin üzünə baxdı. Tülübü üzünü ayıya tutub dedi:

– A ayı lələ, sən bilirsən ki, biz burda nə su tapacağıq içək, nə arpa, buğda tapacağıq ölçək. Ona görə də bizə çanaq saxlamaq lazımlı deyil. Mən nəğməni oxudum. Məndən demək, sizdən yemək.

Onlar tökülüb tisbağanı yedilər.

Ayı dedi:

– Tülkü baba, bundan bir şey olmadı. Bir də oxu.

Tülkü oxumağa başladı:

Tülkü, tülkü, tünbəki,
Quyruq üstə lünbəki,
Ayı axmaq,
Donuz toxmaq,
Qurd ulavuş,
Çaqqal çavuş,
İlan qamçı,
Bircə damçı.

Yenə hamı bir-birinin üzünə baxdı. Tülkü dedi:

– A ayı lələ, de görüm, bizim burda atımız, ullağımız yox, qamçı nəyimizə lazımdı? Mən nəğməni oxudum. Məndən demək, sizdən yemək.

Tökülüb ilanı da yedilər.

Ayı dedi:

– Tülkü baba, bundan da bir şey olmadı. Bir də oxu görək kimə düşür.

Tülkü oxumağa başladı:

Tülkü, tülkü, tünbəki,
Quyruq üstə lünbəki,
Ayı axmaq,
Donuz toxmaq,
Qurd ulavuş,
Çaqqal çavuş,
Bizdən sovuş.

Hamı tülkünün üzünə baxdı.

Tülkü dedi:

– Qardaşlar, çanaqla qamçını yedik. Qaldı indi bizim çavuşumuz. Çavuş nəyimizə lazımdır? Dava eləməyəcəyik ki, təlim verə, məclisə getməyəcəyik ki, əzan deyə. Məndən demək, sizdən yemək.

Tökülüb çäqqalı da yedilər. O günü belə keçirdilər. Gecə yatdılar. Səhər tezdən yenidən bir-birinin üzünə baxdilar. Ayı dedi:

– Tülkü baba, acıdan ölürməm, oxu görək indi kimə düşür.

Tülkü oxumağa başladı:

Tülkü, tülkü, tünbəki,
Quyruq üstə lünbəki,
Ayı axmaq,
Donuz toxmaq,
Qurd ulavuş,
Səsi bayquş.

Yenə də hamı bir-birinin üzünə baxdı. Tülkü dedi:

– Ayı lələ, ulavuş bizim nəyimizə lazımdır? Elə əslinə baxsan, o uladı ki, biz bu günə qaldıq. İndi acıdan qırılıraq. Mən nəğməni oxudum. Məndən demək, sizdən yemək.

Ayı o saat qurdu qarmaladı. Basıb onu da yedilər. O günü də belə keçirib sabahı elədilər. Ayı üzünü tülküyə tutub dedi:

– Tülkü baba, acıdan ölürməm. Durma oxu, bir nahar eləyək.

Tülkü oxumağa başladı:

Tülkü, tülkü, tünbəki,
Quyruq üstə lünbəki,
Ayı axmaq,
Donuz toxmaq...

Yenə də hamı bir-birinin üzünə baxdı. Tülkü dedi:

– Ayı lələ, de görüm toxmaq bizim nəyimizə lazımdır. Məndən demək, sizdən yemək.

Ayı o saat pəncəsilə basıb donuzun belini qırdı. Hərəsi bir tərəf-dən onun ətini parçalayıb yeməyə başladılar.

Bir neçə gün də donuzun əti ilə dolandılar. Tülkü donuzun ətindən bir qədər qoltuğunda gizləmişdi. Burnunu qoltuğunun altına salıb onu yeyirdi. Ayı onu görüb dedi:

– Tülkü baba, əti hardan alıb yeyirsən? Mənə də ver.

Tülkü baba cavab verdi:

– Heç haradan almırəm. Öz qoltuğumun ətidi, söküb yeyirəm. Sən də öz qoltuğunun ətini sök, ye. Ayının ağlına batdı, öz qoltuğunu dişilə sökdü. Qan başladı sel kimi axmağa. O qədər qan axdı ki, axırdı ayı taqətdən düşdü, yerə uzanıb oldu. Tülkü, “Mən deyəndə ayı axmaq, mənə gülürlər”, – deyib gülə-gülə ayının ətindən parçalayıb yeməyə başladı. Bir müddət də ayının əti ilə dolandı. Sonra yenə acliq başladı. Tülkü acliq davam gətirə bilməyib, bərkdən vaqqıldamağa başladı. Tülkü vaqqıldaya-vaqqıldaya deyirdi:

– Ax tamah, ax tamah!.. Sən nə pis şeysən. Əgər tamahımı yiğsaydım, bura düşməzdim!

Bir ovçu ordan keçirdi. Tülkünün səsini eşidib, quyunun başına gəldi. İp sallayıb tülkünü quyudan kənarə çıxartdı, dedi:

– Ay tülkü, camaatda toyuq qoymadın, çöllərdə quş qoymadın, yazıqların hamısını boğub yedin. İndi də mən səni boğub öldürəcəm, dərini soyub boğazından çıxardacağam.

Ovçu tülkünü boğub, kənarə atdı. O, elə biliirdi ki, tülkü ölüb. Bıçağını itiləyirdi ki, onun dərisini soysun. Birdən tülkü yerdən sıçrayıb götürüldü. Ovçu səsə qanrlılıb baxdı ki, tülkü odu təpənin başında. Səs də onun səsidi, deyir:

– Ovçu qardaş, adam işin birini qurtarmamış, o birinə başlamaz. Hələ bir bax, gör boğub öldürübən, ya yox, sonra dərisini soymağə hazırlaş.

Ovçu bir söz demədi. Gördü ki, tülkü düz deyir. Kor-peşman evinə qayıtdı.

ŞİRLƏ TÜLKÜ

Bir şir meşədə gəzirdi, gördü bir tülkü o qədər arıqlayıb ki, yeriməyə taqəti yoxdur.

Şir dedi:

– Ay tülkü, sənə nə olub bu günə düşübən?

Tülkü dedi:

– Bir həftədir acam, yeməyə heç nə tapa bilmirəm.

Şirin tülküyə yazıçı gəldi, gedib bir heyvan parçaladı, gətirib tülküyə verib dedi:

– Tülkü qardaş, gəl doyunca ye, qıçlarına qüvvət gölsin.

Tülkü dedi:

Mənim hünərim deyil ki, sənin kimi qüvvətli heyvanın qabağından
ət yeyəm.

Şir dedi:

– Ay tülkü, qorxma, görmürsən mən özüm gətirmişəm sən ye-
yəsən.

Şir nə qədər dedisə, tülkü inad göstərib ətə yaxın durmadı.

Axırda şir dedi:

– Bəs neyləyim ki, sən yeyəsən?

Tülkü dedi:

– Onda gətir əl-ayağını bağlayım, sonra arxayıñ yeyim.

Şir razı oldu. Tülkü ölmüş heyvanın bağırsaqlarını çıxardıb şirin
əl-ayağını möhkəm bağladı, özünü də günün qabağına uzadıb dedi:

– Şir qardaş, sən bir az yat yuxula, mən tamam arxayıñ olum.

Şir başladı yatmağa, amma tülkü yenə də yemədi. Şir hələ yuxuya
getməmişdi, odur ki, dedi:

– Bəs indi niyə yemirsən?

Tülkü dedi:

– Sən rahat olmayıñca yeməyəcəyəm.

Tülkü gözləyirdi ki, bağırsaq qurusun, çünki o quruduqca
bərkiyirdi. Tülkü o qədər gözlədi ki, bağırsaq günün altında quruyub
dəmir kimi möhkəm oldu. Həm də şir yuxuya getdi.

Tülkü ətdən doyunca yedi. Şir səhərə qədər yatdı, ayılmadı. Səhər
gözün açıb gördü, əl-ayağı hələ də bağlıdı, dedi:

– Tülkü lələ, gəl əl-ayağımı aç.

Tülkü dedi:

– Hara açıram, ətin hamısını yeməmiş açmayacağam.

Şir bir-iki gün də gözlədi, tülkü o qədər yemişdi ki, porsuğa dön-
müssdü. Şir nə qədər dedisə, tülkü onun əllərini açmadı.

Axırda şir bağırsağı qırmaq istədi. Hər dəfə güc verib əllərini
tərpətdikcə qurumuş bağırsaq məftil kimi ətini kəsib, sümük də
dayandı. Şir çox çalışdı, çapaladı əlini aça bilmədi. Axırda cin vurdu
beyninə, üzünü tülküyə tutub dedi:

– Ay namərd, mən səni acliqdan qurtardım, sən gör mənə neylə-
din. Əgər əlimi aça bilsəm gör sənə nə eləyəcəyəm.

Şir o qədər qəzəblənmişdi ki, nərəsi meşəni götürmüştü.

Elə bu vaxt yaxından bir çaqqal keçirdi. O, şirə yaxınlaşış əhvalatı öyrəndi. Şir başına gələnləri ona söylədi. Çaqqal dedi:

– Şir qardaş, heç darixma, mən bu saat sənin əl-ayağını açaram.

Çaqqal bir xeyli əlləşib dişi ilə bağırsağı kəsdi. Şir ayağa qalxdı, ətrafa göz gəzdirdi, tülkünü görmədi. O, qaçıb gözdən itmişdi. Tülkü-nün şirə xəyanət edib hiylə ilə onun əl-qolunu bağlaması, çaqqalın isə onu xilas etməsi şirə çox əsər elədi.

Öz-özünə dedi:

– Mən bütün heyvanların ən güclüsü olduğum halda bir tülkü gör başına nə oyun gətirdi?

Odur ki, gecə-gündüz axtarıb tülkünü tapdı, elə bir nərə çəkdi ki, tülkünün qorxudan ürəyi partladı. Şir dedi:

Namərdlərin axırı bax belə olar.

TÜLKÜ İLƏ CANAVAR

Bir acgöz canavar, qoyun sürüsünə dadanıb gündə iki-üç qoyun-qızunu tələf edirdi. O qədər qudurmuşdu ki, toyuq-cüçələri də yeməyə başlamışdı.

Kəndin ətrafında çoxbilmiş bir hiyləgər tülkü var idi. Bu tülkü toyuq-cüçə yeməklə dolanırdı. Canavar kəndin toyuqlarını yediyi üçün tülkü ac qalırdı. Odur ki, bir gün tülkü canavarın qabağını kəsib dedi:

– Ay canavar lələ, kəndin bütün qoyun sürürləri sənin qarnına gedir, gündə iki qoyun yeyirsən, onlar səni doydurmur ki, bizim payımıza düşən toyuq-cüçələri də yeyirsən?

Canavar dedi:

– Tülkü baba, deyəsən qurd ürəyi yemisən, nə cürətlə mənə belə deyirsən? Kefim nə istəyir yeyirəm, sənə nə? Artıq əskik danişsan, sənə də yeyirəm.

Tülkü dedi:

– Canavar lələ, sən məndən güclüsən, məni yeyə bilərsən, amma mənə də tülkü deyərlər, sənin dilini divara mixlaram. Özünə də nə istəsəm eləyə bilərəm.

Canavar qəzəblənib dedi:

– Tülkü, səni yeyərdim, indi toxam deyə dəymirəm. Amma yoxlamaq istəyirəm, görüm sənin kimi gücsüz bir heyvan mənə nə eləyə bilər?

Tülkü dedi:

– Canavar lələ, təkcə güclü olmaq şərt deyil. Gərək ağıl, bacarıq da olsun. O da ki, səndə yoxdur.

Canavar tülkünün sözünə kinayə ilə gülüb dedi:

– Tülkü baba, nə bacarırsan elə.

Tülkü dedi:

– Bu gün işim var. Sabah buradan keçəndə danışarıq.

Canavarla tülkü ayrılib hərəsi öz yerinə getdi. Tülkü gecə səhərə qədər yatmayıb çoxlu hiylə qurdu. Səhər tezdən gəlib yolun ayırcında oturdu. Əlinə biz, iynə alıb çariq tikməyə başladı. Canavar gəlib yoldan keçəndə dedi:

– Tülkü baba, nə qayırırsan?

Tülkü dedi:

– Görmürsən, çariq tikirəm.

Canavar dedi:

– Mənə də öyrədərsənmi?

Tülkü dedi:

– Öyrədərəm, amma bir az əzabı var, gərək dözəsən.

Canavar dedi:

– Dözərəm, öyrət.

Tülkü dedi:

– Sən gəl dilini çıxart qoy ağacın kötüyünün üstə, mən bizi batırımla dilinə. Bir az ağrıya döz. Sonra çariq tikməyi öyrənəcəksən.

Canavar inanıb dilini kötüyün üstünə qoyma. Tülkü bizi onun dilinin ortasından elə vurdu ki, deşib batdı kötüyə. Canavar başladı çığırmağa, tülkü tez aradan çıxıb qaçıdı. Canavar səhərdən axşama qədər çapalayıb bir təhər bizi dilindən çıxardı: dili tamam parça-parça olmuşdu. O gecə canavar dilinin ağrısından yata bilmədi. Səhər axtara-axtara gəlib tülkünü bir dəyirmanın su novdanının başında tapdı.

Canavar dedi:

– Tülkü baba, dünən mənim başıma bu oyunu gətirdin, de görüm indi çariq tikməyi öyrəndim, ya yox?

Tülkü dedi:

– Bəli, öyrəndin.

Canavar dedi:

– Bəs burada nə qayırırsan?

Tülkü dedi:

– Bir dərim var idi, çarıq tikmək istəyirdim, su axıdib saldı dəyirmanın novdanına. Onu axtarırıam.

Canavar dedi:

– Tülükü baba, onu ver mənə, görün çarıq tikə bilirəmmi?

Tülükü fürsəti əldən verməyi b dedi:

– Canavar lələ, indi ki, belə oldu, düş çıxart, dəri də sənin olsun.

Canavar özünü dəyirmanın altına atdı ki, dərini çıxartsın, çarxa ilişib qol-qabırğası sindi.

Tülükü buradan qaçıb geldi meşəyə, bir qom çubuq qırdı, yolun kənarında oturub başladı səbət hörməyə. Canavar çox çətinliklə dəyirmanın altından çıxıb axsaya-axsaya gəlirdi. Gördü türlü oturub səbət hörür.

Tülükü tez qabağa yeriyib dedi:

– Canavar lələ, niyə axsayırsan?

O dedi:

– Dəyirmanın çarxına ilişdim, əzik-əzik oldum, elə günə düşdüm ki, dəri yadimdən çıxdı, özümü bir təhər ölümdən qurtardım. Qol-qabırğam elə qırılıb ki, yerimdən tərpənə bilmirəm.

Canavar göz gəzdirib dedi:

– Tülükü lələ, nə yaxşı səbət hörürsən?

Tülükü dedi:

– İstəyirsən, sənə də öyrədim?

Canavar dedi:

– Elə istəyirəm!

Tülükü dedi:

– Onda gəl gir səbətin içində, mən hördükcə sən də bax öyrən.

Canavar razı oldu, girdi səbətin içində. Tülükü səbəti o qədər hördü ki, tamam ağızını da bağladı, canavar qaldı içində. İstədi çıxa, gördü heç cür mümkün deyil. Odur ki, dedi:

– Tülükü lələ, axı mən içəridə qaldım. Səbətin ağızını aç, çıxım.

Tülükü dedi:

– Canavar lələ, sən narahat olma. Görürəm bərk əzilibsən, yeriyo bilmirsən. Odur ki, səbəti yumbalaya-yumbalaya aparacağam, sən də içəridə rahat gedərsən.

Canavar bərk əzilmişdi deyə razı oldu. Tülükü səbəti itələyə-itələyə bir çobanın yanına gətirdi. Çoban ondan soruşdu:

– Ay türlü, bu nədir?

Tülkü dedi:

– İçində canavar var, aparıram dağdan yumbalayam.

Çoban dedi:

– Ay tülkü, niyə zəhmət çəkib uzaqlara gedirsin, gətir onun cəzasını özüm verim. Onsuz da canavardan mən çox yanıqlıyam. O gün də sürübən bir qoyun apardı.

Tülkü dedi:

– Onda qarnımı doydur, bağışlayım sənə.

Çoban o saat səhər kəsdiyi qoyunun etindən bir şaqqasını gətirdi. Tülkü əti alıb səbəti verdi. Çoban tütəyini çalıb yoldaşlarını çağırıldı. Onlar səbətin ağızını bir xeyli sökdülər, gördülər içində bir yekə canavar var. Hərə bir çomaq götürüb o qədər vurdular ki, canı çıxdı. Səhər bu xəbər kəndə yayıldı. Tülkü eşidib öz-özünə dedi:

– Axmaq canavar, gördünmü tülkü sənin başına nə oyun açdı?



DAĞ, DAŞ VƏ QAYALAR

LAÇIN QAYASI

Laçın məşhur ovçu imiş. Onun Ülkər adlı bir qızı gözü düşür. Elin adətinə görə elçi göndərir.

Qızın atası Şahmar kişi elçilərə deyir:

– Eşitmışəm ki, sizin oğlan ovçuluğu ilə çox öyünür. Söz düşəndə: “Atdığım oxdan heç nə yayına bilməz!” deyir. Əgər belədirse, qoy sübut eləsin. Sıldırırm qayada yaşayan dağkeçisini ovlayıb mənə gətirsem, qız onunkudur.

Elçilər bu xəbəri Laçına aparır. Laçın həm sevinir, həm də qəmənlənir. Səhər erkən fikirli-fikirli sıldırırm qayaya doğru yollanır. Çatan kimi də dağkeçisini görür. Keçi qayadan qayaya tullanır. Laçın da onun arxasında düşür, fürsət tapıb oxla dağkeçisini yaralayır. Keçini qayanın üstündə tutur, amma saxlaya bilmir. Keçi ilə birlikdə iki qayanın arasına düşür. Nə qədər çalışıb-yabalayırsa da, oradan çıxa bilmir. Laçın üç gecə qayanın arasında qalır, tamam taqətdən düşür.

Xəbər obaya çatır, ancaq heç kim ona kömək edə bilmir.

Elin ağsaqqalı Elbəyi kişi deyir:

– Qaçın kənddən Ülkəri gətirin, o gəlməsə, oğlan ölçəcək.

Belə də edirlər. Elbəyi kişi deyir:

– Qızım, Ülkər! Qayanın başına çıx, Laçını ucadan çağır, sənin səsimi eşidən kimi onun qollarına qüvvət, dizlərinə taqət gələcək.

Ülkər qayanın başına çıxıb ucadan çağırır:

– Laçın hey!..

Elə bil oğlan bu səsə bənd imiş. Sevgilisinin səsi ona qol-qanad verir. Keçini ciyninə alıb üzüyuxarı qayaya dırmaşır. Ülkərin yanına çıxır və onunla qayanın başında qoşa dayanır.

Bu qaya indi “Laçın qayası” adlanır.

ÇOBAN VƏ DAŞA DÖNƏN SÜRÜ

Topbağ kəndində bir çoban yaşayırıdı. Həmin çoban qoyunları ilə birlikdə yaylağa köçməli olur. Yolda bir ziyarətgahın yanında gecələyir. Çoban burada ocaq qalayır və öz-özünə deyir:

– Əgər bura doğrudan da ziyarətgah isə, mən yaylaqdan qayıdanə kimi bu ocaq burda yana-yana qalsın. Qayıdarkən görsəm ki, burda ocaq qoyduğum kimi yanır, yeddi qurban kəsəcəyəm.

Səhər tezdən çoban qoyunları qabağına qatıb yoluna davam edir. Aradan xeyli müddət keçir, yaylaq vaxtı sona çatır. Çoban yaylaqdan enərkən yolunu həmin ziyarətgahın yanından salır. Görür ki, yaylağa çıxarkən yandırıldığı ocaq necə yandırılmışdır, elə də yana-yana durur. Bunu görən çoban təəccüb edir. Lakin, verdiyi sözə əməl etmir. Yoluna davam etmək istəyir. Bu zaman çobanın özü də, sürüsü də daşa dönür.

DAĞLARIN AYRILIĞI

Alviz ana sac asıb yuxa bişirmək istəyirmiş. Xəmiri kündələyib yiğir, yuxanı bir-bir yayıb süfrəyə sərir, sacın qızmağını gözləyirmiş. Böyük oğlu Qoşqar, ortancıl oğlu Murov, kiçik oğlu Kəpəz də ocağın qıraqında oturublarmış. Qabaqlarında da dələmə, ovma, yuxa bişdikcə bölüştürüb isti-isti yeyəcəkmişlər.

Alviz ana ilk yuxanı sacın üstünə salan kimi Kəpəzin tərsliyi tutur:

– Bu yuxa təkcə mənimdir, – deyir, – heç birinizə verməyəcəyəm.

Murov:

– Yox mənimdir, – deyir, – hər şeyin ilkini həmişə sən götürürsən, indi də mən.

Qoşqar onlara açıqlanır:

– İndi ki, belə oldu, heç biriniz ona əlinizi vura bilməzsınız. Göz-ləyərik, üç yuxa bişər, Hərəmiz birini götürərik.

Qardaşlar höcətləşirlər, yuxa bişməmişdən bir-birinin yaxasını cırası olurlar. Alviz ana onlara nə qədər təpinirsə, kirimirlər. Kəpəzlə Murov dalaşmağa başlayır. Qoşqar onların arasında oturub onları sa-ktıləşdirmək istəyir. Ancaq Murov bir kösəv götürüb Kəpəzin pey-sərinə endirir. Kəpəz bar-bar bağırır. Boynunu tut-a-tuta qaçıır.

Qoşqar Kəpəzi çox istəyirmiş, kiçik qardaşının şivəninə dözmür, qızmar sacı qaldırıb Murovun başına çırpır. Murov da çığra-çığra başqa səmtə üz tutur.

Alvizin üzü bozarır. Qoşqar döyülcəyindən qorxub günbatana yüyürür.

Üç qardaşın hərəsi ayrılib bir yanda qərar tutur. Alviz ana tək qalır. O vaxtdan bəri qardaşlar öz analarına, ana da öz oğullarına bax-baxa qocalmışlar. Hər bulaq, hər çay onların bir göz yaşıdır, onların bu həs-rətləri, bu intizarları dənizlərdə, dəryalarda görüşür.

KÜRSƏNGİ DAĞI

Deyilənə görə, qədim zamanlarda Kür adlı bir oğlan anası ilə birgə yaşayırmış.

Onların yeri o qədər susuzluq imiş ki, burda zəhərli ilanlardan başqa heyvan, yovşandan, qara tikandan başqa ot bitmirmiş. Kür hər gün gündüzlər işləyir, əkdiyi bir parça yeri öz alın təri ilə sulayırmış. Hər gecə, sərin düşəndə isə gəlib uzaqdan axan bir çaydan anası üçün su aparırmış.

Bir gün Kürün anası xəstələnir. Evdə nə bir qaşiq su olur, nə də yeməyə bir tikə çörək. Kür səhəngi götürüb yola düzəlir. İlan mələyən düzlərdən keçir, susuz kolluqlardan ötür, gəlir, kənarları qayalıq olan bir çaya çatır. O, ancaq indi yadına salır ki, anası üç gündür susuzdur. Axı o, üç gün yol gəlmışdır. Kür tez suya tərəf cumur. Özünü qayadan çaya atır. Sən demə, çay çox dərin, özü də iti axan bir çay imiş. Kürün səhəngini su aparır. Özü də güclə dayanır. Amma o necə olur-olsun anasına su aparmalı idi.

Coşqun çayda Kür yorulur. Deyirlər, dalğalar səhəngi və Kürü daşlara çırpır, hər ikisi sahilə düşür. Amma artıq gec idi. Kürün nəfəsi kəsilmişdi. Onun üzündə bir kədər oxunurdu.

Sanki o, anasına su apara bilmədiyi üçün xəcalət çəkirdi. Çay tutduğu işdən peşman olub təlatümə gəlir, çağlayıb sahilini aşır, hətta Kürün xəstə anasının da daxmasına gəlir. Qarı sudan içib şəfa tapır.

Külək de Kürə olan məhəbbətinin izharı kimi, bütün külək nəslini başına yiğir. İgid Kürün məzarını qumla, torpaqla örtür.

Kürün üstündə bir təpə ucalır. Təpənin kənarları da su. Düzənlərin yeganə heyvanı olan ilanlar isə suyun içindəki təpənin üstünə pənah gətirirlər, təpə ilanlarının məskənində çevrilir. İllər keçir. Kür ilə səhənginin üstündə uca təpə böyüyür, bir dağa çevrilir – Kürsəngi dağına. Sonralar buralara adamlar köçür. Yurd-məskən salırlar.

Belə deyirlər ki, ilan bir adamı vuran kimi, tez həmin dağa qaçırlar. Əgər ilan vuran adam həmin dağa ilandan gec gələrsə, onda xəstə sağalmaz. Əgər xəstə tez çatsa, mütləq sağalmalıdır. Bu da onunla əlaqədardır ki, guya şəfəni onlara Kür verir. Kürün məzarına kim daha tez çatıb ziyanət etsə, Kür ona şəfa verər.

BULAQ, ÇAY VƏ GÖLLƏR

QANLI GÖL

Bir kasib kişi əkinçiliklə dolanırdı. Dağın başındakı gölün yanında əkin yeri vardı.

Kişi üzünü arvadına tutub dedi:

– Arvad, istəyirəm oğlumu da özümlə iş üstünə aparım. Mən məcgəlçi olum, oğlum da hodaxçı.

Kişi usağı öz əli ilə boyunduruğşa mindirir, öz əli ilə də yerə düşürdü. Ata buna da çox sevinirdi: “Köməkdir, hayandır” – deyirdi.

Birdən özəklərdən birinin samıbağı qırıldı. Kişi oturub samıbağı hörməyə başladı. Bir də başını qaldıranda gördü ki, özükər gölə çathaçatdadı, uşaq da boyunduruqdan yapışqlı qalıb. Kişi çatanacan özükər özlərini suya vururlar. Elə bil bu düzdə nə öküz varmış, nə də cüt. Kişinin başına hava gəlir, göllə danışır:

Əzizinəm, qanlı göl,
Qanlı dərya, qanlı göl:
Qaytar mənim oğlumu,
Olma mənnən qanlı, göl!

O vaxtdan bu göl “Qanlı göl” adlanır.

GÖYÇƏ GÖLÜ

Rəvayətə görə indiki Göyçə gölünün yerində, dağlar qoynunda böyük düzənlik və bu düzənlikdə xirdaca daşlı təpəliklər və mənzərəli bir yer varmış.

Burada maldar tayfalar arasında tez-tez basqınlar və dalaşmalar olardı. Bu səbəbdən bir ailənin bir gün cavan bir oğlu dalaşmalarda itkin düşür və tapılmır. Ailənin itkin düşmüş oğlunun çox gözəl bir bacısı qardaşının həsrəti ilə evlərində qəmgin halda yaşayırırdı. Oğlan isə haradansa bir gün öz vətəninə – Göyçəyə qayıtmagi qöt edir.

Göyçə düzənliyindəki xalqın yaşayış kəndlərinə birinin ortasında böyük bir yeraltı bulaq var idi.

Bu bulağın bir sırrı var idi ki, suyu götürəndən sonra bulağın daşmaq adəti çox qorxulu idi. Ona görə də bu bulağın ağızına qapaq hazırlamışdı. Hər kəs suyu götürdükdən sonra qapağı möhkəm örtərdi. Qardaşı itkin düşmüş qız həmin bulaqdan su götürərkən bir uşaq qaçaqaça gəlib onun qardaşının gəldiyini xəbər verir. Çox sevincək olan qız suyu götürüb, bulağın ağızını örtmədən çıxıb gedir. Quyu isə gecə daşib çölə axmağa başlayır və gur su həmin mahalı alır və Göyçə gölünü əmələ gətirir.

GÖY GÖL

Şəhri-zərrin şəhərinin hər tərəfi sıldırıım dağlar və qayalarla əhatə olunmuşdu.

Burani Salsal adlı bir padşah idarə edirdi. Onun hökmü yerə-göyə siğmazdı. Bir gün padşahın qulluqçuları gördülər ki, elçi daşının üstə üç ərəb oturub. Qulluqçular tez padşaha xəbər verdilər. Padşah elçilərin onuna buraxılmasını əmr etdi.

Ərəblər ədəb-ərkannan baş əyib gətirdikləri naməni padşahın qabağına qoyurlar. Padşah naməni oxumağı əmr edir:

Orada yazılmışdı: – Ey Salsal, gəl müsəlmanlığı qəbul et, əgər qəbul etməsən hazırlan, sənlə dava eləyəcəm.

Bu sözlər Salsalı elə götürür ki, az qalır hirsindən başı partlasın.

İstəyir ərəblərin başını vurdursun. Amma vəzir ağıllıydı, qoymayıb deyir:

– Qibleyi-aləm sağ olsun, elçiyə zaval yoxdur, bunların nə təqsiri var?

Padşah bu sözdən sonra ərəblərə bir məktub yazıb verir və yola saldırır.

Ərəblər bir neçə gündən sonra gəlib öz ölkələrinə çıxırlar və məktubu xəlifəyə verirlər.

Xəlifə məsələni biləndən sonra yol alıb Salsalın ölkəsinə gəlir. Salsal sərhəddə o qədər qoşun yiğmişdi ki, otun-quşun sayı varıydı, amma qoşunun sayı yoxuydu.

Ərəb qoşunlarını görəndə Salsalın bir qədər rəngi qaçıır. Xeyli fikir edir.

Salsalın Zərəngiz adlı gözəl-göyçək bir qızı var idi. Onun 17 yaşı yenice tamam olmuşdu. Rəmmallığı da çox yaxşı bilirdi.

Padşah qızı yanına çağırıldırib dedi ki, ey mənim mehriban qızım, bir rəml at, görək bu işin axırı necə olacaq?

Qız bir rəml atr, amma rəngi saralır.

Atası soruşur:

– Hə, mehriban qızım, de görək rəngin niyə saraldı?

Zərəngiz cavab verir ki, atayı-mehriban, deyəsən ərəblər bizə qalib gələsidiir.

Elə bil Salsalı ildirim vurur. “Ey çəpəl, sən də ərəblərin sehrinə uyduñ”, – deyib qızı bir şillə çəkir. Qız bihuş olub yixılır.

Padşah əmr edir ki, bu çəpəlin boynunu vurun.

Vəzir qabağa yeriyib deyir: şah sağ olsun, hələlik əlini saxla, qoy görək bu işin axırı necə olur.

Salsal qızı zindana saldırır. Ertəsi gün Salsalın qoşunu ilə ərəblərin qoşunu qabaqlaşır. Qızğın dava başlanır. Salsalın qoşunu artıq davam gətirə bilmir. Onlar şəhri-zərrinə tərəf çəkilirlər. Axırda ərəblər lap qalaya yaxınlaşır. Salsal qoşunla bərabər qalaya girib qapını bağlayır.

Bir gün padşah əmr edir ki, qızı götürin.

Zərəngizi götirirlər. Bu dəfə Salsal üzünü qızı tutub deyir ki, bir rəml at, görək iş nə yerdədi.

Qız bir rəml atdıqdan sonra atasına deyir:

– Ata, istəyirsən məni tikə-tikə doğra yenə sözün düzünü deyəcəyəm. Ərəblər sənə qalib gələcək və üç günə kimi şəhəri alacaqlar.

Şah qızı heç nə deməyərək fikrə gedir. Sonra başını qaldırıb soruşur.

– Ey mənim mehriban qızım, bəs indi tədbirin nədi?

Zərəngiz bir qədər fikirləşdikdən sonra deyir:

– Ata, sən bilirsən ki, mən həm rəmdar, həm də sehrkaram. İndi əmr et, üç günə kimi bir neçə böyük gəmi qayırılsın. Bütün lazım olan şeyləri o gəmiyyə yığdır. Mən də bir sehr duası oxuyaram, qalanın içindəki tilsim qırılar. Orada böyük bir bulaq əmələ gələr.

Elə də edir. Bu bulağın suyu yavaş-yavaş qalxaraq şəhəri basır. Elə bu vaxt qala qapısı ərəblər tərəfindən qırılır.

Qalaya daxil olan xəlifə nə görsə yaxşıdı? Görür ki, su yavaş-yavaş qalxıb şəhəri basır. Salsal isə böyük bir gəmidə əyləşib, günbatan tərəfə gedir.

Bir müddətdən sonra su çoxalıb bir dərya əmələ gətirir.

İndi o dərya Gök göl adlanır. Bax, Gök göl bu cür əmələ gəlib.

MİNÇİVAN BULAĞI VƏ TƏRTƏR ÇAYI

Belə deyirlər ki, dədə-babalarımız qədim zamanlardan at belində dəstə-dəstə gəzərmışlər. Əksər hissəsi cavanlardan olan bu dəstələr vətəni düşmənlərdən qoruyar, lazım gələndə həmvətənləri üçün xeyirli iş tutarmışlar. Belə igidlərimiz harada olurmuşlarsa yaxşı işləri ilə nəsillər üçün yadigar bir ad qoyarlarmış.

Hələ çox qədim zamanlarda vətənimizin ərazisində min igid cavandan ibarət bir dəstə çox məşhur imiş. Həmin cavanların yolu bir vaxt Şatırlıdan düşür. İçməli suyu çox uzaqdan gətirilmişlər. Min igid cavan kəndin kənarında, münasib yer seçib böyük dərə qazır. Dərənin dibində bir neçə gur sulu bulaq çıxır. Deyirlər ki, camaatin hamısı gəlib buraya yaxın yerə yaşayır. Xalq bulağı qazanın adı ilə yeri Mincivan, bulağı isə Mincivan bulağı adlandırır. Həmin bulaq indi də Mincuvan bulağı adı ilə qalmaqdadır.

Min cavandan ibarət olan igidlər sonra başqa bir yerə getməli olurlar. Bu zaman da içməli su onlardan bir qədər uzaqda olub. Suyu qaldıqları yerə gətirənə qədər dadi dəyişmiş, cavanların başçısı bir dəfə özü suyun ilk dəfə götürüldüyü yerə gəlib su içir. Su bu dəfə ona çox xoş gəlir. Ona görə də bulağın gözündən götürüb içdiyi suyu tərtər (təzə-təzə) adlandırır. Sonralar həmin suyu beləcə tərtər içərmışlər. Çayın da adı dəyişdirilib Tərtər adlandırılıb.

PƏRİ BULAĞI

Qarabağ elatında maldarlıqla məşgül olan, köçəri həyat keçirən bir kişi və onun Pəri adlı gözəl-göyçək bir qızı varmış.

Ağır gün ağır xəstəlik gətirir, elatda tutar qoymurmuş. Çox cavanlar murazı gözündə vaxtsız-vədəsiz həyata göz yumurmuş. Kəsilən qurbanlar, oxunan dualar, verilən nəzir-niyazlar ölümün məşum kölgəsini qapılardan çəkindirə bilmirmiş. Pəridən də bu xəstəlik yan sovuşmur.

Atası Pərini çox təbibə, çox loğmana göstərir, qızın dərdinə əlacata pa bilmir. Qız günü-gündən saralıb solur. Ata-ana ona qulluq göstərməkdən yorulub əldən düşürlər, ancaq qızın halına heç təfavüt ələmir. Pəri ata-anasını əldən-dildən saldığı kimi, özü də öz canından bezib cana doyur. Ölümü tez arzulayır. Hamını əzabdan qurtarmaq istəyir. Ancaq ölüm nə arzuya, nə də hədə-qorxuya baxır, o öz vaxtında gəlir.

Havalara düzəlir, elat yaylağa köçməyə başlayır. Pərinin atası da xəstə qızının arabasını köçdən ayırmır. Yaylaqdə da Pərinin vəziyyəti dəyişmir. Onun ölümə acığı tutur, özü-öz halına əncam çəkməyi qərara alır. Dumanlı-çiskinli günlərin birində Pəri elatdan aralanır. Xeyli müddət yol gedir. Gözəl mənzərəli yerlərdən keçir, yorulur. Yornuğu çıxandan sonra yenidən yoluńa davam edir. Pəri çox gəzib, dolandıqdan sonra gözəl bir guşəyə gəlib çıxır. Burada hər şey Pəriyə xoş gəlir, turaclar, kəkliklər ondan qaçmır. Pəri hiss edir ki, acliq onu əldən salır. Məcbur olub yabanı bitkilərdən yeməyə başlayır. Yəni baldırğan, şəhlik otu, quzuqlağı və yemlik yedikcə iştaha artır. Hətta su da içmək istəyir. Ha boylanır, su tapmır. Bir az aşağı endikdə gözəl bir bulağın axdığını görür. Olduqca şəffaf. Bulağın daşları cağam bağlamışdı. Ətrafında gözəl çiçəklər, baldırğanlar, qantəpərlər, şəhlik otları, yemliklər bu bulağa olduqca gözəllik verirdi. Pəri bülbülin nəgməsinə qulaq asıb deyir:

Nə fəğan edirsən, biçarə bülbü!
Bir gülüm ayrılib gülşəndən ayrı.
Ağlımı başımdan təqayil etdin,
Şəqayın açılmaz çəməndən ayrı.

Sirr sözün açmağa sırdaşların var,
Sənin ağır elin, qardaşların var,
Mənim üzüm gülməz yar səndən ayrı.

Pəri bulağa yaxınlaşıb şəffaf sudan doyunca içir. Birdən-birə özündə yüngüllük hiss edir. Bir neçə müddət Pəri bu sudan içir və ətrafındaki bitkilərdən yeyir. Artıq Pəri tam sağalır. Əvvəlki xəstəlikdən əsər-əlamət qalmır. Pəri bulağın üstə yatır.

Bu zaman nurani bir qocanın yolu burdan düşür. Hələ uzaqdan bulağın başında bir qaraltı görür və yaxınlaşır. Əvvəl gözlərinə inanmir. Yaxınlaşanda görür ki, bir qız bulağın üstə yatıb. Qoca qızı yuxudan oyadır və soruşur ki, qızım, tək-tənha burada nə gəzirsin? Pəri başına gələni nurani qocaya söyləyir. Qoca:

– Qızım, bütün elatın xəstəlikdən, ölüm-itimdən həyatı pozulub. Deyib-gülmək yoxa çəkilib. Qəm-kədər meydanda at oynadır.

Yuxuda görmüşəm ki, bu torpağın gülü-çiçəyi, dərman otları, sərin bulağın suyu xəstələrə həyat verir. Xeyli vaxtdır ki, çöllərə, məşələrə düşüb həmin yeri axtarıram. Tez ol, səni həyata qaytaranları, sənə şəfa verənləri mənə göstər.

Pəri yediyi dərman bitkilərinin adını, içdiyi suyu ona göstərdi. Qoca bundan çox sevindi. Sonra qoca soruşur:

– Qızım kimlərdənson?

Pəri ata və anasının adını qocaya söylədi.

– Qızım, mən səni düz evinizə apararam

Pərini axtaran ata-anası uzaqdan iki qaraltının onlara tərəf gəldiyini görürər. Ata-ana gözlərinə inanmırlar. Gələn onların qızı Pəri idi. Qucaqlaşış öpüşürər. Sevinclərindən yerə-göyə siğmayan valideynlər nurani qocaya dönə-dönə minnətdarlıqlarını bildirirlər. Şad-xürrəm qızlarını götürüb obalarına qayıdırılar. Pərinin sağalıb gəldiyini eşidən elat camaati onlara gözaydınlığı verirlər. Elə o vaxtdan həmin bulağın adı “Pəri bulağı” qalır.

ÇİÇƏKLƏR VƏ GÜLLƏR

QIZIL GÜL

Uzaq keçmişlərdə bir varlı kişi yaşayırımış. Amma bu kişinin övladı olmurmuş. Bu səbəbdən o həmişə dərdli gəzib dolanarmış. Dünyanı yorub yola salmış nurani bir el ağsaqqalı ona məsləhət görür ki, insanları arzusuna qovuşdurən Arzu dağına çıxsın, ona yalvarsın. Dağ-daş olsa da qəlbi var, bəlkə arzusunu yerinə yetirdi.

Kişi arvadını da götürüb Arzu dağına çıxır. Dağa ağız açır, ondan nicat diləyir. Aradan xeyli keçir, ay parçası kimi bir qızları olur. Adını Qızıl qoyurlar.

Qızıl gündən-günə böyüyür, gözəlləşir, boylu-buxunlu bir qız olur.

Qızılıgılın qonşuluğundakı kənddə mərdliyi, əliaçıqlığı ilə tanınan kasib bir kişi yaşayırıdı. Onun da gözünün ağı-qarası bircə oğlu var idi. Oğlanın adı Bülbül idti. Gözəl qamətli igid Bülbülün dedikcə məlahətli səsi vardı.

Oğlanla qız görüşür, aralarında məhəbbət yaranır. Bülbülün səsində, sözündə yanğı artırı.

Məhəbbətin alovuna tab gətirə bilməyən oğlan atasını elçi getməyə məcbur edir. Qızılın atası oğlanın sənəti, var-dövləti ilə maraqlanır.

Bülbülün atası:

– Aşıqdir! Sehrli mahnilarıyla daş ürəklərə həyat verir.

Elçinin sözlərinə Qızılın atası gülür:

– Mahnı çörək deyil!.. Mən kasiba qız vermərəm. Əgər oğlun çalışıb var-dövlət qazansa, bu sevdaya razı olaram.

Bülbülü ayrılıq həsrəti kədərləndirsə də, o, bu şərti qəbul edir. Qızilla vidalaşıb uzaq səfərə getməli olur. Qızıl and içir ki, ölənəcən məhəbbətinə sadiq qalacaq, oğlanın yolunu gözləyəcək.

Aradan xeyli müddət keçir. Bülbüldən xəbər-ətər çıxmır. Qızılı zorla bir varlı oğlana nişanlayırlar. Toya hazırlıq görürler. Qızılın ağıllarınə zorla xına yaxırlar.

Əlacı kəsilən Qızıl, əlləri xınalı Arzu dağına çıxır, üzünü ona tutub yalvarı:

– Ey arzusundan yarandığım Arzu dağı! Mən yanıram, sən də yan. Bu insafsızların, qəlbidaşların başına daş yağıdır.

Dağ Qızılın dərdini başa düşür, onun halına yanır, tüstülü-dumanlı başı ağızını açıb od püskürür, zalımların, ürəyidaşların başına od ələyir.

Qızıl gözlərindən yaş axa-axa indi dağdan başqa rica edir:

– Bir sözümü də eşit. İndi mənim nə elim var, nə obam. Ata-anamıda itirdim. Bundan sonra mən insan kimi yaşamaq istəmirəm. And verirəm o sönməyən oduna-lovuna, məni məhəbbət qoxulu bir gül ağacına döndər. Bülbülün həyətində bitir.

Qızıl bir topa qızılgül koluna çevrilir. Bülbülün həyətində bitir. O, sevgilisi Bülbülün eşqilə hər bahar gözəl ağ çiçəklər açır, ətrafdakıları hicran qoxulu məhəbbətilə yandırıb-yaxır.

Vaxt olur, bir gün Bülbül gəlib çıxır. O, kədərli, yaniqlı nəğ-mələrlə Qızılı axtarır, amma tapa bilmir. Həyətlərindəki məhəbbət qoxulu qızılgülün ətri onu şübhələndirir. Qızılgül Qızılın ətrini verir. Tanıyb bilənlər əhvalatı başdan-ayağa ona danışırlar.

Bülbül bundan çox qüssələnir. Bir neçə dəfə gül kolunun başına dolanır, sonra da xəncəri öz sinəsinə sancır, onun qanı gülün təzəcə açmış ağ ləçəklərini qırmızı rəngə boyayır. Ancaq Bülbülü özünü öldürməyə qoymurlar.

Bülbül də başı alovlanan Arzu dağının görüşünə gəlməli olur:

– Ey Arzu dağı, daha nə qaldı, sən də yanıb Yanardağ oldun! Bundan sonra mənim üçün insan kimi yaşamaq artıqdır. Məni bir quşa döndər, qoy daim sevgilimin başına dolanım, ona nakam məhəbbət haqqında mahnılar oxuyum.

Bülbülün arzusu yerinə yetir. O, incə səsi, incə nəğməsi ilə cəh-cəh vuran quşa çevrilir. O vaxtdan bəri qızılgül kolu qırmızı rəngdə çiçəklər açır.

BƏNÖVŞƏ

Bənövşə gözəl-göyçək bir qız idi. Mahaldakı cavanlar onun gözəlliyyinə vurulmuşdular. Qış adlı soyuqqanlı, baxışında şaxta, gülüşündə sazaq oynayan bir oğlan ona sahib olmaq üçün dəridən çıxırıdı. Qız isə heç kəsə məhəl qoymurdu, heç kimə öz qəlbini vermirdi. O, Bahar adlı bir gənci sevirdi. Bahar da onu. Onlar hər səhər günüşi birgə qarşılayırdılar. Ayın batmasına birgə tamaşa edirdilər.

Bənövşə bəy qızı idi. Bahar isə yoxsul bir ailədə böyümüşdü. Baharla Bənövşənin sevgisi səsə düşdü. Ay gecənin qulağına, Günəşin

şəfəqləri səhərə onların məhəbbətindən danışdı. Çiçəklər çəmənə, bülbüllər güllərə onların məhəbbətindən söz açdı. Cavanlar tay-tusuna, qarılars qocalara, onların məhəbbətindən danışdı. Bənövşənin qardaşları bunu eşidib onların məhəbbətinə mane olurlar. Qızı zorla Qışa nişanlayırlar və Qışın təkidilə Baharı bu mahaldan didərgin salırlar. Hər iki gəncin məhəbbəti payız gülləri kimi saralıb solur. Qarlı-boranlı günlər isə onların görüşlərinə mane olur. O gündən Baharın ayrılığına dözməyən Bənövşənin boynu bükülür.

Deyirlər ki, hər il bənövşə öz sevgilisi Baharın görünüşünə hamidan pünhan gelir. Bahar isə öz gözlərindən leysan yağışı axıdaraq sevgilisini isladır. Zalim Qış nə qədər onların görünüşünə maneçilik törətsə də, heç vaxt Bənövşəni görə bilmir.

COBANYASTIĞI ÇİÇƏYİ

Keçmiş zamanlarda bir varlı ağanın gözəl bir qızı olur. Ona hər yerdən elçilər gəlir, amma heç birinə getmir. Ağanın buna acığı tutur. Sən demə qız bir çobanı sevirmiş. Onlar əhd-peyman ediblər. Sevgililər gizlincə görüşürlərmiş. Ata bir gün bundan xəbər tutub bərk qəzəblənir. Qızı yanına çağırıb deyir:

– Qızım, bu nə işdir? Mən dediyimə getmirsən, çoban hara, sən hara?

Qız isə atasına deyir:

– Xeyir, ata, getsəm ancaq o çobana gedəcəyəm!

Ata qəzəblənir. Çobanı qovdurur. Qızı da heç yana buraxmir, bağlı yerdə saxlayır.

Çoban sevgilisindən uzaq diyarda ahu-fəğan içində gün keçirir. Nə rahatlıq, nə də yuxu bilməyən çoban getdikcə üzülüb əldən düşür. Onun əhvalinə yanalar, halına acıyanlar nə qədər dava-dərman edirsə, çoban yata bilmir. Onun bu nisgili dildən-dilə düşüb sevgilisinə də çatır. Neyləsin, qız uzaqda olan sevgilisinə necə kömək əli uzatsın? Yalnız bir çarə qalır. İki diyarı birləşdirən çay onun köməyinə çata bilərdi. Qız özünün sevdiyi, ilk dəfə dəmət bağlayıb çobana bağışladığı ciçəkdən gündə bir dəstə bağlayıb axar suya buraxır.

Çobanı havasını dəyişmək üçün çayın kənarına çıxarıblarmış. Birdən o dirçəlir. Gözlərinə işiq gəlir. Çayla axıb gələn ətri-sevgilisinin ətri onu cana gətirir. Çobanın xahişi ilə ciçək dəstəsini tutub ona verirlər. Çoban aşiq ciçəkləri sevgilisi əvəzi bağıra basıb o ki var

qoxulayır. Sonra onu başının altına qoyub dərin yuxuya gedir. Gündər keçir, sevgilisi tərəfdən yola salınan çiçək dəstələrini gündüzlər iyələyir, gecələr yastıq əvəzinə başının altına qoyub yatır. O, tamamilə sağalıb ayağa qalxır.

Bir gün çoban çay kənarına gəlir. Gözləyir, gözləyir, görür çiçək dəstəsi gəlmədi. İki gün keçir, çiçək dəstəsi gəlmir. Çoban bilir ki, sevgilisinin başında qəza-qədər var. Yol alıb doğma obalarına qayıdır. Sevgilisinin hicrana dözməyib tələf olduğunu görür. Çoban bu ağır dərdə dözə bilmir.

Deyirlər ki, o vaxtdan güllər solduqca çoban təzəsini dərib başı altına qoyer, yatarmış. Həmin vaxtdan o çiçək Çobanyastığı adlanır.

LALƏ

Deyirlər ki, Lalə gözəl, boylu-buxunlu, tayı-bərabəri olmayan bir qız imiş. Dərd, kədər, nə olduğunu bilməzmiş.

Gündər keçdikcə Lalə böyüüb boy-a-başa çatır. Onların da qapısını tez-tez elçilər döyür. Nəhayət, Laləni ürəkdən sevdiyi bir oğlana nişanlayırlar.

Vaxt çatır. Laləyə toy edirlər. Gündər ötdükcə Lalə daha şən, daha gözəl, daha qəşəng olur.

Bir gün Laləgilibin yaşadığı şəhərin hökmədarı adamları müharibəyə aparır. Hökmədar carçılara hər yana bəyan edir:

– Xoşbəxtlik, səadət, var, dövlət müharibədədir. Kim böyük sərvət sahibi olmaq istəyirsə, ömrünün axırına kimi firavan yaşamaq istəyirsə, hökmən qılınc götürüb qan tökməlidir.

Minlərlə Lalələr irəli durub ərlərini, sevgililərini vermək istəmir:

– Mühəribə ancaq fəlakət, səfalet gətirir, ananı oğulsuz, arvadları ərsiz qoyur. Bizə yazığınız gəlsin, rəhminiz olsun, gözümüzü yaşı, bağımızı qanlı qoymayın.

Hökmədar xalqın səsini eşitmır. Laləni sevgilisindən ayıırlar. Son anda Lalə deyir:

– Mən baharın qızıyam. Geri qayıdanda məni tapmasan əlini üzmə, baharda, çəməndə axtar məni.

– Hökmən, baharda qayıdacağam!

Lalə həsrətlə baharı gözləyir, sevgilisini gözləyir. Nəhayət, güllü-ciçəkli bahar gəlir. Lalə sevgilisini düzənliklərdə, yolların kənarında

qarşılımaq üçün qıpqırmızı donunu geyinib həsrətlə gözlərini uzaqlara dikir.

Lalə çox gözləyir, göz yaşları axıdır. Lakin sevgilisini gördüm deyən olmur. Dərd əlindən Lalənin bağıri qapqara qaralır. O, ayrıliga dözmür göylərə yalvarır. Lalə qıpqırmızı donundaca çıçəyə dönür.

Bir gün bahar vaxtı Lalənin sevgilisi miskin və yaralı halda qayıdır. Mühəribə onu ömürlük bədbəxt, sıkəst etmişdir. Oğlan Laləni nə qədər axtarırsa tapmir. Görür başqları da onun kimi öz lalələrini axtarır. Əlacsız qalıb çəmənə gəlir. Dizləri qatlanır, gözlərindən yaş axır. Görür ki, çəməndə minlərlə bağıri qapqara yanmış lalə ona baxır.

Bahar gələndə Lalə düzənliklərdə, yol kənarında, dağların döşündə bitərək həsrətlə sevgilisinin yolunu gözləyir

QUŞLAR, HEYVANLAR

SƏMƏNDƏR QUŞU

Səməndər guya qarlı-buzlu ölkələrdə yaşayan qar quşudur. Özü də gödək ömürlü quşdur. Bu quşun dimdiyi polad, caynaqları çaxmaqdaşı, tükü isə qovdur.

Səməndər quşunun iki balası olur. Balalar bir ilə pərvazlanır. Səməndər quşu balaları uçan gün sevincindən hər şeyi unudur, dimdiyini caynağına vurub od saçır, onun qov tükü həmin oddan alışır. Səməndər quşu yanıb kül olur.

ŞANAPİPİK QUŞU

Şanapipik əvvəllər gəlin imiş. Bir dəfə başını yuyurmuş. Bu vaxt qayınatası içəri girir. Gəlin utanır. Allaha yalvarıb deyir:

– Ay Allah, qayınamatı saçlarımı gördü, mən xəcalətdən onun üzünə baxa bilmirəm; məni ya daş elə, ya da quş.

Gəlin quşa çevrilir. Darağı başında qalır, şanapipik olur. Şanapipik çöldə yaşasa da, abadlıqdan çox uzağa getmir, axı onun gözü istəkli ərində, doğma evində qalıb.

BÜLBÜL VƏ QARATİKAN KOLU

Bir xan qəfəsdə bir bülbül saxlayırmış. Bülbül üçün hər cür şərait yaradılmışdı. Hər cür güldən onun qəfəsinin ətrafında varmış. Ancaq o bahar fəslinin gəlməsinə baxmayaraq, bir dəfə də səsi ilə oxumurmuş. Elə məyus-məyus durub baxırmış.

Xan deyir mən ki, onu o cür bəsləyirəm, yenə oxumur. Buraxın onu, çıxıb getsin. Ancaq onu izləyin, görün hara gedir. Xanın adamları görürler ki, bülbül uça-uça bir qaratikan kolumun üstündə qurulmuş bir bülbül yuvasının yanına qonur və “vətənə gəldim, imana gəldim” deyərək cəh-cəh vurmağa başlayır.

Bütün bunları xana çatdırırlar. Xan öz-özünə fikirləşir:

Hər kəsin öz yurdı, öz vətəni. Vətən şirindir. Onun qədri bilinməli, qorunmalıdır.

KEÇİ SÜDÜ VƏ İLAN ZƏHƏRİ

Çox keçmiş zamanlarda bir kişi möhkəm xəstələnir. Onun xəstəliyi gündən-günə artır. Bütün tanınmış loğmanlara müraciət edirlər. Dərdinə əlac tapılmır.

Nəhayət, onu çox məşhur bir loğmanın yanına aparırlar. Loğman onun xəstəliyinin əlacı olmadığını söyləyir. Ümidsiz xəstə artıq ölcəyini yeqin edib, yaşıdagı yerdən baş götürüb gedir. Gəlib bir xarabaliğa çatır. Yerə uzanıb inildəyirmiş.

Görür ki, bir qara keçi peydə oldu. Haradansa bir arvad gəlib keçini sağdı və südü əlində gətirdiyi qaba töküb, oradaca qoyub getdi. Azacığ sonra bir ilan gəlib həmin südü içdi və həmin südü zəhəri ilə birgə ağızından qaba tökdü.

Əziyyət çəkən xəstə həmin ilanın zəhər qarışığı quşduğu südü içib bu əziyyətdən birdəfəlik qurtarmaq istəyir. Bu niyyətlə sürünb qaba yaxınlaşır. Gözünü yumaraq həmin zəhəri başına çəkib içir. Uzanır, ölcəyi anı gözləyir. Günlər keçir. Vəziyyətinin yaxşılaşdığını görən xəstə yavaş-yavaş qalxıb evlərinə tərəf üz qoyur. Gəlib evlərinə çatır. Çox keçmir ki, tamamilə sağalır. Xəstənin ilan zəhərinin köməyi ilə sağıldığı hər tərəfə yayılır. Belə söyləyir ki, ilan zəhərinin dərman kimi istifadə edilməsi təbabət aləminə elə o vaxtdan məlum olmuşdur.

İLAN VƏ QARANQUŞ

İlanla arı qonşu idi. Arı çiçəkdən-çiçəyə qonur, şirə sorur, şan düzəldir, qışda da yuvasına çəkilib baldan şirin-şirin yeyir, təzə yaza kefi kök, damağı çağ çıxırı. İlan isə aylarla ov dalınca sürünür, girinə keçəndən də bir həzz, bir ləzzət duymur, çox zaman ağzının acısını almağa heç bir şey tapa bilmirdi.

Bir gün arıya dedi:

– A qonşu, boş-boşuna sürünməkdən canım yerdə, daşlarda, qaya-larla qalır, tapdığım da heç bir əmələ yaramır. Məni bu əzab-əziyyətdən qurtar.

– Nə kömək istəsən, mən hazır!

İlan dedi:

– Bircə gündündən mənə görə keç. Gör hansı canlının qanı şirindir.

Arı şən-şən güldü:

– A qonşu, elə bildim məni müşkül işə buyuracaqsan. Bundan asan nə var ki!..

Qaranquş öz yuvasını hördürdü. Bu qonşuların söhbətini eşitməşdi. İlandan zəhləsi gedirdi, çünki bu ilan neçə dəfə onun da balalarını yemişdi.

Qaranquş arının dalınca düşdü.

Arı gah qoyunun, gah keçinin, gah cüyürün, gah da maralın boy-nuna qondu. Vızıldayıb uçdu. Axırda yol gedən bir qoca kişinin alnına yapışdı. Geriyə doğru uçanda qaranquş bildi ki, arı xəbərə qaçır. İlana deyəcək ki, ən şirin qan insanın qanıdır. Bundan sonra ilanlar yer üzündə salamat insan qoymayacaq, hamısını çalacaq. Qaranquş insanlardan razı idi, çünki insanlar onun yuvasını dağıtmırdılar, balalarına toxunmurdu.

Qaranquş arını qabaqlayıb onu dilə tutdu:

– Xoş gördük, a ellər yaraşığı, neçə vaxtdır səni görmürəm, necə-sən, necə dolanırsan?

Arı:

– Çox sağ ol, – dedi, – yaxşıyam, yaxşı dolanıram.

Qaranquş onun ağlını oğurlamağa başladı:

– O gün qarğı yaman öyüñürdü ki, hamı mənim səsimi tərifləyir. Deyirəm, səsim yox, dilim şirindir.

Mən də ona dedim, heç öyünmə, mənim qonşum arının dilinin şirinliyinə şirinlik çatmaz. Dilini çıxaran kimi yerə bal damır. Qarqa gəlməmiş dilini göstər görüm düzmü demişəm, yalanım çıxməsin.

Ari dilini çıxaran kimi Qaranquş onun dilini dimdiyi ilə kökündən qopardı, qaçıdı.

Ari lal oldu, vizıldaya-vizıldaya qaldı. İlana heç bir şey başa sala bilmədi.

İlan işin niyə belə olduğunu duydı. Qaranquşu tutmaq istədi, ancaq dişi onun quyuğundan bircə lələk qopardı. Qaranquşun quyuğu o vaxtdan haça qaldı. İnsanlar bu işdən xəbər tutdular. Qaranquşun yuvasını öz evlərinə köçürdülər.

OVÇU PİRİM VƏ ÜÇ CEYRAN

Ovçu Pirim kəmənd atıb bir ceyran tutur. Ceyran ağlayıb deyir:

– İnsaf elə, Piri baba, biz üç gün olar ki, evlənmişik.

Ovçu Pirim ceyrani buraxır.

Ovçu Pirim dağın o biri üzündə kəmənd atıb başqa bir ceyran tutur. Bu ceyran da ağlayıb deyir:

– Piri baba, mən də o tutub apardığın ceyranın yoldaşıyam. Mura-dımız gözümdə qaldı. Biz bir qayanın dibində durmuşduq. Səni görüb hərəmiz bir tərəfə qaçıq. Əvvəl kəmənd atıb onu tutdun. İndi də ki, mən ilişdim.

Ovçu Pirim ceyrani buraxıb deyir:

– O biri yoldasını da azad etmişəm, gedin xoşbəxt yaşayın.

Ovçu Pirim başqa ovlağa gedir. Örüşdə başqa bir ceyrana rast gəlir və bunu da kəməndə salır. Ceyran zülüm-zülüm ağlayıb deyir:

– Mən ölməyim üçün deyiləm. Bir cüt bala qoyub gəlmışəm. Bax yelinim südlə doludur. Otlayıb onların yanına qayıdırıdım. Ah, yaziq balalarım!

Ovçu Pirim bu ceyrani da buraxır, evə əliboş qayıdır. Arvadı boş gəlməyinin səbəbini soruşduqda deyir:

– Mən əvvəller heyvanların dilini bilmirdim, istədiyim kimi ov eləyirdim. İndi onların dilini bilirom, anlayıram ki, heyvanların dərdi bizimkindən də çoxdur. Mən daha onları ovlaya bilmərəm.

Rəvayətlər

YER ADLARI İLƏ BAĞLI RƏVAYƏTLƏR

AĞRIDAĞ

Türkiyə ərazisində

Nuh Nəbi yer üzünü su basacağını qabaqcadan bildiyi üçün böyük bir gəmi qayırtmışdı. O, hər cins heyvandan, insandan bir cüt götürüb gəmiyə yiğmişdi. Yer üzünü su alanda gəmi suyun üzünə qalxır. Nuh Nəbi yetmiş beş günlük azuqə də götürmüdü. Gəmi yetmiş beş gün suyun üzündə qalır. Bir gün Nuh Nəbi görür ki, bir dağın başı qaralar, gəmisini həmin dağa tərəf sürür.

Dağın başı darısqallıq imiş, gəmidəki insanları, heyvanları tutmur. Bu dağa o zaman Qısırdağ deyirmişlər. Onun övladı olmur, qısır qalırmiş. Qısırdağ Nuhun yanında xəcalət çəkir ki, gəmidə olan canlıları zirvəsində yerləşdirə bilmir. Nuh Nəbi onun xəcalət çəkdiyini görüb deyir:

– Ey Qısırdağ, sən qısır olmayacaqsan, sənin övladın olacaq.

Həmin gün Qısırdağ hamilə qalır, az sonra ağrı çəkir, bir oğlu olur. O ağrı çəkdiyi üçün adını Nuh Nəbi Ağrıdağ qoyur. Oğlunun adını Bala Ağrı qoyurlar. Bala Ağrı da anasının yanında baş qaldırır. Gəmidə olanlara yer verirlər, onlara hörmət eləyirlər. O zamandan Ağrıdağ oğlu Bala Ağrı ilə yan-yana durub göylərə baş qaldırır.

BİBİHEYBƏT

Bakıda

Deyildiyinə görə, İrandan iki qız Heybət adlı bir adamın gəmisi ilə Şix kəndinə gəlir. Heybət bu qızlara bibi deyərmış. Az sonra Heybətin gəmisi ilə İrandan bibilərin yanına qırx qız gəlir. Bu qızlara hamı hörmət edir, onları ziyarətə gəlirlərmiş.

Bir müddət keçir, qızların hamısı ölü. Heybət bunların qəbirlərinin üstündə günbəz tikdirir.

Heybət oləndə də qızların qəbirlərinin yanında dəfn edilir. Beləliklə, bura Bibiheybət adlanır.

ƏSHABİ-KƏHF

Naxçıvanda

Keçmişlərdə Dağyanus adlı bir adam Ölən şəhərdə çoban imiş, başqalarına qoyun otarırmış. Günlərin bir günü onun qulağına bir milçək qonur. Dağyanus milçəyi qovur. Milçək gedib bir oyuğa düşür. Dağyanus oyuğu qurdaları ki, milçəyi tapıp öldürsün. Görür ki, oyuqda bir yastı daş var. Bu daşın üstündə yazılıb:

– Bu daşın altı xəzinədi. Hər kəs daşı qaldırıb xəzinəyə girərsə ölü.

Dağyanus qorxusundan daşı qaldırmır. Ölən şəhərə gedib, Molla Əhmədəli adlı bir nəfərə deyir:

– Filan yerdə bir yastı daş var, dalı xəzinədi. Gedək daşı qaldır, xəzinənin yarısı sənin olsun. Mənim qolum ağriyir, qaldıra bilmirəm.

Molla Əhmədəli sevinə-sevinə onun dalınca düşür, oyuğa gedir. Daşın üstünü oxuyur, görür ki, doğrudan da daşın dalında xəzinə var. Amma yazılıb ki, kim bu daşı qaldırsa ölü.

Dağyanus çox bic adam idi. Onu dilə tutub dedi:

– Əşı, bu yazılına inanmaq olmaz. Daşı qaldır, xəzinəyə sahib dur.

Molla Əhmədəli əvvəl qorxur. Dünya mali şirin olar. Xəzinə onu şirnkləndirir. Qolunu çırmayıb daşı qaldırır. Nə görür: bura böyük xəzinədi, içi ləl, cavahir və qızilla doludu. Dağyanus da onunla birlikdə xəzinəyə girir. Görür ki, bir qılınc var, üstündə yazılıb “Xəzinəyə ilk gironi bu qılıncla öldürsən, xəzinəyə sahib ola bilərsən. Dağyanus tez qılıncı götürüb Molla Əhmədəlini öldürür. Gecə ikən xəzinəni yiğir, varlı adam olur. Az zaman içərisində Naxçıvanda padşahlığı öz əlinə keçirir, zalim bir padşah olur.

Dağyanus hər yere elan edir:

– Allah mən özüməm. Sizin tanıldığınız Allahı tanımiram.

Dağyanus şahın zülmü ərşə dayanır. Günlərin bir günü Dağyanusun qulağına yenə bir milçək girir. Şah nə qədər çalışır, milçəyi çıxara bilmir. Vəzirə, vəkilə deyir:

– Başıma döyün milçək çıxsın.

Vəzir ona deyir:

– Şah, sənin ki bir milçəyə gücün çatmır qulağından çıxaranın, bəs niyə özünü Allah adlandırmışan?

Dağyanusun acığını tutur, hamısının boynunu vurmaq əmrini verir. Vəzirlərdən Təmirxan, Müslim, bir də bir nəfər qaçırlar. Bunların qabağına bir çoban çıxır. Çoban onlardan soruşur:

– Hara gedirsiniz?

Ona deyirlər:

– Zalim Dağyanusun zülmündən baş götürüb qaçıraq.

Çoban deyir:

– Mən də o padşahın zülmündən cana gəlmişəm. Sizlə qaçacağam, ona rəiyət olmaq istəmirməm.

Çobanın Qıtmır adlı bir iti var imiş. İt də bunların dalına düşür. Nə qədər eləyirlər, it onlardan əl çəkmir. Vurub bir qızını, iki qızını, sonra da üç qızını sindirirlər, yenə də əl çəkmir. Dağa çatanda görürler ki, itin qızları sapsağdı. Onu qovmaq istəyəndə dilə gəlib deyir:

– Niyə məni qovursunuz? Mən də Dağyanusun zülmündən qaçıram.

Gethaget bir kahaya çıxırlar. Gecə olduğundan bu kahada qalmalı olurlar. Hərə başını bir daşın üstünə qoyub yuxuya gedir. Bir vaxt yuxudan oyanırlar. Bir-birlərinə deyirlər:

– Ədə, qalxın, günorta olmuşdur. Gör nə qədər yatmışıq, acliq bizi əldən salır.

Təmirxanı başqa dona salıb göndərirlər ki, gedib şəhərdən çörək alıb gətirsin. Təmirxan şəhərə gedir. Baxır ki, heç bu gördüyü şəhərə oxşamır. Hər şeyin yeri dəyişmişdir. Gəzib bir çörəkxana tapır. Çörək alıb pulunu vermək istəyəndə çörəkçi onun yaxasından tutub deyir:

– Yəqin sən xəzinə tapmışan. Səni padşahın yanına aparacağam.

Çörəkçi onun yaxasından əl çəkmir. Səs-küyə adamlar tökürlür. Təmirxanı padşahın yanına aparırlar. Təmirxan bütün əhvalatı padşaha söyləyir. Padşah deyir:

– Sən evinizi tanıyırsanmı?

Təmirxan deyir:

– Əlbəttə, tanıyıram.

Təmirxan bunlarla gedir, öz evlərinə çıxır. Bu evdə bir qoca kişi olurmuş. Ondan kim olduğunu soruştururlar. O cavab verir:

– Mənim babamın cəddi babasının adı Təmirxan olmuşdur.

Hesablayırlar ki, Əshabi-kəhf adamları kahada üç yüz əlli il yatmışlar. Hamı bu işə təəccüb edir. Padşah, vəzir, vəkil, camaat Təmir-xanın başına toplaşib yola düşürlər ki, gedib onları dəbdəbə ilə şəhərə gətirsinlər.

Kahanın yaxınlığına çatanda Təmirxan deyir:

– Siz burada dayanın, mən gedim yoldaşlarımı xəbər verim, yoxsa qorxarlar.

Təmirxan gedib bütün əhvalatı yoldaşlarına nağıl eləyir.

– Evi yixılmışlar, möcüzədir. Üç yüz əlli il yatmışıq. İndi ayrı qərinədi, ayrı zamanadı, hər şey dəyişib.

Bunu eşidəndə hamısı əl duaya götürüb deyirlər:

– İlahi, bizi həmişəlik yuxuya apar!

Ağızlarının sözü qurtaran kimi iki qaya gəlib ağız-ağıza qovuşur, adamlar içəridə qalırlar.

O gündən bu dağ Əshabi-kəhf adlanır.

QIZ QALASI

Bakıda

Rəvayətə görə, bir zaman ərəblər atəşpərəstlərin məbədgahını dağdırıb, ocaqlarını söndürüb, onlara islam dinini qəbul etdirirlər. O vaxtlar atəşpərəstlər ərəblərin əlindən qaçıb başqa ölkələrə gedirlərmiş.

Atəşpərəstlər ocaq axtara-axtara gəlib gözəl bir yere çıxırlar. Görürlər ki, bu yerin ab-havası çox yaxşıdır. Özü də burada yerdən od çıxır. Bunu görən atəşpərəstlər gedib öz xanlarına xəbər verirlər.

Xan bu yeri bəyənir. Dəniz qirağında yeddi mərtəbə hündürlüyündə iki qapılı üstü də açıq bir qala tikdirir. Bunların adətlərinə görə, varlı adamlar yeddi ilin azuqəsini götürüb gölərmış həmin qalaya, alt mərtəbədən başlayıb, ildə qalanın bir mərtəbəsində oturub, ibadət edərmiş. Yeddi mərtəbəni qurtarandan sonra moltanı adını alarmış.

Bir müddətdən sonra ərəblər gəlib bura çıxır. Atəşpərəstlərlə ərəblərin arasında dava düşür. Atəşpərəstlərin bir hissəsi başqa ölkələrə, bir hissəsi isə Şüvalana gedib orda yaşamağa başlayır. Burada özlərinə məbədgah tikirlər.

İllər, aylar keçir. Səməd adında xan peyda olur. Səməd xanın Sona adında gözəl bir qızı varmış. Səməd xan bu gözəlliyyi öz qızında gö-

rəndə min könüldən bir könülə öz qızı Sonaya aşaq olur. Sonanın Həsən adında bir sevgilisi var imiş, hər gün onunla görüşürmüş.

Bir gün Səməd xan qızını yanına çağırtdırıb, ürəyindəkini ona söyləyir. Sona atasının bu təklifini rədd eləyib ağlaya-ağlaya anasının yanına gəlir, əhvalatı ona danışır. Sonanın anası Ceyran xanım gözünün yaşını tökə-tökə əri Səməd xana deyir:

– Gəl sən bizi el içində biabır elemə, ata da öz qızını alarmı?

– Ay arvad, heç elə şey olar? Qızımı sınayırdım.

Ceyran xanım ərinin sözünə inanır, gedib qızını da başa salır.

Bir müddət keçir. Bir gün Səməd xan arvadını öldürür. Yenə bir müddət keçir. Səməd xan qızının yanına gəlib fikrini ona deyir.

Sonanın əlacı kəsilir, atasından yeddi gün möhlət istəyir. Atası razılıq verir. Sona sevgilisinin yanına gedir, əhvalatı ona söyləyir.

Sevgilisi Həsən deyir:

– İndi ki, belədi, get atana deginən ki, filan yerdə atəşpərəstlərdən qalma bir qala var, yeddi mərtəbəyə kimi tikilibdi, amma üstü örtülməyib. Bir mərtəbə də onun üstündə tikdirib səkkiz mərtəbə elə, ondan sonra sənə gəlim. O vaxtacan atanın başı qarışar, mən də səni götürüb qaçaram.

Sona razi olur. Atasının yanına gəlib necə ki, Həsən demişdi, onun təklifini atasına söyləyir. Ata qızının təklifini qəbul eləyib həmin gün moltanıların yeddimərtəbə qalasının üstündən bir mərtəbə də tikdirməyə başlayır. Bir neçə gündən sonra qalanın səkkizinci mərtəbəsi hazır olur.

Sona qalanı görüb ağlaya-ağlaya Həsənin yanına gəlir:

– Bu gün axşam atam məni qalanın səkkizinci mərtəbəsinə aparır. Sən də əlinə bir xəncər alıb dayanarsan pilləkənlərin birində, atam gələn kimi onu öldürərsən.

Həsən əlinə xəncər alıb qalanın üst pilləkənində dayanır. Səməd xan gələn kimi ona bir xəncər vurub cəhənnəmə vasil eləyir. Bu hadisəyə Sona xanım yuxarıdan baxırmış. O, sevindiyindən nə edəcəyini bilmir. Qalanın üstündən boylanıb Həsəni səsləmək istədikdə ayağı büdrəyir, qaladan aşağı yuvarlanır.

Bu mənzərəni gören Həsən Sonanın meyidi üstünə gəlir, əlindəki xəncəri ürəyinə soxub, sevgilisinin yanına yixılır.

Camaat yiğilir, Sona ilə Həsənin meyitini qalada dəfn edir. O vaxtdan qalanın adı Qız qalası olur.

TARİXİ ŞƏXSLƏRLƏ BAĞLI RƏVAYƏTLƏR

NİZAMI VƏ GƏNCƏ ƏMİRİ

Rəvayətə görə, bir gün Nizami ilə Gəncə Əmiri ova çıxırlar. Çox gəzib dolaşdıqdan sonra gəlib bir xarabalığa çatırlar. Onlar burada üç quru kəlləyə baxıb düşüncələrə dalır, nəhayət, Əmir çevrilib Nizamiyə deyir:

– Nizami, əgər sən, həqiqətən, söz qoşununun sərkərdəsi, ariflər məclisinin bəzəyi, şahların xeyirxah məsləhətçisi, sirlərin açarı Nizamisənsə, bu kəllə sahiblərinin necə adam olduqlarını bəyan elə.

Nizami xeyli fikirləşdikdən sonra yerdən bir çubuq götürüb kəllələrin birinə yaxınlaşır. O, çubuğu kəllənin bəri qulağına toxunduran kimi, çubuq sürüşüb kəllənin o biri qulağından çıxır. Sonra o biri kəlləyə yaxınlaşıb çubuğu qulağına taxmağa çalışır. Lakin içəri daxil ola bilmir, elə bil daşa dirənir. Növbə üçüncü kəlləyə gəlir. Nizami bayaqqı hərəkətləri təkrar edir. Kəllə çubuğu qəbul edir, amma buraxmir. Hər şey şairə aydın olur. Üzünü Əmirə tutub kəllə sahiblərinin necə adamlar olduğunu izah edir:

– Əmir sağ olsun, çubuq birinci kəllənin bu qulağından girib dərhal o biri qulağından çıxdı. O kəllə sahibi ömür boyu gördükələrini, eşitdiklərini bu qulağından alıb o biri qulağından ötürüb. Deməli, bu kəllə sahibi dünyadan bixəbər köcüb. Gördüyünüz kimi, ikinci kəllənin gen qulağına nə qədər çalışdımsa nazik çubuğu sala bilmədim. Bunun beyninə söz girməyib. Bir quru daş parçası kimi atılıb bir küncdə qalıb. Bax, qibleyi-aləm, üçüncü kəllə adamı heyreto gətirir. Bənzərindən o saat aqil adamın kəlləsinə oxşayır. Çubuğu tutub saxlayan bu kəllədə həyatın bütün kəşməkəşləri iz salıb, həkk olunub.

Nizaminin həkimanə hərəkətlərini diqqətlə izləyən Əmir mahir sənətkarın təfəkkürünə bir daha heyran oldu.

XACƏ NƏSRƏDDİN TUSİ İLƏ BOSTANÇI

Belə rəvayət edirlər ki, isti bir yay gündündə Xacə Nəsrəddin Tusi bir neçə atlı ilə Mağaraya gedirmiş. Yolda Xacə bərk susuyur, susuluğunu yanındakılara da bildirir. Bu yerləri yaxşı tanıyan atlılardan biri Xacəyə deyir:

— Qarşidakı bu kiçik dağdan o tərəfə, dərə boyunca bostanlıqdır. Bu yerlərin qarpızı çox məshhurdur. Atları bir az sürətləndirək, oraya tez çatarıq.

Onlar atlarını çaparaq sürüüb, dağa dırmaşırlar. Çox keçmədən, bağbağatlı dərəyə enirlər. Nəsrəddin Tusi qarpızı çox sevirmiş. Belə bir havada bostan kənarında qarpız yemək, ona hər cür şahanə qonaqlıqdan ləzzətli olardı. Onlar bostanın qırığına çatdıqda, başına ağ dəsmal bağlamış, üzü günəşdən yansa da, çox nurani görünən bir qoca qabağa gəlib salam verir. Nəsrəddin Tusi salamın cavabını verdikdən sonra deyir:

— Qoca, bizə bir neçə dadlı qarpız götir. Bir qədər də sərin olarsa daha yaxşı olar.

Qoca bostançı atlarının görkəmindən hörmətli şəxslər olduqlarını bilərək, əlini döşünə qoyub hörmətlə baş əyib deyir:

— Hörmətli ağalar, siz piyada olun, qoy atlarınız da bostanın qırığında bir qədər otlasın. Özünüüz də dincəlin. Sizi elə qarpıza qonaq eləcəyəm ki, ləzzəti uzun müddət damağınızda qalsın.

Nəsrəddin Tusi ilə yoldaşları atdan düşürlər. Atların cilovlarını başlarından çıxarıb, bostanın kənarındaki yoncalığa buraxırlar. Özləri isə bostançının komasına yollanırlar. Qoca, tağ altında hələ axşam sərinliyini saxlayan bir neçə qarpız seçib götirir. O, bu neçə dəqiqlidə atlıların hörmətindən duymuşdu ki, onların içərisində yaş etibarilə də ağısaqqal “Xacə” deyə xitab edilən şəxs, rütbə cəhətcə də böyük olmalıdır. Buna görə qarpızları onun qabağında yerə qoyub deyir:

— Hörmətli ağa, bu sarı qarpızdır. Bir o qədər də şirin olmaz. Ancaq susuzluğu tez yatırar. Bu da tünd qırmızı qarpızdır. İki şərbətdən də şirin olur. Bu isə çəhrayıya çalmalıdır. Bu birisi də sarıdır. Bu da yenə tünd qırmızı.

Xacə Nəsrəddin təəccüblə qocaya baxır, qarpızları bir-bir kəsir. Qocanın dedikləri ilə qarpızları arasında zərrə qədər də fərq olmur.

Xacə Nəsrəddin doyana qədər qarpızlardan yeir. Sonra da, qocanın əlindən tutub bostana aparrı. O, sanki öz peşəsinin kamil ustası olan bu qocanı sınayır, bir məktəbli kimi imtahan etmək istəyir. Xacə ucu-bucağı görünməyən bostanın bir yerində ayaq saxlayır, bir qarpızı bostançıya göstərib soruşur:

– Qoca, bu qarpızın dadi necədir, nə rəngdədir?

– Qurban, o tünd sarıdır, həm də bayaq yediyimizdən də şirindir.

Xacə dərhal qarpızı ortadan bölüb dadır. Qoca, sanki öz iti baxışları ilə qarpızın içini görmüş, həm də dadmış imiş. Xacə Nəsrəddin deyir:

– Bəs bu qarpız?

– Bu da indi kəsdiyiniz kimidir.

– Bəs bu?

– Bu da ağlı-qırmızılıdır. Hələ yaxşı yetişmədiyindən şirinləşməmişdir.

– Bəs bu, bəs bu?

Xacə Nəsrəddin bir neçə qarpızı kəsdire-kəsdirə, bostanın ortasına qədər gedir. Sonra isə dayanır, qocanı diqqətlə sözüb deyir:

– Qoca başın yaxşı başdır, heyf ki, qarpiza işləmişdir!

– Qurban, qarpız da Allah nemətidir! – deyə qoca cavab verir.

– Burası doğrudur, lakin mən ayrı cəhətdən düşünürəm. Düşünürəm ki, görəsən öz kamalı ilə xariqələr yaratmaq qüdrətində olan nə qədər adamlar başını bostanda işlədir, ömrü boyu bir qarpızı o biri-sindən seçə bilməyənlər də saraylarda, müqəddəs məkanlarda mövqe tuturlar!

Xacə fikirli-fikirli pul kisəsini çıxarıb, içərisindəki qızılları öz ovcuna boşaldır. Sonra təvazökar bir əda ilə bostançıya uzadıb deyir:

– Qoca, təcrübə, maraq üzündən az qala bostanının yarısını bıçaqlamışam. Əhli-əyal sahibisən. Bu pulları al, biliyinə layiq olmasa da, zəhmət haqqını birtəhər ödəyər.

Qoca bostançı hörmətlə, lakin qürurla əlini döşünə qoyub puldan qəti imtina edib deyir:

– Qurban, bizlərdə yoldan ötən yolculardan pul almaq ən pis iş sayılır. Siz isə tekçə adı yolçu olmayıb, hörmətli şəxslərsiniz. Mənim xahişim odur ki, nə məni elin adətini pozmağa məcbur edəsiniz, nə də yaşımın bu vaxtında günaha batmağa.

Xacə Nəsrəddin Tusi bir müddətdən sonra böyük xahişlə həmin qocanı Marağa rəsədxanasına apartdırır. Öz elmi işlərində onun təbiətlə bağlı müşahidələrindən istifadə edir. Həmin qocanın məsləhəti ilə, o yerlərdən seçdiyi bir çox kəndli balalarını da, atalarının razılığı ilə Marağada, habelə Bağdadın “Nizamiyyə” mədrəsəsində oxutdurur, tərbiyə etdirir. Onların içərisindən böyük alimin dünya şöhrəti qazanan bir çox ardıcılları çıxır...

BƏS KİŞİLƏR HANI

Teymurləng qoşunu ilə gəlib Azərbaycana çatır. O, qarşidakı kəndə çapar göndərir ki, qızlar, gəlinlər, analar qiymətli şeylərini götürüb kənddən çıxsınlar. Bizim işimiz kişilərlədir. Onlarla vuruşmağa gelmişik.

Qoşun çöldə gecələyir. Sübh tezdən əsgərlər kəndə girirlər.

Teymurləng kəndi bomboş görüb mat qalır. Əsgərlər ev-ev gəzib bir qoca tapırlar. Onu Teymurləngin hüzuruna gətirirlər. Teymurləng qocadan soruşur:

– Hanı bu kəndin kişiləri?

Qoca deyir:

– Hörmətli hökmədar, siz xəbər göndərdiniz ki, qızlar, gəlinlər, analar ən qiymətli şeylərini götürüb kənddən aralansınlar. Onlar da sizin əmrinizə əməl etdilər.

Teymurləng qocanın sözünün canını başa düşməyib qeyzlə deyir:

– Bəs kişilər hanı?

Qoca aramla deyir:

– Ey böyük hökmdar, dünyada qızə qardaşdan, anaya övladdan, qariya öz özür-gün yoldaşından qiymətli nə ola bilər ki?

Qocanın bu cavabından Teymurləng dərin fikrə gedir və sonra qoşunun kənddən çıxmamasına əmr verir.

XƏTAİ

Rəvayətə görə, Şah İsmayılin özü kimi çox cəngavər bir qadını var imiş. Adı Bəyim olan bu sədaqətli qadın ona həm də etibarlı arxadaş, dost imiş. O, Şah İsmayılin keçirdiyi döyüşlərdə əri ilə ciyin-ciyinə vuruşur, düşməni vahiməyə salmış.

Bir dəfə Bəyim xanım Naxçıvanın Şərur düzündə döyüş zamanı mühasirəyə alınır. O, ərindən, yoldaşlarından aralı düşür. Təkbaşına döyüşdə misilsiz igidlilik göstərir. Lakin nə qədər çalışırsa, mühasirədən çıxa bilmir. Bir neçə yerindən ağır yaralanır. Bundan sonra düşmən onu əsir alır.

Bəyim xanımın əsir düşməsi xəbəri Şah İsmayıla gec çatır. O, vaxtında yağıının üstünü kəsdirə bilmədiyinə təəssüflənir. Ömründə ilk dəfə düşmənə fürsət verdiyi üçün özünü günahkar sayır. Qəmli-qəmli düşmən gedən yollara baxır, özünü məzəmmət edərək deyir:

– Nə böyük xata elədim, Bəyim düşmən əlinə keçdi!

El-oba böyük şahın kədərini şərik olur. Ona təskinlik verir. Şah igid xalqına, mərd döyüşçülərinə, özünün şücaətinə arxalanır. Düşməndən amansız intiqam almaq üçün and içir.

Rəvayətə görə, o vaxtdan Şah İsmayıllı el arasında Xətai adlanır.



Təmsillər

BU, TÜLKÜ İMİŞ

Tülkü axşamdan çox vurnuxdu, əlinə bir şey keçmədi, gəzə-gəzə gəlib bir boyacı damının üstünə çıxdı. Əyilib bacadan içəri baxanda ayaqlarının altındakı torpaq uçdu, o, boyaq küpünün içində düşdü. Hoppanıb qırğıga çıxdı, güzgündə özünü tanımadı, gördü xoruzquyruğu çaldı. O biri kiplerə atıldı, güzgünün qabağında şöngüdü. Özünə hey göz qoyub sevindi ki, daha hara istəsə gedər, heç kim onu tulkuyə bənzədib tūfəng atmaz, itlərə boğdurmaz.

Səhər tezdən usta şagirdi qapını açıb içəri girəndə tulkü onun qızlarının arasından sürüşüb qaçıdı, meşəyə girdi.

Belə deyirlər ki, pələngin dərisi bərli-bəzəkli olduğu üçün heyvanlar onu özlərinə şah seçiblərmiş. Xəbər pələngə çatdı ki, sənin şahlığıñ öldü, çünki meşədə səndən çox yaraşıqlı xilqət peyda olub.

Pələng onlara dedi:

– Neynək, tapın gətirin, O məndən yaraşıqlı olsa, onu şah seçərsiniz, mən isə ona qulluqçu.

Tülkünü tapıb gətirdilər. Pələng baxıb özü də etiraf etdi ki, belə gözəl xilqətə ilk dəfə rast gelir.

Tülkü şah oldu, pələng ona qulluqçu.

Aylar ötdü. Yazın leysan yağışları başladı. Sel-su yavaş-yavaş Tülkünün bərbəzeyini soldurub, onu öz əslinə oxşatdı.

Bir səhər Tülkü şaha qul kimi qulluq eləyən Pələng ona baxıb, baxıb dedi:

– Rəngin getdikcə tulkuyə oxşayırsan.

Tülkü gördü danmanın yeri deyil, “yox” desə Pələng onu parça-parça edəcək, düzünü boynuna aldı:

– Bəli, Tulkuyəm.

Pələng əllərini dizinə vurdı:

– Lənet mənim zənnimə, rənginə allanıb, mənim kimi pələng sənin kimi boz tulkuyə bir il nökərçilik elədim.

BÖYÜKLƏRLƏ GÖZİRƏM

Tülkünün könlündən böyüklerlə gəzmək keçirdi. O idi ki, öz quyuğunu yatmış dəvənin quyuğuna bağladı.

Dəvə diksinib, ayağa qalxdı, səhrada çox qaçırdı, tülükü qopmadı ki, qopmadı. Dəvə özünü bazara verdi ki, qoy tülükü adamları görüb quyuğundan açılsın.

Görənlər qışqırdılar:

– Tülküyə bax, dəvənin quyuğundan asılıb.

Tülükü onlara göz vurdur:

– Mən ölüm, üstünü vurmayıñ, böyüklerlə gəzirəm.

ŞİR VƏ TÜLKÜ

Bir Şir meşədə şahlıq edirdi. Hər tayfanın başçısını çağırıb tapşırımsıdı ki, gedin çalın-çapın, başınızı dolandırın, gərək mənim vilayətimdə pis dolanan olmasın.

Heyvanlar dəstələnib uzaqlaşmışdılar, hər böyük meşənin bir ucqarına çəkilmişdi, yeyib yatırdılar.

Bir gün meşəyə arıq bir tülkü gəlib çıxır. Bu tülkü candan elə düşübmüş ki, yeriyəndə bəzən yixılmış. Şirə yaxınlaşanda da kəllə-mayallaq aşır.

Şir soruşur:

– Bizim məmləkətdənsən?

Tülkü deyir:

– Xeyir, şah sağ olsun, pələngin vilayətindənəm. Pələng təkcə öz nəslinə-kökünə ağ gün verib, bizləri gözdən salıb, bizlərin içinin ən diribaşı, canlısı mənəm ki, sizi deyib gəlmışəm.

Bu zaman ora bir at da gəlib çıxır. Atı görən şirin gözləri irilir, tükləri biz-biz olur, quyuğunu düppədüz düzəldir, sonra şir nərə çəkib atın üzərinə atılır, atı parçalayıb tülküyə deyir:

– Mən toxam, bunu səndən ötrü dağıtdım, ye.

Tülkü doyunca yeyəndən sonra şiri tərifləyir:

– Şah sağ olsun, sən nərə çəkəndə yaman qorxdum, az qaldı ürəyim qopsun, canimdə can olsayı qaçardım, ilim-ilim itərdim. Sənin gözlərin böyüyəndə, tüklərin biz-biz olanda, quyuğun düppədüz düzələndə, az qaldı bağrim yarılsın. Bizim pələngdə belə hünərlik

hardaydı... Bir dəfə lovğalandı, dedi, qollarımı zəncirlə bağlayın, onu qırıq-qırıq eləyim.

Ayı dedi:

— Özündən basma, at bağırsağını qıra bilsən, onda inanaram ki, güclüsən.

Pələng razılaşdı, ayı bir atı basdı, qarnını cırıb bağırsaqlarını çıxardı, Pələngin qollarını bağırsaqla sarıdı.

Ayı ona dedi:

— Qoy qurusun, hələ dəymə. Hünər onun qurumuşunu qırmaqdır.

Bağırsaq iki günə qurudu. Pələng nə qədər güc verdişə onu qıra bilmədi.

Tülkünün bu söhbətini eşidən şir pələngin bivecliyinə güldü, dedi:

— Gətir at bağırsağı ilə qollarımı-qılçalarımı bağla. Pələng iki gün gözləmişdi, mən lap üç gün gözləyərəm, qoy quruyub qaxaca dönsün.

Tülkü onun qollarını-qılçalarını bağırsaqla sariyır. Atın ətindən yeyib üç gün kef eləyir, heç nədən qorxmur, bilir ki, şahın yanında onun xətrinə dəyən olmayıcaq.

Vaxt gəlib çatır. Şir nə qədər çalışırsa, qollarındaki, qılçalarındaki quru bağırsağı qıra bilmir. Nərə çəkdikcə, güc verdikcə bağırsaq dərisini kəsib ətinə, ətini kəsib sümüyündə dayanır.

Şir Tülküyə deyir:

— Gəl aç məni.

Tülkü onun arxa tərəfinə keçir, istəyir şiri parçalasın, amma qorxur ki, qanrlılb, geri dönüb bircə dəfə ağızını açsa, Tülkü Şirin dişlərindən salamat qurtarmaz.

Tülkü deyir:

— Düyüň düşüb, məndə hanı o dırnaq?.. Qoy görüm kimi tapıram, gətirim, bizə kömək eləsin.

Tülkü əkilir ki, Şir belə çox qala bilməz, hirsı başına vuracaq, ürəyi partlayacaq, bir müftə yem də mənə qalar, bunu da yeyərəm özümə gələrəm.

Tülkü uzaqlaşan kimi bir kəsəyən gəlir, bağırsaqları doğrayıb Şirin qollarını, qılçalarını açır.

Şir dardan qurtaran kimi qaçmağa başlayır. Onu görənlər soruşurlar:

— Hökmdar, hara belə?

Şir onlara cavab verir:

— Bir məmləkətdə ki, şirin əl-qolunu bağlayan tülkü, açanı da siyan ola – oradan qaçmaq lazımdır.

PİŞİKDƏN DƏ BALACA OLARDIM

Pişiyi meşədə görən pələngi heyrət bürüyür: “Bu ki, bizim nəsil-dəndir, başının yekəliyindən, boynunun nazikliyindən, qarnının sal-laqlığından bilinir ki, yaşı çoxdur, qocalıb, bəs niyə balaca qalıb?”

Pələng bunun səbəbini soruşduqda pişik ona deyir ki, mən tək deyiləm, mənim kimiləri çoxdur, bizim hamımızı bu kökə insan salıb.

Pələng xəbər alır:

– İnsan nə olan şeydir? O, kimdirəsə bizim, nəslin düşmənidir, onu mənə tanıt, ondan hamımızın heyfini almı.

Pişik pələngi meşədən düzə gətirir. Gəlib görür cütçü kəl-öküzləri açıb otlamağa, sulamağa aparıb.

Xışi yerə sancılmış, boyunduruqları sərili görən Pələng Pişikdən soruşur:

– Bu nədir?

Pişik deyir ki, bu boyunduruqlara kəl-öküz qoşurlar, bu xışla yer əkirlər, hamısı insanındır.

Pələng deyir:

– Bu boyunduruğu mənim boy numa qoy, bunların hamısını məşyə çəkəcəm, yiyəsi o insan dalımcə gələr, onda sizin qisasınızı ondan alaram.

Pələngin yekəliyinə, gücünə arxayın olan pişik boyunduruğun bir tayını onun boynuna qoyur, samların bağını çənəsinin altında bağlayır.

Pələng ha güc verirsə xışı tərpədə bilmir, elə bu zaman insan gəlib çıxır, Pişik qaçıır, Pələngin boynu qalır boyunduruqda.

İnsan ona deyir:

– Kəlimin biri azarlayıb, Allah səni yaman yerimdə yetirdi, yoxsa boyunduruğun bir tərəfini götürən olmayıacaqdı.

O, bir tay kəli də, öküzləri də qoşur, bir əli ilə xışdan yapışib pələngi qamçıya tutur. Qamçı bel-buxumunda şaqqıldıqca, pələng özünü boyunduruğa verir, kəllə birləşib xışı irəli dartır.

Kəli bir dəfə başa çıxandan sonra görür yox, gücü tükənir, daha taqəti qalmayıb, yixılır ki, insanın bəlkə ona yazığı gələ, onu açıb buraxa.

İnsanda harda idi o mərhəmət? Əlinə bir özgə malı düşmüdü, onun belində bostan əkməsə heç ürəyi soyuyardı?

Pələngi qamçı ilə dağ-dağ eləyir, sonra xış qasıyanla döyür. Pələng canını dişinə tutur, irəli bir də cumuxur, yenə də heydən kəsilih, tir-tap

uzanır. İnsan onu döydükçə qışkırir, “ay öldüm” deyir, “ay yandım” bağırır, harayına heç bir canlı-cinli çatmir. Ölhaöldə necə olursa samiların bağı qırılır. Pələng boyunduruğun altından çıxıb meşəyə sarı götürülür. Meşənin girəcəyində həmin pişiyi görür, tanır, lakin pişik onu tanımır, deyir, sən pələng deyilsən, bizim pişiklərin birisən.

Pələng deyir:

– Mən hələ insan əlində bircə saat qalıb bu günə düşmüşəm, o mənə bircə gün yer əkdirsə idi səndən də balaca olardım.

ANDIN İKİ BAŞI OLUR

Sürü dağdan arana enir. Qabaq qolunun biri qırılmış qara qoyun arxacda qalır. Elə bilir sahibi sürüni sağına gətirəndə onu burada görəcək, sıñiqçi gətirib qolunu sarıtdıracaq.

Qoyun bir də görür, oba köçüb yurdu qalıb. Yurd yerində bir canavar hərlənir. İstəyir birtəhər aradan çıxsın, görür yox, canavar ona sarı gəlir. Canavarın pəncəsindən hara qaça bilərdi, tərpənməyib, deyir, bəlkə mənə belə gəlir, məni heç gözü almayıb, mən qara, arxac qara, bir az sümsünəcək, ötüb keçəcək.

Lakin canavar düz onun üstünə gəlir, qoyunun qabağında dayanır, onu məzəmmətə başlayır.

– Mənim yurdumda nə gəzirsən?

Qoyun deyir:

– Bura ata-babadan bizim yurdu.

Canavar deyir:

– Sən məni necə inandıra bilərsən ki, bura sizin yurdu?

Qoyunun dili gödəlir, axı sahibinin heç olmasa bir atı, ya da bir ulağı burda olsaydı, o, qoyunun sözünü təsdiq edərdi. İndi qoyun lap yüz dəfə and içsin, aman eləsin, canavarı inandıra bilərmi?

Qoyun dedi:

– Bəs sən necə inandırarsan ki, bura bizim yox, sizinkidir?

Canavar öyünə-öyünə deyir:

– Bu saat bura yüz şahid yiğaram.

Canavar belə deyib dağın dalına aşır, tülükdən, çaqqaldan birini tapıb gətirsin, şahidlik elətdirsin.

Bu zaman qara qoyunu sürüdə görməyən Bozdar geri götürülür, özünü arxaca salır.

Qoyun onu görüb ürəklənib deyir:

– Sən get, o qayanın altında gizlən, mən öskürəndə çıxarsan.

Bozdar həmin yerdə gizlənir. Canavar tülkünü gətirib gelir. Tülkü çatan kimi qoyunu hədələməyə başlayır:

– Mən gözümü burda açmışam. Rəhmətlik babam buraları mənə göstərib deyərdi ki, gördüğün yerlər canavarın yurdudur, mən bu canavarı həmişə burda görmüşəm.

Qoyun tülkүyə deyir:

– İndi ki, belədir, get, çıx o qayanın başına, üzünü göyə tutub and iç. De ki, əgər yalandan and içsəm, bu şirin canımdan xeyir görməyim.

Tülkü gedib həmin qayanın başına qalxır, qabaqca aşağı baxır, görür ki, Bozdar onu boğazlamağa hazırlaşır, amma qoyunun himini gözləyir. Tülkü ondan uzaqlaşmağa başlayır. Canavar soruşur:

– Niyə and içmirsen?

Tülkü ona cavab verir:

– Andın iki başı olur. Düşər-düşməzindən qorxuram. Gəl özün and iç. Qoyun anda inanandır.

Canavar qayanın başına qalxar-qalxmaz qoyun öskürür, Bozdar tez yerindən sıçrayıb canavarın xirdəyindən yapışır öldürür.

Qaça-qaça gedən tülkü hələ sağ hesab elədiyi canavara eşitdirmək isteyir:

– Sənə demədim andın iki başı olur?!

TÜLKÜ VƏ İLAN

Bir ilan, bir də bir tülkü var idi. Bunların yuvaları bir-birinin yanında idi. Amma bir-birinin evinə getmirdilər. Bir gün tülkü ovdan gəlirdi. İlən da bir qurbağa tutub, keflə yuvasının ağızında yeyirdi. Tülkü onu görəndə qaçıb yuvasına girdi. İlən qurbağanı yeyib qurtarandan sonra tülkünü çağırıb dedi:

– Qonşu, bayıra çıx, sənə sözüm var.

Tülkü əvvəl istədi çıxmasın, sonra fikirləşdi ki, qonşuluqda yaxşı iş deyil, kənardı duraram, məni vurmaq istəsə qaçaram. Qapının ağızından başını çıxardıb dedi:

– İlən lələ, nə deyirsən?

İlan dedi:

– Yaxın gəl, söz deyirəm.

Tülkü dedi:

– Yox lələ, mən gələ bilmərəm. Sözünü oradanca de.

İlan dedi:

– Qorxma, yaxına gəl.

Tülkü dedi:

– Üz vurma, gələ bilmərəm.

İlan dedi:

– Qonşuluqda yaxşı deyil ki, bir-birimizdən aralı gəzək. Gəl əhd-peyman eləyək, bir-birimizə dəyməyək.

Tülkü razı oldu. Onlar and içdilər, əhdi-peyman elədilər ki, bir-birinə dəyməsinlər. Bu gündən bunlar dost oldular. Bir müddət belə keçdi. Bir gün bunlar səfərə gedəsi oldular. Yola düşüb üç gün, üç gecə yol getdilər. Qabaqlarına bir böyük çay çıxdı. Tülkü üzmək bilirdi, amma ilan yox.

İlan yalvarıb dedi:

– Ay qardaş, mən üzmək bilmirəm, qoy boğazına dolanım, məni çaydan keçir.

Tülkü razı olub dedi:

– Dolan, çaydan keçək.

İlan tülkünün boğazına dolandı, çayı o taya keçdilər.

Tülkü dedi:

– Di boynumdan açıl, gedək.

İlan gülüb dedi:

– Hara açılırəm? Mən elə bundan ötrü sənlə yoldaş olmuşdum.

Acılmışam, qanını içəcəyəm.

Tülkü yalvarıb dedi:

– Bəs əhdi-peyman?

İlan dedi:

– Nə əhdi-peyman?.. Bu saat səni elə vuracağam ki, parça-parça olasan.

Tülkü gördü ilan namərdlik eləyir, onu vuracaq. Kefini kök tutub dedi:

– İlan lələ, onsuz da mən dünyadan bezmişəm, ölmək istəyirəm. Elə sənə deyəcəkdirim, qardaş, mənə yaxşılıq elə, vur ölüm, dünyanın qayğısından qurtarım. Amma sənlə çörək yemişəm, yoldaşlıq eləmisişəm. Ömrümün axır çağında qoy üzündən öpüm, sonra vur.

İlan tulkünün şirin dilinə inandı. Başını onun ağızına tərəf uzatdı ki, üzündən öpsün. Tulkü o saat onun boğazından tutub elə boğdu ki, gözleri kəlləsinə çıxdı. İlan yalvarıb dedi:

– Ay tulkü qardaş, günahımdan keç, ölüncə qulluğunda olaram.

Tulkü dedi:

– Yoldaşına xain olanın axırı bax, budu.

Tulkü ilanın yalvarmağına baxmayıb onu öldürdü.

ŞİR, QURD, TÜLKÜ

Günlərin bir günü şir, qurd, bir də tulkü dost oldular. Bunlar şərt qoydular ki, hər nə tapsalar bir yerdə yesinlər. Həm də bir-birinə kömək eləsinlər. Bir gün şir bir öküz, qurd bir qoyun, tulkü də bir toyuq gətirdi. Şir qurda dedi:

– Bunları bölüşdür.

Qurd dedi:

– Şir ağa, öküz sənin, çünki sən böyüksən. Səndən xırda mənəm, qoyun da mənim. Hamımızdan kiçik tulküyü. Toyuq da tulkünün olsun.

Bu bölgü şirin xoşuna gəlmədi, dərtib qurdun dərisini boğazından çıxartdı, qurdı parça-parça elədi. Tulkü bunu görəndə üzünü şirə tutub dedi:

– Şir ağa, qulaq as, gör mən necə bölürəm.

Boz öküz naharın olsun.

Gündüz yeməyin qoyun olsun.

Şam yeməyin toyuq olsun.

Tulkü kənarda qalsın.

Bu bölgü şirin çox xoşuna gəldi. Tulkuyə afərin dedi:

– Bu bölgü qaydasını kimdən öyrənmisən?

Tulkü gülə-gülə dedi:

– Sən qurdun dərisini boğazından çıxaranda mən dərsimi aldım.

– Mərhəba, yaxşı dərs almışan, – deyə şir heyvanların üçünü də yedi.

AC QURD

Biri var idi, biri yox idi, bir qurd var idi. Bu qurd mahalda qoyun, keçi qoymurdu, yeyirdi. Amma yenə də ac idi.

Günlerin bir günü şirlə pələng yol ilə gedildilər. Az getdilər, çox dayandılar, çox getdilər, az dayandılar, qurdun qazmasına çıxdılar. Qapıdan içəri girəndə gördülər ki, qurd böyru üstə yatıbdı. Pələng ondan soruşdu:

– A qurd qağa, necəsən?

Qurd dedi:

– Pələng qaşa, üç gündü bir şey yemirəm, acam.

Şir dedi:

– Dur, bizimlə gedək, bəlkə qabağımıza bir şey çıxdı.

Qurd dedi:

– Yol getməyə məndə taqət yoxdu.

Pələng dedi:

– İndi ki, belə oldu, sən burda qal, biz gedək. Naharda özümüzü sənə yetirərik.

Şirlə pələng getdilər. Qurd onların getdiyini görən kimi yerindən qalxdı, o biri qazmaya getdi. O, iki quzu parçalayıb gətirmişdi. Quzuların ətini qabağına qoyub iyłədi, yenə də öz yerinə getdi.

O biri tərəfdən pələng şirdən ayrılib, qurd qağası üçün ov axtarmağa başladı. Az getdi, çox getdi, bir çayın qirağına çatdı. Gördü bir balıqçı çayın qirağında yatıbdı, yanında bir neçə yekə balıq var. Pələng bir o yana, bir bu yana baxdı, balıqları götürüb qaçdı, özünü qurd qağasına yetirib dedi:

– Qaşa, doğrudu mən də acam, amma baxıb görürəm ki, sən acın-dan lap üzülürsən. Al bu balıqları ye. Görək sonrası necə olur.

Qurd dedi:

– Çox sağ ol, pələng qaşa, yoxsa lap acidən ölücəkdir.

Pələng balıqları ona verib getdi. Qurd öz-özünə dedi: “Yaxşıca peşə tapdim. Nə əlimi ağa-qaraya vuraram, nə də boz köpəyin üzünü görərəm. Bu sarsaqlar özləri ac qalar, ovladıqlarını mənə verərlər”. Qurd tez ayağa durdu, balıqları aparıb cəmdəklərin yanına atdı. Özü də dovşanın yanına gedib dedi:

– Dovşan qaşa, belə olmaz. Bostanların şirin yemişini yeyirsən, mənə vermirsən?

Dovşan dedi:

– Qurd qağa, bu il bostanlarda sən deyən yaxşı yemiş olmayıb ki, sənə də gətirim. Məni bağışla.

Qurd dedi:

– Heç zad bilmirəm, gərək mənim payımı gətirəsən.

Qurd burdan birbaş qızılquşun yanına gedib dedi:

– Qaşa, on gün olar ki, mənə çolpa vermirən, belə iş olar?

Qızılquş dedi:

– Çolpa yoxdu.

Qurd dedi:

– Bilmirəm, gərək mənə çolpa tapıb gətirəsən, yoxsa balalarını əlindən alacağam.

Bunlar burda qalsın, sənə deyim pələngdən. Pələng yol ilə gedirdi, gördü bir tülükü bir parça sümük gəmirir. Pələng ondan soruşdu:

– Tülükü baba, nə yeyirsən?

Tülükü dedi:

– Görmürsən?

Pələng tülükünün yanında yerə çöküb dedi:

– Tülükü baba, bir qurd var, lap qocalıb, özü də acıdan ölürlər. Bayaq əlimə bir neçə balıq düşmüşdü, aparıb verdim ona.

Tülükü bərkdən güldü.

Pələng ondan soruşdu:

– Niyə gülürsən?

Tülükü dedi:

– O qurdda olan cəmdəklər məndə olsa idi, düz bir il yeyib yatardım.

Pələngin ona acığ tutub dedi:

– Yalan deyirsən?

Tülükü dedi:

– Gəl mərc çəkişək, gedib yoxlayaqq.

Tülükü ilə pələng mərc çəkib yola düşdülər, yolda şirə rast gəldilər.

Şir soruşdu:

– Hara gedirsiniz?

Pələng tülükünün sözlərini ona söylədi. Şir də bunlara qoşuldu.

Yolda qızılquşa rast gəldilər. Qızılquş qanad saxlayıb dedi:

– Tülükü baba, filan yerdə bir qurd var, lap bizi talayıb, çapıb.

Tülükü gülüb yoldaşlarına dedi:

– Bu bir.

Bir az gedib dovşana rast oldular. O da qurddan şikayetə başladı.

Tülkü dedi:

– Bu iki.

Pələng dedi:

– Tülkü baba, sən doğru deyirmişsən.

Tülkü, pələng, şir, dovşan, bir də qızılqus bir-birinə qoşuldular, düz qurdun yanına gəldilər. Qurd bunları görən kimi qarnını qucaqlayıb yerə oturdu, guya o acından lap ölüür. Pələng dedi:

– Qurd qağa necəsən?

Qurd dedi:

– Acından lap ölüürəm.

Sözünü qurtaran qurd özünü ölülüyə vurdu ki, çıxıb getsinlər.

Tülkü tez irəli çıxıb dedi:

– Qağamız dünyada pis güzəran keçirib. Gəlin onu yaxşıca dəfn eləyək.

Tülkü tez bir qəbir qazıb dedi:

– Daha durmayın, gəlin qurd qağamıza bir az ağlayaq.

Yalandan bir az ağladılar. Qurd gördü ki, xeyir, işlər şuluqdu, bunnarın əlindən qaçıb qurtara bilməyəcək. Boğazı lap qurudu.

Tülkü pələngə dedi:

– Götürün qurd qağamızın cəmdəyini qəbrə qoyaq.

Tez qurd götürdülər. Qurd öz-özünə dedi: “bayırda çıxaranda qaram”. Tülkü işi duymuşdu, çox ayıq tərpənirdi. Qurd qəbrə qoyan kimi, tülkü üstünü tez torpaqladı, qurd oradaca murdar olub öldü.

Tülkü dedi:

– İndi qurd qağanın qazmasını açın.

Açıb nə gördülər, içi cəmdəklə doludu. Tülkü dedi:

– Xainin özünü sağ basdırıb, malını da yeyərlər. Nə isteyirsiniz yeyin.

Qurdun topladığı cəmdəkləri yeyib üstündən su içdilər, sonra dağılıb getdilər.



BƏHLUL DANƏNDƏ LƏTİFƏLƏRİ

BİŞMİŞ YUMURTADAN DA CÜCƏ ÇIXARMİŞ

Bir tacir səfər üstəymış. Axşam dükən-bazar bağlandığına görə yeməyə bir şey tapa bilmir. Bir həyətin qapısını döyüb, bir qaridan on dənə bişmiş yumurta alır. Elə olur ki, tələsdiyindən yumurtaların pulunu vermir.

Tacir mallarını satmaq üçün bu ölkədən çıxıb özgə bir ölkəyə gedir, bir neçə ay keçir, geri qayıdanda aldığı yumurtaların pulunu vermək isteyir. Tamahkar qarı ona belə deyir:

– Əgər yumurtaların pulunu o vaxt versəydin, sözüm olmazdı. İndi isə aradan gör nə qədər vaxt keçib. Bu müddətdə on yumurtadan on cüçə çıxardı, hər biri böyüküb bir toyuq olardı, hər toyuq da gündə bir yumurta yumurtlardı. Sonra o yumurtaların da hərəsindən yenə bir cüçə çıxardı, onlar da böyüküb toyuq olardılar. Bu toyuqlar da yumurtla-yardılar.

Qərəz, qarı bu toyuq-cüçə haqq-hesabını o qədər artırır ki, tacir bütün var-dövlətini ona versə, yenə ödəməzmiş. Buna görə tacir onun haqqını verməkdən boyun qaçırdır. Qarı isə gedib xəlifəyə şikayət eləyir. Xəlifə qarının sözünə inanıb tacirin bütün var-dövlətini əlindən aldırib qarıya verdirdir. Tacir əli qoynunda qalıb, bilmir nə eləsin.

Bəhlul Danəndə bu əhvalatı eşidir. Qardaşının yanına gəlib ona belə deyir:

– Qardaş, həyətdə bir az buğda əkmək isteyirəm, icazə verərsənmi? Xəlifə fikirləşir ki, yəqin Bəhlul ağışanıb, əkinçiliklə məşğul olmaq isteyir. Odur ki, icazə verir.

Bəhlul elə həmin gün yeri şumlayır, həyətin ortasında yekə bir qara qazan asıb, su qaynadır. Xəlifə külafirəngidən baxıb görür ki, həyətdə qara qazan asılıb, Bəhlul da yeri şumlayıb qurtarır. Xəlifə vəzir-vəkili ilə birlikdə gəlib Bəhluldan soruşur ki, bu nə əhvalatdır?

Bəhlul deyir:

– İndi bu saat görərsiniz.

Sonra Bəhlul bir torba buğdanı tökür qaynar su qazanına, bişdik-dən sonra abgərdənlə çıxarıb şumlanmış yerə səpələməyə başlayır. Xəlifə deyir:

– Bəhlul, mən elə bilirdim, sən ağıllanıbsan, amma görürəm ki, elə həmin Bəhlulsan.

Bəhlul özünü bilməməzliyə vurub deyir:

– Ey ədalətli, ağıllı xəlifə, nə olub ki?

Xəlifə deyir:

– Nə olacaq, bişmiş buğdadan da taxıl bitər?

Bəhlul deyir:

– Yaxşı, bir halda ki, bişmiş buğdadan taxıl bitməz, bəs bişmiş yumurtadan da cüce çıxar ki, sən tacirin bütün mal-dövlətini alıb, yalançı bir qariya vermisən?!

Xəlifə səhvini başa düşüb tacirin var-dövlətini özünə qaytarır.

DƏMİR AL, KÖMÜR AL

Günlərin birində bir nəfər Bəhlulun yanına gəlib soruşur:

– Danəndə Bəhlul, mən nə alım, nə satım varlanım?

Bəhlul deyir:

– Get dəmir al, kömür al, vur anbara, üstünə də su səp. Bir il qalsın, sonra çıxart sat.

Kişi Bəhlulun dediyi kimi eləyir. Üstünə su səpilmış dəmirlə, kömür rütubət çəkir, ağırlaşır. Kişi satıb xeyli qazanır. Bu qədər qazanc kişini qudurdur, heç kimi saymır, hətta Bəhlula salam vermək istəmir. Aradan bir müddət keçəndən sonra həmin kişi Bəhlulu dayandırıb yenidən soruşur:

– O, Divanə Bəhlul, indi nə alıb-satım ki, yenə xeyli qazanım?

Bəhlul deyir:

– Soğan al, sarımsaq al, vur anbara. Üstünə də su səp. Bir il qalsın, sonra satarsan.

Kişi obaları, kəndləri gezib nə qədər soğan, sarımsaq var, hamısını alıb doldurur anbara, üstünə də su səpir. Aradan bir il keçir, soğan və

sarımsağın hamısı göyərib xarab olur, çürüyür. Kişi büyük ziyana düşür, qəzəbləniň başı alovlu, Bəhlulun yanına gedir.

– Bəhlul, birinci dəfə mənə ağıllı məsləhət vermişdin, xeyli qa-zancım oldu, amma ikinci dəfə ağıllı məsləhət vermədin, sözünə bax-dım, xeyli ziyana düşdüm!

Bəhlul deyir:

– Sən birinci dəfə gələndə dedin ki, Bəhlul Danəndə, mən də sənə danəndə kimi ağıllı söz dedim. İkinci dəfə gələndə mənə Bəhlul divanə deyə müraciət elədin. Mən də sənə divanə kimi məsləhət verdim.

BƏHLUL VƏ ŞAGİRDİ

Bəhlulun bir şagirdi varmış. Özü nə bilirdisə, şagirdinə də öyrədirmiş. Bir vaxt şagird görür, Bəhlulun bildiklərinin hamısını o da bilir. Bir tərəfdən də Bəhlul şöhrətinin hər tərəfə yayıldığını görüb fikirləşir ki, elə yaxşısı budur, ustadımdan ayrılm, gedim özümü Bəhlul kimi qələmə verim. Elə bu fikirlə də Bəhlula deyir:

– Usta, daha mən hər elmi səndən öyrənmişəm, indi istəyirəm ayrılib gedim öz şəhərimizə.

Bəhlul deyir:

– Oğul, əvvəla, hələ öyrənməyə çox şey var, indi ki gedirsən, nə badə ustadına xor baxasan!

Şagird Bəhlula söz verib çıxıb gedir.

Şagird öz şəhərlərinə çatan kimi pal-paltarını dəyişir, bir qarğı at minib camaata deyir

– Mən Bəhlul Danəndəyəm

Şagirdin, doğrudan da, bəzi elmlərdən xəbəri var idi. Oturub bir kitab yazır. Orda göstərir ki, filan dağın etəyində bir bulaq var, kim onun suyundan içsə, o saat partlayıb ölər. Doğrudan da, elə bir bulaq var imiş. Şagirdin yazdığı bu sözlər hər yerə yayılır. Bəhlul da eşidir ki, şagirdi belə bir kitab yazıb, həm də özünü Bəhlul Danəndə adlan-dırıb. Bu səs-soraq gedib padşaha da çatır. Padşah vəzir-vəkili də götürüb gedir həmin bulağın başına.

Bəhlul Danəndə paltarını dəyişib kənardan baxır.

Adamlar şagirdə deyirlər:

– Bəhlul Danəndə yalan danışan adam deyil, əgər sən Bəhlulsansa o suyu bizə göstər, görək onu içən necə olur?

Şagird adamlarla bulağın lap başına gəlir ki, suyun təsirini onlara göstərsin.

Padşah deyir:

– Əgər sənin dediklərin düz olmasa, başını bədənindən ayırdacağam.

Camaat kənardan bulağa tamaşa edir. Bir də görürlər bir çoban göy otun üstündə yatdığı yerdən durub getdi bulağın başına, sudan doyunca içdi. Sonra bir xeyli gərnəşib, üstündən də bir sərnic ayran içdi. Başladı qoyunları haylayıb kefi kök, damağı çağ getməyə. Bu əhvalatı görən padşah deyir:

– Ə, səfəh, bu camaati niyə ələ salırsan? Deyirdin sudan kim içsə o saat partlayıb ölər, bəs çobana niyə bir şey olmadı?

Şagird qalır məəttəl, bir söz deyə bilmir. Padşah əmr eləyir oğlanın qollarını bağlayıb aparsınlar dar ağacından asmağa. Şagirdin əl-qolu bağlananda Bəhlul irəli yeriyib deyir:

– Ey padşah, dayanın, o düz deyir. Hər kim bulağın suyundan içsə ölər. Çoban ona görə ölmədi ki, suyu içəndən sonra həm möhkəm gərnəşdi, həm də bir sərnic ayran içdi. İnanmirsansa, yoxla.

Padşah əmr eləyir, bir qara qul sudan içir. Heç bir-iki dəqiqə keçmir ki, yıxılıb ölürlər.

Bəhlul deyir:

– Gördünümü!

Bu hadisədən sonra padşah əmr eləyir, şagirdin qollarını açsınlar. Bəhlul üzünü şagirdinə tutub deyir:

– Yadındadırımı, məndən ayrılanada dedim ki, məbada ustadına xor baxasan. Sözümə qulaq asmadın, özünü Bəhlul kimi qələmə verdin. Sonra sənə demişdim ki, hələ öyrənməli çox şey var, buna da inanmamışın. İndi gördünmü sənin yazdığını kitab hələ tamam deyil? Tamam olsayıdı, çobanın niyə ölmədiyinin sırrını də bilərdin.

MOLLA NƏSRƏDDİN LƏTİFƏLƏRİ

PALTAR NƏYİNİZƏ LAZIMDIR?

Mollanın bir kök qoyunu var imiş. Məhəllənin lotuları sözü bir yerə qoyub qoyunu yemək istəyirlər. Odur ki, bir-bir gəlib Mollaya deyirlər:

– Molla, sabah dünyanın axırıdı. Hamımız ölüb o dünyaya gedəcəyik. Daha bu qoyunu niyə saxlayırsan? Gəl ömrümüzün bu axır gündəndə qoyunu kəs, bir kabab yeyək.

Molla əvvəlcə inanmır. Amma gələnlərin hamısının eyni sözü deməsi Mollanı xoflaşdırır. Razılaşıb qoyunu kəsir. Başlayır kabab tədarükünə. Qonaqlar da bir az kənarda ağaç kölgəsində oturub öz aralarında Mollanı aldatdıqlarından danışıb gülürlər. Molla fikir verib, fəhminən kələyi başa düşür. Odur ki, tez arvadını çağırıb ocağın başında qoyur, özü isə gəlib qonaqların əbalarını, başmaqlarını, qurşaq və papaqlarını yiğisidir:

– Deyəsən, hava qarışır. Sonra yağış eləyər, paltarlarımız islanar. Yaxşısı budur, bunları aparım içəri.

Qonaqlar heç nədən şübhələnməyib, bir söz demirlər. Molla yiğışdırıldığı şeylərin hamısını göndərir bazarda satdırır, puluna da bir yekə qoç alırdırib gətirir, bağlatdırır kəsilən qoyunun yerində.

Qonaqlar kababı yeyəndən sonra razılıq edib Molladan paltarlarını isteyirlər ki, geyinib getsinlər. Molla çox ciddi halda deyir:

– Balam, paltarlarınızın hamısı getdilər o dünyaya. Nə qədər dedim ki, dayanın bir yerdə gedərik, dedilər, yox, nə üçün qoyun bu gün getsin, biz sabaha qalaq, məgər biz qoyundan əskiyik?

Qonaqlardan biri soruşur:

– Molla, bəs indi biz neyləyək?

Molla cavab verir:

– Heç nə. Onsuz da sabah dünyanın axırıdı. Hamımız ölcəcəyik. Daha paltar nəyinizə lazımdır?

QAZAN DA DOĞARMI?

Molla qonşularından bir qazan alır. Bir neçə gün keçir, Molla bu qazanın içində balaca bir qazança da qoyub sahibinə qaytarır. Qazan iyiyəsi soruşur:

– Molla, bu qazança nədir belə?

Molla gülə-gülə deyir:

– Qonşu, gözün aydın olsun, qazanın doğdu.

Qonşu bir söz deməyib sevinə-sevinə qazanla qazançanı aparır evə.

Yenə bir gün Molla həmin qonşusundan əmanət iri bir qazan istəyir. Qonşu gətirib Mollaya yenə bir qazan verir. Bir gün, beş gün, on gün... Molla qazanı qaytarır. Hövsələsi daralan qonşu durub gəlir Mollagilə. Elə bu vaxt qapiya çıxmış Molla qazan sahibini görünce deyir:

– Başın sağ olsun, qonşu, bilirsən, sənin mənə verdiyin qazan öldü.

Qonşu təəccübələ soruşur:

– Nə danışırsan, a kişi. Qazan da ölərmi?

Molla deyir:

– Bəs qazan da doğarmı?

YOLUM O YANA DÜŞDÜ

Məhəllə uşaqları sözü bir edirlər ki, Mollanı ağaca çıxarıb başmaqlarını oğurlasınlar. Onlar bir ağacın altına yiğişib “heç kəs bu ağaca çıxa bilməz”, – deyib mübahisə edirlər. Bu vaxt yoldan ötən Molla bu qızgın mübahisəyə qulaq asır. Sonra irəli yeriyib deyir:

– Ay uşaqlar, niyə mübahisə edirsiniz, lap elə mən özüm bu ağaca çıxa bilərəm.

– Uzaqdan hər adama bu iş asan gelir. Amma yəqin bil bu ağaca çıxməq hər igidin işi deyil.

Belə-belə sözlər Mollanı lap qızışdırır. O, cübbəsinin ətəklərini qatlayıb başmaqlarını da qoltuğuna vurur və başlayır ağaca çıxmaga. İşi belə görən uşaqlar soruşurlar ki:

– Molla, başmaqları niyə özünlə götürürsən?

– Bəlkə ağacdən yolum o yana düşdü, – deyə Molla cavab verir.

İŞİN DÜZƏLDİYİNİ GÖRÜB GÜLÜRSƏN?

Molla yenə bir dükançıya borclu qalır. Nə qədər çalışırsa pul tapıb borcu qaytara bilmir. Dükançı da Molladan əl çəkmir. Hər gün gəlib pulunu istəyir. Molla da çox fikirləşir ki, bu dükançını necə başdan eləsin. Odur ki, oturub arvadı ilə bir tədbir qurur...

Molla pəncərədən baxanda görür ki, dükançı, budur, yenə düz həmişəki vaxtda deyinə-deyinə, söyə-söyə gəlir. Molla tez arvada deyir ki, çıx qapıya necə demişəm dükançıya elə də cavab ver. Arvad qapını açıb həyətə çıxanda Molla da gəlib gizlənir qapının dalında. Dükançı yetişince başlayır, nə başlayır:

– Tez ol, kişini çağır, gəlsin borcunu qaytarsın, yoxsa burdan gedən deyiləm. Bütün aləmdə Mollanı biabır eləyəcəyəm.

Arvad Mollanın öyrətdiyi kimi başlayır:

– Dükançı qardaş, bilirəm, hirsənməyə haqqın var, amma naşaq yerə. Kişi evdə deyil. Elə sənin işinlə məşğuldu. Yaxşı pul yeri tapmışıq. Bu yaxınlarda sənin borcunu qaytaracağıq. Biz indiyə kimi heç kəsə borclu qalmamışıq.

Dükançı sevincək:

– Hə, pul tapmısız, indi nə vaxt verəcəksiz?

Arvad:

– Bir qulaq as da. Bax, həyətdə Mollanın işlədiyi o yeri görürsən?

– Hə, işləyib. Yerdə də, bundan nə olsun ki.

– O olsun ki, Molla buraya qaratikan əkəcək. O tikanlar göyərib kollanacaq. Kəndin qoyunu burdan keçəndə yunları ilişib o tikanlarda qalacaq. Mən yunları götürüb ip əyirəcəyəm. Sonra corab toxuyub satacaq, pulun gətirib sənin borcunu ödəyəcəyik.

Arvadın bu sözlərindən pulunu ala bilməyəcəyini başa düşən dükançı ucadan gülməyə başlayır. Elə bunu görünce Molla tez qapının dalından başını çıxarıb deyir:

– Ay lotu, işin düzəldiyini görüb gülürsən?

MOLLA VƏ SƏYYAH

Günlərin birində Teymurləngin məmləkətinə özgə ölkədən bir neçə nəfər əcnəbi alim gəlir. Dilmancın köməyi ilə bir qədər söhbət edib yeyib-içdikdən sonra əcnəbi alımlar deyirlər ki, biz buraya sizin məmləkətin alımlarının xilqət haqqında fikirlərini öyrənməyə gəlmişik.

Əmir Teymur məmləkətinin bütün alımlarını çağırtdırır, məsələni onlara başa salır. Əcnəbi alımların yanında xəcil olmamaq üçün kimi onların qabağına çıxarmağı soruşur. Çox məsləhət-məşvərətdən sonra belə qərara gəlirlər ki, bu işin öhdəsindən gəlsə-gəlsə Molla Nəsrəddin gələr. Mollaya deyirlər, o da onlarla mübahisəni öz boynuna götürür.

Bəli, məclis qurulur. Bütün şəhər əhli tamaşa topalanır ki, Molla Nəsrəddin əcnəbi alımların suallarına cavab verəcək.

Öz aralarında razılaşış əcnəbi alımlarından biri çıxır meydanın ortasına, Molla Nəsrəddin də gəlir irəli. Səyah alım meydanın ortasında yekə bir dairə çəkib baxır Mollanın üzünü. Molla əsası ilə dairənin ortasından bir xətt çəkir. Baxıb görür ki, səyyah alım dinmir. Tez dairəni dörd yerə bölüb üçünü özünə tərəf çəkir, birini isə əcnəbi alimin qabağına itələyir. Bu işdən razi qalan səyyah alım əlinin arxaşını yerə doğru, barmaqlarını isə topa halda göyə sarı tutur. Molla Nəsrəddin isə bunun əksini edir. Əlini üstünü göyə sarı tutur, barmaqlarını isə yerə tuşlayır. Alım Mollanın bu cavabından da çox məmnun olur. Nəhayət, əcnəbi alım özünə işarə edib qarnını və əlləri ilə heyvanların yerişini göstərir. Molla Nəsrəddin də tez cibindən bir yumurta çıxarıır, qollarını yuxarı qaldırıb quşların uçmasına işarə edir. Əcnəbi alım Mollanın qarşısında diz çöküb əlini öpür. Molla meydandan çıxıb gedir.

Teymurləng dilmanc vasitəsi ilə alime müraciət edib soruşur:

– Biz sizin bu sual-cavabınızdan bir şey başa düşmədik. Məsələni bize də anlatsaz yaxşı olar.

Səyyah alım deyir:

– Xilqət haqqındaki fikirlər cürbəcürdür. Bu barədə sizin alımların nə düşündüyünü öyrənmək istəyirdik. Onun üçün mən yerdə bir dairə çəkib dünyadan kürə şəklində olduğunu söylədim. Sizin alım də əvvəl bir xətt çəkib ekvatoru göstərdi. Sonra da dairəni dörd yerə bölüb üç hissəsinin su, bir hissəsinin quru olduğunu bildirdi. Mən ikinci sualı-

da bütün nəbatatın torpaqdan qidalandığını söylədim. Sizin alim isə məni başa saldı ki, yağış və günəşi də unutmaq olmaz. Sonra mən insanlar və heyvanlar haqqında onun fikrini bilmək istədim. O, quşları da mənim yadına saldı.

Əcnəbi səyyah alımları çox razılıqla yola saldıqdan sonra Mollanı çağırıb bu məsələni ondan soruşurlar. Molla deyir:

– Alim, alim. Mən də elə bildim o dərin bilikli bir adamdı. Sən demə qarınqulunun biri imiş. Əvvəl mənə bir məcməyi göstərib dedi ki, bunun dolusu paxlava olsayıdı mən yeyərdim. Mən də dedim ki, xeyir, elə şey yoxdur. İştahanı bir az saxla, mən də varam. Gördüm yox, hərif razı deyil. Onda mən də paxlavani dörd yerə bölüb üçünü öz qabağıma çəkdim, bir pay da ona verdim. Gördü bir az o yan bu olsa onu da yeyəcəyəm, tez razılaşdı. Sonra da başladı ki, nə bilim, bir qazan plov olsayıdı nə yeyərdim. Mən də dedim ki, üstünün qarası olsa mən səndən də çox yeyərəm. Ay canım belə də acgöz alim olar?! Səhərdən fikir vermİŞəm, hökmədarımızın süfrəsində day yemək qalmadı yedilər, indi də mənə deyir ki, bəs uzaq yoldan gəlmİŞəm, acam. Gedək sizə bir xörək bişirtir yeyək. Mən də dedim ki, caninçün evimizdə bişməyə heç zadımız yoxdur. Vur-tut bir dənə yumurta idi, onu da arvad qaynadıb qoyub cibimə ki, özüm yeyəm.

Qulaq asanlar bu məsələnin hər iki tərəfindən razı qalıb güldülər.

BİR XƏTT OXU GÖRƏK

Bir nəfər uzaq yerdə yaşayan qohumundan məktub alır. Axtarış Molla Nəsrəddini tapır və xahiş edir ki, bu məktubu oxusun. Molla baxıb görür ki, bu çox qarmaqarışlıq bir yazıdır. Heç nə başa düşmək olmur. Odur ki, məktub sahibini başından eləmək üçün deyir:

– Əvvəla, mən farsı bilmirəm. Sonra, bu xətt türkcə də yazılsayıdı oxuya bilməzdim.

Məktub sahibi hirslenir:

– Farsca bilmirsən, türkcə də oxuya bilmirsən onda bu yekəlikdə əmmaməni başına niyə qoymusan?

Molla:

– Əgər əmmamə ilədirsə, al qoy başına bir xətt oxu götürüm.

SƏN PEYĞƏMBƏRLİYƏ DƏ QƏBUL ETMİRSEN?

Molla Nəsrəddin nə qədər əlləşirə də, əlinə bir qazanc gəlmir ki, ev üçün ayın-oyun, yer-yemiş alsın. Durub gəlir Əmir Teymurun yanına, deyir:

– Ey mənim hökmdarım, mənə yüz iyirmi dörd min peyğəmbərin adına yüz iyirmi dörd min dinar ver.

Əmir Teymur o saat vəzirinə deyir:

– Mən peyğəmbərlərə həmişə hörmət bəsləmişəm, Molla onların adına pul istəyib. Onların adına açılan əli geri qaytarmaq olmaz, Mollanın istədiyi pulu gətirin verin.

Vəzir:

– Pul çox istənilib. Bu qədər pulu versək xəzinəyə böyük ziyan dəyər.

Əmir Teymur:

– Mən hökm vermişəm. Daha hökmümü dəyişməyəcəyəm ki!

Vəzir:

– Mən bir tədbir tapmışam. Razı olsan elə edərik.

Əmir Teymur:

– De görüm o nə tədbirdir?

Vəzir:

– Molla peyğəmbərlərin adını bir-bir saysın. Sən hər ada bir dinar ver.

Əmir Teymur vəzirin bu tədbirini bəyənib Mollanı çağırır:

– Molla, peyğəmbərlərin adını bir-bir zikr et, hər birinin adına bir dinar verəcəyəm.

Molla o saat başlayır peyğəmbərlərin adıdı saymağa. İyirmisinin adını deyib iyirmi dinar alır. Sonra ha fikirləşirə bir peyğəmbər adı yadına düşmür. Amma özünü itirməyib davam edir: Nəmrud, Firon, Zöhhak, Şəddad. Bu yerdə Əmir Teymur Mollanı dayandırıb deyir:

– Əstəğfürullah, Molla, bunlar məlunlardır. Onlara peyğəmbər demək olmaz.

Molla:

– Əstəğfürullah! Bunlar Allahlıq iddiasında idilər, sən peyğəmbərliyə də qəbul etmirsən?!

AÇAR DEŞİYİ

Molla Nəsrəddin hələ mədrəsədə oxuduğu günlərin birində müəllim ondan soruşur:

- Dərsini bilirsənmi?
- Bəli, bilirom.
- De görüm cisim nədir?
- Dünyada olan bütün cisimlərə cisim deyirlər.

Müəllim görür ki, Nəsrəddin dərsi bilmir. Ancaq müəllim ona yaxşıca bələd imiş, bilmiş ki, bilmədiyini onun boynuna qoymaq çətin işdir. Odur ki, qəsdən soruşur:

- Yaxşı, cismin xasiyyəti necə olur?

Nəsrəddin deyir:

- Dünyada olan bütün cisimlər cisim xasiyyətində olur.

Müəllim soruşur:

- Yaxşı... Bəs rəngi necə olur?

Nəsrəddin cavab verir:

- Elə hamısı bir rəngdə olur.

Müəllim:

- Yəni?

Nəsrəddin:

- Yəni cisim rəngində.

Müəllim baxır ki, onu belə tutmaq olmayıacaq. Bir sual da verir:

- Yaxşı, bəs şəffaf cisim necə olur?

- Şəffaf olur.

Müəllim dərsi bilmədiyini onun boynuna qoymaq üçün qəsdən kömək edərək deyir:

- Yəni bu tərəfindən baxanda o tərəfindən işıq görünür, eləmi?

Nəsrəddin deyir:

– Bəli... Lap düz deyirsiniz. Bu tərəfindən baxanda o tərəfindən işıq görünür, özü də lap aydın.

- Yaxşı, bir misal de görüm!

Nəsrəddin deyir:

- Açıar deşiyi.

İSTİFADƏ OLUNMUŞ QAYNAQLAR

1. Azərbaycan bayatları (tərtib edənlər B.Abdulla, E.Məmmədli, Q.Babazadə). – B., Elm, 1984.
2. Azərbaycan folkloru antologiyası. İki kitabda (tərtib edəni Ə.Axundov). – B., Azərbaycan EA nəşri, 1968.
3. Azərbaycan folkloru antologiyası – Qarabağ folkloru (tərtib edəni İ.Abbaslı). – B., Səda, 2000.
4. Azərbaycan folkloru antologiyası – Borçalı folkloru (toplayanı V.Hacıyev). – B., 1996.
5. Azərbaycan folkloru antologiyası. Naxçıvan folkloru (tərtib edənlər T.Fərzəliyev, M.Qasımlı). – B., Sabah, 1994.
6. Azərbaycan xalq əfsanələri (tərtib edəni S.Paşayev). – B., Yaziçi, 1985.
7. Azərbaycan xalq söyləmələri toplusu (tərtib edən S.Pirsultanhı). – B., Yaziçi, 1992.
8. Azərbaycan klassik ədəbiyyatı kitabxanası. Xalq ədəbiyyatı (tərtib edənlər T.Fərzəliyev, İ.Abbasov). – B., Elm, 1982.
9. Azərbaycan mifoloji mətnləri (tərtib edəni A.Acalov). – B., Elm, 1988.
10. Azərbaycan nağılları. 5 cilddə. – B., Azərb. EA nəşri, 1960–1964.
11. Azərbaycan nağılları (tərtib edəni N.Seyidov). – B., Azərnəşr, 1976.
12. Azərbaycan şifahi xalq ədəbiyyatı antologiyası. İki kitabda (tərtib edəni B.Abdulla). – XXI-YNE, 2001.
13. Azərbaycan şifahi xalq ədəbiyyatı antologiyası (tərtib edəni B.Abdulla). – B., Çaşıoğlu, 2004.
14. Arazam, Kürə bəndəm (tərtib edəni B.Abdulla). – B., Yaziçi, 1986.
15. Atalar sözleri (tərtib edəni Ə.Hüseynzadə). – B., Yaziçi, 1981.
16. Bəhlul Danəndə lətifələri (tərtib edəni N.Seyidov). – B., Yaziçi, 1979.
17. El çələngi (tərtib edənlər T.Fərzəliyev, İ.Abbasov). – B., Gənclik, 1983.
18. El düzgüləri, elat söyləmələri (tərtib edəni M.Qasımlı). – B., Azərnəşr, 1992.
19. Göyər, səmənim, göyər (tərtib edəni B.Abdulla). – B., Gənclik, 1993.
20. Kitabi-Dədə Qorqud (sadələşdirilmiş mətnin müəllifi S.Əlizadə). – B., Çaşıoğlu, 2004.

21. Koroğlu (tərtib edənlər İ.Abbaslı, B.Abdulla). – B., Çaşioğlu, 2004.
22. Köçərli F. Balalara hədiyyə (çapa hazırlayanı B.Nəbiyev). – B., Gənclik, 1967.
23. Qaçaq Nəbi toplusu (tərtib edəni Ə.Axundov). – B., Azərnəşr, 1961.
24. Məktəbəqədər yaşlı uşaqlar üçün folklor antologiyası (tərtib edəni B.Abdulla). – B., XXI-YNE, 2001.
25. Molla Nəsrəddin lətifələri (tərtib edəni B.Abdulla). – B., Çaşioğlu, 2004.
26. Novruz toplusu (tərtib edəni A.Nəbiyev). – B., Yaziçı, 1989.
27. Səttarxan dastanı. Cənubi Azərbaycan ədəbiyyatı (folklor bölməsinin tərtibçisi B.Abdulla). – B., Elm, 1988.
28. Tapmacalar (tərtib edəni N.Seyidov). – B., Elm, 1971.
29. Yanıltmaclar (tərtib edəni Ə.Quliyev). – B., Gənclik, 1984.

MÜNDƏRİCAT

Xalq tarixi	4
Laylalar	13
Nazlamalar	17
Sanamalar	23
Çək əlin	23
Sən çıx	23
Əmim oğlu	23
Barmaqlar	24
İynə, iynə	24
Bəli, bəli	24
Motal-motal	25
Hop-hop hoppan	25
Bir, iki	26
Mırt, mırt	26
Əkil-bəkil	27
İki dənə, ha iki dənə	27
Sıradan çıx	28
Birə-birə	28
Biri bizdə	28
Əl, əl, əlpənək	28
Düzgülər, oyun nəğmələri	30
Üşdüm ha üzdüm	30
Üşdüm ha, üzdüm (<i>Cənubi Azərbaycan variantı</i>)	31
A teşti	32
A vəlli-vəlli-vəlli	32
A teşti-teşti	33
Turşulu aş içmərəm	34
Havalan, ha havalan	34
Bu meşə başdan-başa	35
Usubdu	35
Kəsibdi	36
Hamam hamam içində	37
Tülkü, tülkü	37
Oxutdu	38
Qonşu qızı Püstədi	38

Bacadan baxan	39
Pişik	40
Gəl sənə hannan deym...	40
Oyunlar	41
Qələndar	41
Usta-şagird	42
İynə-iynə	42
Barmaq	43
Çırtı-çırtı	44
Mərə	45
Yoldaş, səni kim apardı?	45
Beşdaş	46
Mozu-mozu	46
Bənövşə	47
Artırma	47
Gözbağlıca	48
Siçan-pişik	48
Dirədöymə	48
Mərkökçü	49
Dəsmalaldı, qaç	49
Gizlənqaç	50
Laldinməz	50
Say saymaq	50
Hofbanahofban	51
Turnavurdu	51
Çömçəbaşı bəzəmə	52
Dəyirman	52
Oyun – tapmaca	53
Yamanam ha, yamanam	53
Cırnatmalar	56
Əmək nəğmələri	62
Holavarlar	62
Heyvanların bəhsisi	65
Əkinçi ilə öküz	67
Sarı sünbülm	69
Dərin, nanəni dərin	69
Əkin, çəltiyi əkin	70
Sayaçı sözləri	70
Təkə	79

Yoxlama və cütləmə	80
Sağın	81
Eydişmələr	81
Çoban və bənək	82
Çoban	83
Mövsüm mərasim nəğmələri	84
Yel baba	84
Yatdı dəyirman daşım	85
Əs küləyim	86
Heydər, Heydər, əsə, gəl	86
Yağış çağırmaq	87
Yağma yağış	88
Çömçəxatun	88
Duman	89
Günəşçi çağırmaq	90
Gün çıx	90
Qodu-qodu	91
Aranla dağın bəhsı	91
Aranla yaylağın bəhsı	93
Kosa-kosa	94
Xıdır Nəbi	96
Səməni	97
Səməni	98
Ağırlığım-uğurluğum	98
Bayram gəlir	99
Xonçalı novruz gəlir	100
Qarı ilə martin deyişməsi	100
Küsüllüləri barışdırın	102
Məişət mərasim nəğmələri	103
Vəsf-i-hallar	103
Haxıştalar	109
Ağılar	113
Ovsun nəğmələri	118
Alqışlar, dualar	123
Dədə Qorqud alqış-duaları	133
Bayatılar	135
Vətən. Qürbət	135
Mərdlik. Namərdlik. Dostluq. İgidlik. Məğrurluq.	
Namus – qeyrət – ar	138

Arxa. Kömək. Dayaq. İftixar	140
Gün – güzəran. Şikayət – narazılıq. Bəxt – tale	141
Eşq – məhəbbət. Vəfa – sədəqət. Etibar	144
Ayrılıq – hicran. İntizar – həsrət. İstək – arzu. Qəm – kədər.	
Üzüntü – nigarançılıq. Təsəlli. Nisgil	149
Atalar sözü və məsəllər	154
Vətən – qürbət	154
Yazı – kəlam	154
Kamil – cahil	155
Doğru – yalan	156
Gözəl – çirkin	156
Ailə	156
Böyük – kiçik	157
Dost – düşmən	157
Adı var, özü yox	158
Mərd – namərd	158
Yaxşı – yaman	159
Kədər – sevinc	159
Səbəb – nəticə	160
Əməl – qanun	160
İnsan	161
Yemək – içmək	162
Ev – eşik	163
Təsərrüfat	164
Xərc – qazanc	164
Varlı – yoxsul	165
Məqam – dövran	165
Kainat	166
Mədən – hasilat	167
Bitkilər	167
Heyvanlar	168
Quşlar	169
Tapmacalar	170
Təbiət və təbiət hadisələri	170
Nəbatat aləmi (<i>bitkilər, ağaclar, bağ-bostan məhsulları</i>)	172
Heyvanlar (<i>quşlar, həşəratlar</i>)	175
Heyvandarlıq məhsulları və heyvanlarla əlaqədar nəsnələr	177
İnsan və onun bədən üzvləri	178

Geyim və bəzək əşyaları	179
Məişət və təsərrüfat vasitələri	180
Silahlar	183
Xörəklər, yeyinti məhsulları	183
Musiqi alətləri	184
Elm və texnika	185
Sinamalar	187
Tale, gün, güzəran	187
Səhhət	189
Yuxu	191
Qonaq	192
Soy-nəsil	193
Hava	194
Qaravəllilər	196
Hadı, Hudu, Kor oğlu, Kosa bir də mən	196
Hadı idı, Hudu idı (<i>Cənubi Azərbaycan variantı</i>)	197
Sizə hardan deyim	199
Yanıltmaclar	200
Xalq tamaşaları	204
Əkəndə yox, biçəndə yox, yeyəndə ortaq qardaş	204
Xıdır Nəbi	208
Kosa-kosa	211
Miflər	216
Yaradılış mifləri	216
Mənşə mifləri	218
Tufan mifləri	220
Təqvim mifləri	222
Heyvan və bitkilərə aid miflər	227
Qeyri-adi varlıq mifləri	231
Nağıllar	235
Sehrli nağıllar	235
Dostluğun sırrı	235
Vəfali at	249
Məişət nağılları	264
Üç şahzadə	264
İlyasın nağılı	274
Zəmanənin hökmü	282
Padşahla pinəçi	287
Heyvanlar haqqında nağıllar	291

Tülkü, tülkü, tünbəki	291
Şırlə tülkü	296
Tülkü ilə canavar	298
Əfsanələr	302
Dağ, daş və qayalar	302
Laçın qyası	302
Çoban və daşa dönən sürü	303
Dağların ayrılığı	303
Kürsəngi dağı	304
Bulaq, çay və göllər	305
Qanlı göl	305
Göyçə gölü	306
Göy Göl	306
Mincivan bulağı və Tərtər çayı	308
Pəri bulağı	309
Çiçəklər və güllər	311
Qızılıgül	311
Bənövşə	312
Çobanyastığı çiçəyi	313
Lala	314
Quşlar, heyvanlar	315
Səməndər quşu	315
Şanapipik quşu	315
Bülbül və qaratikan kolu	316
Keçi südü və ilan zəhəri	316
İlan və qaranquş	317
Ovçu Pirim və üç ceyran	318
Rəvayətlər	319
Yer adları ilə bağlı rəvayətlər	319
Ağrıdağ (<i>Türkiyə ərazisində</i>)	319
Bibiheybət (<i>Bakıda</i>)	319
Əshabi-kəhf (<i>Naxçıvanda</i>)	320
Qız qalası (<i>Bakıda</i>)	322
Tarixi şəxsiyyətlərlə bağlı rəvayətlər	324
Nizami və Gəncə əmiri	324
Xacə Nəsrəddin Tusi ilə bostançı	325
Bəs kişilər hanı?	327
Xətai	328

Təmsillər	329
Bu, tülkü imiş	329
Böyükrlərə gəzirəm	330
Şir və tülkü	330
Pişikdən də balaca olardım	332
Andın iki başı olur	333
Tülkü və ilan	334
Şir, qurd, tülkü	336
Ac qurd	337
Lətifələr	340
Bəhlul Danəndə lətifələri	340
Bışmiş yumurtadan da cücə çıxarmış	340
Dəmir al, kömür al	341
Bəhlul və şagirdi	342
Molla Nəsrəddin lətifələri	344
Paltar nəyinizə lazımdır	344
Qazan da doğarmı?	345
Yolum o yana düşdü	345
İşin düzəldiyini görüb gülürsən?	346
Molla və səyyah	347
Bir xətt oxu görək	348
Sən peyğəmbərliyə də qəbul etmirsen?	349
Açar desiyi	350
<i>İstifadə olunmuş qaynaqlar</i>	351

Buraxılışa məsul: *Əziz Güləliyev*
Texniki redaktor: *Rövşən Ağayev*
Tərtibatçı-rəssam: *Nərgiz Əliyeva*
Kompyuter səhifələyicisi: *Emil Məmmədov*
Korrektorlar: *Elmira Teymurova*

Yiğılmağa verilmişdir 08.08.2004. Çapa imzalanmışdır 10.02.2005.
Formatı 60x90 $\frac{1}{16}$. Fiziki çap vərəqi 22,5. Ofset çap üsulu.
Tirajı 25000. Sifariş 21.

Kitab “PROMAT” mətbəəsində çap olunmuşdur.